

شاپین صفت

پرویز بکراوی



میں نے آنکھیں پٹپٹائیں، پھر پوری طرح کھول دیں۔ آنکھیں کھولتے ہی میری نظر چھت پر پڑی۔ سمٹ و کنکریٹ کی چھت، چھت سے لٹکا ہوا گھر گھر کرتا گھومتا ہوا پنکھا جس کی تیز گردش مجھے پھر سے سو جانے کی ترغیب دے رہی تھی مگر مجھے اپنی حیرت رفع کرنا تھی کیوں کہ یہ جگہ میرے لیے بالکل نئی تھی۔ مجھے اچھی طرح یاد تھا کہ میں نے جہاں پناہ لی تھی یہ وہ جگہ نہیں تھی۔ اُس گھر کی تو چھت بھی پکی نہ تھی، ٹین کی چھت تھی۔ وہ بالکل ویسی عمارت تھی جیسی اس علاقہ میں عام تھی۔ دیودار کی لکڑیوں کا ڈھانچا جس کے گرد ٹین کی چادر منڈھ کر گھر کی شکل دی جاتی ہے۔ جبکہ یہ عمارت پختہ تھی اور پختہ عمارت، امارت کی نشانی ہے، یقیناً یہ لوگ پیسے والے ہیں۔ مگر کون ہیں؟ یہ اندازہ لگانے کے لیے میں نے نظروں کا زاویہ بدلا، سامنے دیوار تھی، دہنی جانب والی دیوار، اس دیوار پر نظر پڑتے ہی میں بُری طرح چونک گیا۔ دیوار پر کسی دیوی کی تصویر آویزاں تھی، بہت سے ہاتھوں والی دیوی کی۔ شاید درگاہ کی تصویر تھی۔ تو یہ گھر کسی ہندو کا ہے۔ میرے ذہن میں الفاظ گونجنے لگے۔ یہ تو اور خطرناک بات ہے۔ خود کلامی کے انداز میں میرے لبوں سے سرگوشی آزاد ہوئی۔

”ماں... ماں! آؤ۔ جلدی آؤ۔“ میرے بائیں جانب سے نسوانی آواز آئی، آواز میں جوش تھا، ولولہ تھا۔ میں نے جلدی سے آنکھیں بند کر لیں۔ میں حالات کا تجزیہ کرنا چاہتا تھا۔ آنکھیں بند کر کے سماعت کی سیڑھیوں سے دماغ کی رہبری میں نئی منزل کا تعین کرنا چاہتا تھا۔ آئندہ کالائے عمل طے کرنا چاہتا تھا۔ نسوانی آواز نے یہی سمجھایا تھا کہ یہ ایک بھرا پر اگھر ہے۔ ایسے گھر میں مجھے کیوں لایا گیا، انھوں نے مجھے کیوں پناہ دی؟ آیا یہ میرے دوست ہیں یا دشمن؟ میں یہی سمجھنا چاہتا تھا۔ اسی لیے آنکھیں بند کر کے اندازے کی بساط بچھا رہا تھا۔

تبھی ایک نسبتاً بھاری نسوانی آواز آئی۔ ”کیا بات ہے بیٹی! کیوں پکار رہی تھیں؟“
 ”انھوں نے... انھوں نے ابھی آنکھیں کھولی تھیں۔ کچھ کہا بھی تھا۔“ وہی پہلی آواز تھی مگر آواز میں چہکار تھی، خوشی کی مہر کا تھی، لہجہ سرشار تھا جیسے اسے زندگی کی نوید مل گئی ہو۔ کوئی بہت بڑی خوشی مل گئی ہو۔

”ٹھہر میں تیرے باپ کو بلاتی ہوں۔“ کہہ کر بولنے والی شاید مڑ گئی تھی۔ اب اس کے قدموں کی آہٹ دور جا رہی تھی۔ تبھی مجھے اپنی پیشانی پر نرم، ہتھیلی کے مس ہونے کا احساس ہوا اور میرے ہر مسامِ جاں میں گدگد آہٹ سی محسوس ہوئی۔ بجلی سی سرسرائی۔ تیز لہری دوڑ گئی۔ زندگی کی ساری رعنائیاں ایک نکتے پر سمٹی ہوئی محسوس ہوئیں۔ ایک سال پہلے تک میں بے خبر بھٹکتا رہا تھا مگر اس سرزمین پر قدم رکھنے کے صرف دیڑھ ماہ قبل میری شادی ہوئی تھی اور میں نے جان لیا تھا کہ مجسمہ شباب ہی دنیا کا سب سے بڑا طلسم ہے اور اس طلسم کی سحر خیزی بھی دیکھ چکا تھا۔ جسم سے پھوٹی مہر کا میری مشامِ جاں کو معطر کر چکی تھی، لبوں کی حلاوت میرا مقدر بن چکی تھی۔ اسی لیے میرا جسم دہکتی ہوئی بھٹی بن گیا تھا۔

میں مرد تھا۔ اور ہر مرد کا جسم متقاضی بھی ہوتا ہے۔ سوالی اور سودائی بھی ہوتا ہے۔ صنفِ مخالف کی قربت اسے پاگل کر دیتی ہے۔ میں بھی خود کو روکنے کی بھرپور کوشش کرنے لگا۔ جذبات کے بہتے دریا پر بند باندھنے لگا۔ میرا جسم اندر ہی اندر گیلی لکڑی کی طرح سلگنے لگا۔ اس آگ کو بجھانے کی بس ایک ہی ترکیب تھی۔

حسن!

شباب!

ابھی یہ کشمکش جاری تھی کہ کئی قدموں کی آہٹ ابھری اور میں فوراً سنبھل گیا۔ مجھے ہر فکر سے اوپر ایک ہی فکر لگی۔ اپنی جان کی فکر، اسی لیے میں

نے ذہن کو ہر جانب سے ہٹا کر ایک نکتے پر مرکوز کر دیا۔ تمام قوتِ سماعت کو ایک نکتے پر جمع کر دیا۔ قدموں کی چاپ نزدیک آتی جا رہی تھی پھر شاید وہ لوگ آ کر میرے بستر کے نزدیک کھڑے ہو گئے تھے۔ میں احساس کی بینائی سے دیکھ رہا تھا کہ وہ سب میرے بستر کے گرد کھڑے تھے۔ سب کی نظریں مجھ پر ٹکی ہوئی تھیں۔ پھر مجھے اپنے گریبان میں کوئی ٹھنڈی سی چیز رینگتی ہوئی محسوس ہوئی جو سینے پر پہنچ کر رک گئی اور میں نے محسوس کر لیا کہ وہ استھس کاپ ہے۔ وہ کئی جگہ مس ہوئی پھر باہر آگئی اور ایک نئی آواز سنائی دی۔ ”سب کچھ چست درست ہے، چٹنا کی کوئی بات نہیں ہے جلد ہی ہوش آجائے گا۔“

”کب.. کتنی دیر میں؟ کوئی خطرے کی بات تو نہیں ہے؟“ پہلے والی آواز سنائی دی جس میں تفکر کا عنصر کچھ زیادہ ہی تھا۔ اس آواز میں غضب کا لوج تھا۔ روح کو نمور کر دینے والا زیرو بم تھا۔ خوب خوب شیرینی تھی۔ اگر وہ گیت گاتی ہوگی تو سننے والے مدہوش ہو جاتے ہوں گے۔

”ریکھا جی چٹنا نہ کریں، بھگوان پر استھار کھیں۔ سب کُشل ہے۔ سب ٹھیک ہے۔ بس کچھ دیر کی بات ہے۔ ایک دو گھنٹے میں ہوش آجائے گا۔“ وہی کھروری مردانہ آواز سنائی دی جو شاید ڈاکٹر کی تھی۔

اب مجھے اس شیریں زباں کا نام بھی معلوم ہو گیا تھا۔ ریکھا، اس نام میں بھی نگیں تھیں۔ اب میں اس کی شکل دیکھنا چاہتا تھا کہ اسے خدا نے کیسی صورت دی ہے، آواز ہی کی طرح شکل بھی حسین ہوگی۔ مگر وہ میرے بارے میں اتنی فکرمند کیوں ہے؟ یہ سمجھنے کی کوشش کر رہا تھا کہ ڈاکٹر کی آواز ابھری:

”ساون جی! ان کے کھان پان کا دھیان رکھیے۔ دودھ پھل دیکھئے۔ مانس مچھلی دے سکتے ہیں تو وہ بھی دیکھئے گا۔ ہوش میں آنے کے بعد انھیں بھرپور پوسٹک آہار (غذائیت سے بھرپور غذا) کی ضرورت ہوگی۔“

”رام رام ہم ویشنو (سبزیاں کھانے والے) ہیں۔ مانس مچھلی کا تو نام نہ لیں۔“ بھاری زنانہ آواز میں جھڑک تھی۔ آواز سے اندازہ ہو گیا تھا کہ وہ بڑی عمر کی ہے۔ یوں بھی ریکھانے اسے ماں کہہ کر پکارا تھا تو وہ اس کی ماں ہی ہوگی۔ اگر اس لڑکی کی ماں ہے تو عمر بھی اسی حساب سے 45-50 ہی ہوگی۔

”ماں! آپ بھی کیسی باتیں کرتی ہیں۔ آنند جی تو بڑے شوق سے مانس مچھلی کھاتے ہیں۔“ ریکھا کی شیریں آواز سنائی دی۔

”کھاتا ہے تو کھائے ہم نے کب منع کیا ہے۔“ ایک دوسری مردانہ آواز سنائی دی۔

”ریکھا کے باپو! کچھ تو دھرم کا پالن کرو۔ اس گھر میں آج تک مانس مچھلی پکی ہے؟ اسے کھانا ہے تو اپنے گھر جا کر کھائے۔“ غصے میں بھری ہوئی وہی بھاری زنانہ آواز سنائی دی۔

”ارے بھاگیو! ان! یہ بیٹی کے سہاگ کا سوال ہے۔ دھرم کو بیچ میں نہ گھسیٹو۔“ جھڑکتی ہوئی مردانہ آواز سماعت سے ٹکرائی۔

”اچھا جی ہم تو چلے!“ ڈاکٹر کی ہنستی ہوئی آواز سنائی دی۔ مرد بھی شاید اس کے ساتھ جا رہا تھا، دو قدموں کی آہٹ دور ہوتی جا رہی تھی۔

”ماں! آپ بھی جاؤ۔ آنند جی کے ساتھ میں ہوں نا ضرورت ہوگی تو بلا لوں گی۔“ ریکھا کی آواز کے ساتھ پھر دور ہوتی قدموں کی چاپ سنائی دی۔ گویا اب اس کمرے میں صرف ریکھا رہ گئی تھی۔ میرے عزم و حوصلے کا امتحان ہونے والا تھا۔ پھر بھی میں نے آنکھیں نہ کھولیں مگر ذہن کو پوری طرح جگائے رکھا۔ ساتھ ہی ساتھ میں غور بھی کر رہا تھا کہ آخر میں یہاں تک پہنچا کیسے۔ اگر یہ لوگ لے کر آئے ہیں تو ان کا مقصد کیا ہے؟ کیوں لے کر آئے ہیں؟ اگر میں اتفاقاً ان کے ہاتھ لگ گیا ہوں تو کیسے؟ میں تو ایسے علاقہ میں تھا جہاں اردو بولی نہیں جاتی جب کہ یہ اردو بول رہے تھے، گو کہ ان کا لہجہ فصیح نہیں تھا اور نہ الفاظ کی ادائیگی صحیح تھی۔ میں نے ذہن پر بہت زور دیا مگر کوئی جواب نہ سوجھا۔ مجھے اچھی طرح یاد تھا کہ میں موت کے چنگل میں پھنس گیا تھا۔ موت اپنا خوفناک جبر اکھو لے میری طرف بڑھتی چلی آرہی تھی۔ مفر کی کوئی راہ نہ تھی۔ اس مکان کو جہاں میں چھپا ہوا تھا اسلحہ برداروں نے گھیر لیا تھا۔ گولیاں مینہ کی طرح برس رہی تھیں۔ یہ بات نہیں تھی کہ انھوں نے مجھے پہچان لیا تھا بلکہ جو موت کا سیلاب ہر طرف ٹھاٹھیں مار رہا تھا یہ اسی کا پھر

تھا۔ اسی سیلاب میں میں پھنس گیا تھا۔ نہیں، میں خود نہیں پھنسا تھا بلکہ جلیل الرحمن کی غلطی سے پھنسا تھا۔ اس نے پھرے، ہجوم کو اس گھر سے دور رکھنے کے لیے صرف ایک گولی چلائی تھی، جواب میں مینہ برسنے شروع ہو گیا تھا۔

موت کو اتنے قریب دیکھ کر میری نظروں میں اپنی بوڑھی ماں کا چہرہ تیرنے لگا تھا۔ بچاری کتنے آس سے برف میں ڈھکے اس میدان کو دیکھتی ہوگی جدھر سے مجھے آنا تھا۔ اور میں اپنی سرزمین سے سینکڑوں میل دور یہاں موت سے لڑ رہا تھا۔

میرا جنم برف پوش پہاڑوں کے دامن میں بسے ایک چھوٹے سے شہر ”نگر“ میں ہوا تھا جو گلگت کا پڑوسی شہر ہے۔ اسی نگر کی گلیوں میں کھیلنے کودتے میں نے جوانی کی سرحد پر قدم رکھا تھا۔ سرزمین بے آئین کا باسی ہوتے ہوئے بھی میرے دل میں جذبہ حب وطنی کا سمندر ٹھاٹھیں مار رہا تھا۔ اسی لیے تو میں نے اس پیشے میں آنے کا فیصلہ کیا تھا۔ میرے فیصلے کو تقویت دی تھی میرے ابو نے جو کبھی گلگت اسکاؤٹس میں رہ چکے تھے۔

گلگت اسکاؤٹس وہی نامور تنظیم ہے جس نے بغیر کسی باہری مدد کے گلگت و بلتستان کو آزاد کرا کر پاکستان کے ساتھ الحاق کرایا تھا۔ ابو بتاتے تھے کہ گلگت قدیم تہذیب کی نشانی ہے۔ اسے زمانہ قدیم میں درہستان اور اس سے قبل درہ (Darad) کہا جاتا تھا۔ یونانیوں اور رومن مورخین نے اسی نام سے اسے یاد کیا ہے جب کہ سنسکرت کی قدیم کتاب ”راج ترنگینی“ میں اس علاقہ کو درہویا اور یہاں کے لوگوں کو درہ لکھا ہے۔ پانچویں صدی عیسوی میں ایک انقلاب آیا اور درہ دو حصوں میں تقسیم کر دیا گیا۔ شمالی علاقے اور بلتستان کو شامل کر کے ”بلور“ حکومت کی تشکیل ہوئی۔ 1847 میں سکھوں نے حملہ کر کے اسے اپنے قبضہ میں لے لیا۔ کبھی ڈوگرہ تو کبھی سکھ 1948 تک یہ قصہ چلتا رہا۔ 1947 میں پاکستان کی تشکیل کے بعد بھی یہاں کے لوگ غلام تھے۔ ڈوگرہ راجہ نے یہاں والوں کو ہندوستان کے ہاتھ بیچنے کی سازش کی تھی اسی وجہ سے گلگت اسکاؤٹس کے نوجوانوں نے بغاوت کر دی تھی اور بغیر باہری مدد کے اپنا علاقہ آزاد کرا کر پاکستان میں شامل کر لیا تھا۔

والد گلگت اسکاؤٹس میں تھے اس لیے میں نے بھی فوج میں شمولیت کے لیے کوشش کی اور کامیاب رہا۔ اسی درمیان مجھے اسپیشل ٹریننگ کے لیے دوبارہ بھیجا گیا۔ یہ ایک خاص ٹریننگ تھی اور اس بارے میں خاص ہدایت تھی کہ کسی کو اپنی اس ٹریننگ کے بارے میں بتایا نہ جائے۔ ابھی ٹریننگ مکمل بھی نہیں ہوئی تھی کہ مشرقی پاکستان میں پھیل رہی شورش کی وجہ سے مجھے ڈھاکہ بھیج دیا گیا۔ ڈھاکہ کے تیج گاؤں انرپورٹ پر اتر کر میں سیدھا کمری ٹولہ پہنچا تھا اور وہاں رپورٹ کی تھی۔ وہاں میرے افسر آصف نیازی تھے انھوں نے میرے کاغذات دیکھے پھر مجھے مشورہ دیا تھا کہ تم گونگے اور پاگل بن جاؤ۔ پھر مجھے جیسور نامی شہر میں بھیج دیا گیا تھا۔

یہ شہر ہندوستان کی سرحد سے بہت قریب ہے اس لیے مجھے ہر وقت آنکھیں کھلی رکھنی پڑتی تھی۔ گوکہ یہ سردی کا موسم تھا مگر میرے لیے یہاں کی سردی کوئی معنی نہیں رکھتی تھی۔ اس لیے کہ میں تو گلگت جیسے علاقے کا تھا جہاں برف سے ٹکراتی ہوا ہڈیوں میں اترتی محسوس ہوتی تھی۔ اس لیے میں ایک پھٹی ہوئی، میل سے اٹی قمیص اور چار خانے والی دھوتی میں سڑکوں پر گھومتا رہتا۔ جس کسی کو رحم آجاتا تو مجھے بھات (ابلے چاول) دے دیتا۔ کبھی کبھی تو مجھے پورا پورا دن بھوکے رہنا پڑ جاتا۔ خفیہ جیب میں روپے ہوتے ہوئے بھی میں کچھ خرید کر کھانہ نہیں سکتا تھا۔ اس طرح کی ڈیوٹی میں مجھے بہت مزہ آ رہا تھا۔ اس دوران میں نے تقریباً بیس بچپس دہشت گردوں کو گرفتار بھی کرایا تھا۔ مقامی پولس والے بھی مجھ سے واقف نہیں تھے۔ یوں بھی مجھے ان سے دور رہنے کی ہدایت تھی۔ مجھے انفارمیشن ڈائریکٹ ڈھاکہ بھیجنا ہوتی پھر وہ لوگ مقامی پولس کو ہدایت بھیج دیتے۔ انتہائی ضرورت پر میں ملیٹری کمانڈر سے مل سکتا تھا۔ اس کے لیے بھی کوڈ بتائے گئے تھے مگر مجھے ابھی تک ایسی ضرورت پیش نہیں آئی تھی۔ میں خوش خوش اپنی ڈیوٹی نبھا رہا تھا۔ ڈیوٹی بھی کیا دن بھر سڑکوں پر گھومتے رہنا اور رات ہوتے ہی کسی دوکان یا مکان کے برآمدے میں سو جانا۔ اکثر ایسا ہوتا کہ میں بے خبر سو رہا ہوں اور پیٹھ پر لات پڑتی۔ میں چونک کر اٹھ جاتا تب پتا چلتا کہ مکان مالک مجھے اپنے برآمدے میں سونے نہیں دینا چاہتا اور بھگا رہا ہے۔ میں منہ سے عجیب عجیب آوازیں نکالتا ہوا نئے ٹھکانے کی

تلاش میں چل پڑتا۔ کبھی کبھی ایسا بھی ہوتا کہ کوئی اللہ کا بندہ مجھے سوتا دیکھ گھر سے پھٹی پرانی چادر لاکر اڑھا دیتا۔ دنیا میں ہر قسم کے لوگ ہیں ناتجہی تو یہ دنیا چل رہی ہے۔ ورنہ یہ دنیا ظلم کی انتہا پر پہنچ کر کسب کی ختم ہو چکی ہوتی کیوں کہ انسان کی فطرت میں گندہ ہے۔ انسان کی تخلیق مٹی سے ہوئی۔ مٹی میں پانی ملا کر گوندھا گیا ہوگا۔ مٹی میں زیادہ پانی مل جائے تو کچڑ بنتا ہے۔ کچڑ سڑتا بھی ہے۔ بعض لوگوں کے اندر بھی سڑاند ہوتی ہے جسے چھپانے کے لیے وہ سو جتن کرتے ہیں مگر وہ سڑاند باہر آہی جاتی ہے۔ ایسے ویسے چہروں کے درمیان زندگی گزر رہی تھی کہ پڑوسی ملک نے پاک وطن کے اس حصہ پر حملہ کر دیا۔ بنیا کتنا بھی ترقی کر لے مگر بنیا آخر بنیا ہوتا ہے۔ عیاری اور مکاری اس کی فطرت میں ہوتی ہے۔ تانتیا ٹوپے ہو یا شیواجی، پرتھوی راج چوہان ہو یا پرتاپ سنگھ سب نے ایک ہی راہ اپنائی، عیاری اور مکاری۔ یہی ان کی فطرت میں شامل ہے اسی کا انھوں نے مظاہرہ کیا۔ چوروں کی طرح دبے پاؤں آئے اور ان نوجوانوں کو جو عیش و عشرت کے دلدادہ تھے انھیں بہکانے لگے۔ ان کا ایک ایجنٹ تو پہلے ہی اپنی بساط بچھائے ہوئے تھا۔ جسے اگر تلہ سازش کیس میں فیلڈ مارشل ایوب خان نے جیل بھیج دیا تھا مگر حیرت انگیز طور پر اس کے لیے مغربی پاکستان کے کچھ سیاست دانوں نے تحریک چلا دی جس میں نواب زادہ نصر اللہ خاں کا نام سرفہرست ہے۔ کیوں کہ وہی تو عوامی لیگ کے صدر تھے اور وہ غدار اسی عوامی لیگ کا لیڈر تھا۔ کہنے کو اس نے شیر بنگلہ اے کے فضل الحق کی شاگردی کی تھی اور مجیب الرحمن سے بنگو بندھو شیخ مجیب کے نام سے مشہور ہو گیا۔ اسی مجیب نے پورے مشرقی پاکستان کو گندا کر دیا تھا۔ بھولے بھالے نوجوان اس کے اشارے پر اپنی ہی املاک کو نقصان پہنچانے لگے۔ ان کی اس غلطی کا پڑوسی ملک نے بھرپور فائدہ اٹھایا تھا اور ان کے کندھوں پر بندوق رکھ کر ہمیں نشانہ بنانے لگا تھا۔ اس کی سازش کامیاب سے کامیاب تر ہوتی جا رہی تھی کہ یہ سانحہ رونما ہو گیا۔ بھارتی فوج اندر تک گھس آئی اور ہمارے لیے فرار کے علاوہ کوئی راستہ نہ بچا۔ جنگ میں اس اصول کو اہمیت دی جاتی ہے کہ اگر پوزیشن کمزور پڑ رہی ہے تو پیچھے ہٹ جاؤ، ہم نے یہی کیا تھا۔ دنیا اسے ہماری شکست کہتی ہے تو کہتی رہے مگر اس کے علاوہ اور کوئی راستہ بھی تو نہیں تھا۔ خیر ہم لڑتے ہوئے پیچھے ہٹے تھے۔ اگر یہ غلط ہے تو دنیا دکھادے کہ پورے مشرقی پاکستان میں کہیں سے بھی کسی بھی بارڈر سے بھارتی فوج اندر آئی ہو۔ وہ تو چوروں کی طرح کمتی ہانی کی آڑ میں اندر گھسی تھی یا ہوائی راستے سے کودی تھی۔ خیر وہ اندر آ کر اپنا جھنڈا لہرا رہی تھی۔ فوجی تو اپنی جان قربان کر رہے تھے یا ہتھیار ڈال کر ایک جگہ جمع ہو گئے تھے مگر میرا انداز تو عام نہ تھا اس لیے میں نے فرار کی راہ اپنائی تھی۔ مگر کہاں جاتا، ہر طرف چوراچکے خود کو افواج آزادی کا نام دے کر بھارتی فوج کے ساتھ لوٹ مار میں مصروف تھے۔ اردو بولنے والوں کے گھر لوٹے جا رہے تھے۔ کوئی تخصیص نہیں تھی کہ آیا سامنے والا فوجی ہے یا سولین بس لوٹنے کے لیے شکار چاہیے۔ میں گونگا بنا ہوا تھا، مگر مجھے یقین تھا کہ ان کے لیے یہ کافی نہیں تھا وہ خواہ مخواہ مجھے تشدد کرتے صرف دل کی تسکین کے لیے۔ اسی لیے میں بھاگ رہا تھا۔ ایک سنسان سڑک سے گزر رہا تھا کہ میری نظر دور سے آتی ایک جیپ پر پڑی اس جیپ میں اسلحہ بردار سوار تھے۔ مکتی ہانی کے غنڈے لوٹ مار کے لیے فوج کی کھلی جیپ استعمال کر رہے تھے اس لیے میں نے خود کو ایک گڑھے میں گرا دیا اور سانس روک کر لیٹ گیا۔ جیپ آہستہ آہستہ قریب آتی جا رہی تھی۔ میرے دل کی دھڑکن جیپ کی آواز کے ساتھ بڑھتی جا رہی تھی۔ مگر فوراً ہی میں نے اطمینان کی سانس بھی لے لی کیوں کہ وہ میری طرف نظر ڈالے بغیر گزر گئے۔ میں اٹھنے پر غور کر رہی رہا تھا کہ سنسان سڑک ایک دوسری جیپ کی آواز سے گونجنے لگی۔ میں پھر سے لیٹ گیا مگر آواز نزدیک آ کر رک گئی تھی۔ میں نے آنکھ کھول کر دیکھنے کی کوشش کی تھی۔ اور بری طرح سے چونک گیا تھا۔ وہ تعداد میں چار تھے۔ چاروں کے ہاتھ میں رائفلز تھیں۔ وہ مجھے نشانہ پر لیے آگے بڑھ رہے تھے۔ ان کا انداز بتا رہا تھا کہ وہ عام لٹیرے نہیں ہیں، ٹرینگ یافتہ ہیں۔ بے شمار لچے لٹنگوں کو بھارت نے عسکری ٹرینگ دے رکھی تھی۔ شاید یہ بھی انھی میں سے تھے میں نے منہ سے عجیب عجیب آواز نکالتے ہوئے خوف زدہ ہونے کی ایکٹنگ کی۔ مگر انھیں رحم نہ آیا اور مجھے گھسیٹتے ہوئے جیپ میں ٹھونس دیا۔ پھر مجھے لے کر ایک عالی شان گھر میں پہنچے۔ شاید یہ گھر کسی اردو داں کا تھا کیوں کہ ایسے گھر بہت کم بنگالی بنا سکتے تھے۔ یہ نیا تھا نا۔

1947ء سے قبل بنگالی مسلمانوں کے پاس زمین نام کو تھی۔ تمام کے تمام بڑے زمیندار ہندو تھے۔ مسلمان ان کی زمین پر کاشتکاری کر کے گزارا کرتے تھے۔ یہ زمیندار رعایا کو کیڑے کوڑے سمجھتے تھے۔ انھیں زمیندار کے گھر کے سامنے سے جوتا پہن کر چھتری جو وہاں کی معاشرت کا جُز ہے، اسے بھی سر پر تان کر بارش سے بچتے ہوئے گزرنے کا حکم نہیں تھا۔ اسی ظلم پر تو ہندو زمینداروں کے خلاف پہلا احتجاج ابھرا تھا جس نے خونی رنگ اختیار کر لیا تھا۔ جسے برصغیر کا پہلا ہندو مسلم فساد قرار دیا گیا تھا۔ نواکھالی فساد کا سہارا لے کر گاندھی نے سیاست چمکالی اور مسلمانوں کو فساد کی قرار دلا دیا۔ گویا ہندو زمینداروں کے پاس ہی بڑے مکانات تھے۔ مسلمانوں کو جھونپڑیاں ہی نصیب تھیں۔ جب بہار اور مشرقی یوپی کے مسلمان ہجرت کر کے آئے تو اپنے ساتھ پیسے بھی لائے جس سے اس علاقے میں ترقی کی رفتار بڑھ گئی۔ اسی وجہ سے نئے مکانات انہی کے مرہون منت ٹھہرے۔ یہ مکان بھی کسی اردو داں کا ہی ہوگا جو اپنی جان بچانے کے لیے بھارت کے راستے نیپال فرار ہو گیا ہوگا یا جان سے ہاتھ دھو بیٹھا ہوگا۔ اب اس مکان کو یہ لوگ استعمال کر رہے تھے۔ اس مکان میں کئی اور بھی اردو داں قید تھے یہ سب برنس مین تھے اور تعاون کے لیے لائے گئے تھے۔ مجھے بھی انہی میں شامل کر دیا گیا۔ شاید وہ سمجھ رہے تھے کہ میں بھی بڑی رقم دلا دوں گا یا پھر یہ سوچ کر لائے تھے کہ مجھے ایذا دے کر انھیں دھمکائیں گے۔ ابھی میں اسی سوچ میں تھا کہ ایک نوجوان جس کے بال کندھوں سے بھی نیچے جھول رہے تھے اندر آیا اور بولا۔ ”تم راشوب باہر ایشو۔“ (تم سب باہر آؤ)

ہم سب سر جھکائے باہر آ گئے۔ بارش شروع ہو چکی تھی۔ سامنے ایک لاری کھڑی تھی۔ اس میں ہم سب کو سوار کرایا گیا پھر وہ اشارٹ ہو گئی۔ بارش تھی کہ رکنے کا نام نہیں لے رہی تھی۔ لاری کی چھت نہیں تھی اس لیے ہم بھگتے ہوئے جا رہے تھے۔ لاری کی پچھلی طرف کوئی نہیں تھا مگر آگے دو اسلحہ سے لیس غنڈے بیٹھے تھے۔ میں بھاگ نکلنے کی ترکیب سوچ رہا تھا۔ میں نے جائزہ لیا، بھاگ نکلنے کے لیے موسم سازگار تھا۔ معاون تھا۔ میں نے قسمت آزمانے کی ٹھان لی۔ لاری کے اگلے حصے میں اسلحہ بردار بارش سے بچنے کے لیے پٹسن کا بوریا اوڑھے ہوئے بیٹھا تھا۔ میرے ذہن نے سرگوشی کی، اب یا کبھی نہیں۔

میں نے اپنے ہاتھوں پر جسم کا سارا زور ڈالا اور پلک۔ پ۔ ہی کو دو گیا۔ مجھے کو دتے کئی قیدیوں نے دیکھا مگر کسی نے شور نہ کیا۔ شاید وہ بھی ایسا ہی کرنا چاہتے ہوں مگر حوصلے کی کمی نے انھیں ایسا کرنے سے روک دیا تھا۔ نیچے گرتے ہی میں نے ٹرینگ کے مطابق جسم کو گردش دی اور لڑھکتا ہوا سر ٹک کے کنارے بنے ایک گڑھے میں گرا لیا۔ گڑھے میں کچھ پانی بھرا ہوا تھا۔ میں اس میں دم سادھے پڑا رہا۔ جب کافی وقت گزر گیا تو سر اٹھا کر سر ٹک کی طرف دیکھا جو کسی بیوا کی مانگ کی طرح سونی پڑی تھی۔ میری سانس دھونکی کی طرح چل رہی تھی۔ میں گڑھے سے نکلا اور زرد کی جنگل کی طرف دوڑنے لگا۔ وہ کوئی بڑا جنگل نہیں تھا معمولی سا جھنڈ تھا۔ جسم پر کچھ لٹھڑا ہوا تھا۔ میں اسی حالت میں وہاں چھپا رہا۔ جیسے ہی رات کا اندھیرا پھیلا میں اپنی پناہ گاہ سے باہر نکلا اور ایک نئے سفر پر روانہ ہو گیا۔ جسم پر لگا ہر زخم ٹیس دے رہا تھا۔ اندھیری رات میں جا بے جا بنے قدرتی گڑھوں میں گرتا پتھروں سے ٹکراتا اپنے اندازے کے مطابق محفوظ پناہ گاہ کی تلاش میں آگے بڑھتا رہا۔ کافی آگے جانے کے بعد مجھے شہر کے آثار دکھائی دیے۔ یہ میرے لیے بہتر بھی تھا کیوں کہ شہر میں ہی غیر بنگالی بستے تھے اور مجھے پناہ مل سکتی تھی تو انہی کے یہاں۔ میں نے رفتار تیز کر دی تھی۔

آبادی میں داخل ہوتے ہی پہلے گھر کے قریب میرے قدم آپ ہی آپ رک گئے۔ میں نے دروازے کو آہستہ سے تھپتھپایا۔ قسمت مہربان تھی۔ اس مکان میں ایک بوڑھا شخص اور اس کی بیوی تھی۔ وہ بنگالی تھے اور اتفاق کی بات ہے کہ وہ محبت وطن تھے۔ ان کا تعلق جماعت اسلامی سے تھا اس لیے وہ پاکستان کے حامی تھے۔ انھوں نے مجھے ڈھارس دی۔ نہانے کے لیے گھر کا تالاب پیش کر دیا۔ جب کہ بنگالی گھر کے تالاب میں کسی غیر کو نہانے کی اجازت نہیں دیتے کیوں کہ وہ عورتوں کے لیے مخصوص ہوتا ہے۔ نہادھو کر میں نے انہی کا دیا ہوا کپڑا پہنا۔ ایک پرانی سی لنگی اور بنیان جو وہاں کا عام لباس ہے۔ میں اسے ملبوس بدن کر کے کھانے کے لیے بیٹھ گیا۔

کھانے کے بعد مجھے سونے کے لیے دوچھتی پر لے گئے۔ عام طور سے وہاں دوچھتی پر صرف سامان رکھا جاتا ہے مگر میری حفاظت کے خیال سے انہوں نے وہ جگہ دی تھی۔ جسم کو آرام ملا تو میں بے خبر ہو گیا، صبح سو کر اٹھا تو بوڑھے نے کہا۔ ”بیٹا! یہاں قدم قدم پر بھارتی فوج اور مکتی بھنی کے غنڈے دندناتے پھر رہے ہیں۔ میرا گھر بھی نشانے پر ہے چلو میں تمہیں بس اڈے تک چھوڑ دوں۔“

میں اس کے ساتھ نکلا تھا کہ میری ملاقات جلیل الرحمن سے ہو گئی۔ اس سے پہلے بھی ایک دو بار ملاقات ہو چکی تھی۔ وہ رضا کا تھا۔ جب شیخ مجیب کے غنڈوں نے عوام کا جینا حرام کر دیا تو محب وطن بنگالی آگے آئے اور رضا کار کے نام سے ایک نیم فوجی دستہ کی تشکیل دے کر حکومت کو خدمت پیش کر دی جبکہ اردو بولنے والوں نے مجاہد فورس کے نام سے اپنی خدمت پیش کی تھی۔ یہ دونوں ہی فوج کے شانہ بہ شانہ لڑ رہے تھے اس لیے مکتی بھنی اور بھارتی فوج دونوں ہی ان کی دشمن تھی یہی وجہ تھی کہ جیسے ہی سرنڈر کی خبر پھیلی یہ دونوں ہی اپنی اپنی جان بچانے کے لیے ادھر سے ادھر بھاگنے لگے، جلیل الرحمن بھی بھٹک رہا تھا۔ اس کے ساتھ میں بھی ہولیا۔

وہ مجھے لے کر سات کھیرا کے علاقہ میں آ گیا۔ یہ بھارتی سرحد سے قریب کا قصبہ تھا۔ ہم دونوں یہیں کے ایک گھر میں پناہ لئے ہوئے تھے۔ اس کے پاس اسلحہ بھی تھا۔ اس نے اسلحہ کے زعم میں خود کو محفوظ سمجھ لیا تھا جبکہ ہر طرف مکتی بھنی کے غنڈے پاگل کتوں کی طرح رضا کاروں کی بوسونگھتے پھر رہے تھے۔ کسی طرح یہ بات پھیل گئی کہ اس گھر میں رضا کار چھپے ہوئے ہیں اور وہ ہمارا شکار کرنے کے لیے دوڑ پڑے۔ جلیل نے خوب مقابلہ کیا لیکن جب ایک نہیں کئی گولیاں اس کے جسم میں دھنس گئیں تو اس نے مجھ سے کہا۔ ”گو نگے بھائی زندگی بچانا فرض ہے تم بھاگ لو۔ مکان کے پیچھے جمناندی کا دھارا بہہ رہا ہے تم ندی میں کود جاؤ آگے جو مرضی اللہ کی۔“

اس کا مشورہ بروقت تھا میں نے عمل کرنے کا سوچ لیا کیوں کہ وقت بالکل نہیں تھا۔ دشمن مسلسل فائرنگ کر رہے تھے۔ میں دوڑتا ہوا اوپر پہنچا تھا اور چھت سے چھلانگ لگا دی تھی۔ درمیانی فاصلہ نہ کے برابر تھا۔ سیدھانندی میں جا کر گرا تھا۔ تیرنا میری ٹریگ کا حصہ تھا اس لیے پانی کے اندر ہی اندر تیرتا چلا گیا تھا۔ جان کے لالے پڑے ہوئے تھے اس لیے اوپر ابھرنے سے گریزاں تھا۔ نیچے ہی نیچے تیرتا چلا جا رہا تھا۔ پتا نہیں کتنی دیر تک نیچے رہا کہ سانس پھولنے لگی۔ ایسا لگنے لگا جیسے سانس کی ڈور ٹوٹ جائے گی مگر اوپر آتے ہوئے اس لیے ڈر رہا تھا کہ کہیں دشمن تاک میں نہ بیٹھا ہو۔ لیکن جب بہت مجبور ہو گیا تو اوپر آنا پڑا۔

اوپر آیا ہی تھا کہ نزدیک سے گزرنے والی کشتی پر بیٹھے شخص نے نعرہ لگایا۔ ”ائی رولورا جا کار۔“ (یہ رہا رضا کار) ساتھ ہی ساتھ اس نے پوری قوت سے چپو میرے سر پر مارا تھا۔ چوٹ پڑتے ہی میں دور جا گرا تھا وہیں پانی پر شور آواز سے نیچے گہرائی میں گر رہا تھا۔ میں بھی پانی کے ساتھ نیچے بڑی ندی میں جا گرا، پھر مجھے ہوش نہ رہا۔ ہوش آیا تو میں اس گھر میں موجود تھا۔ اور میرے گرد یہ لوگ کھڑے تھے۔ ساون جی کے جاتے ہی ریکھانے ماں کو بھی چلتا کر دیا تھا۔ اب وہی میرے بستر کے ساتھ کرسی ڈالے بیٹھی تھی۔ میں نے آنکھوں کو تھوڑا سا کھولا اور ریکھا کا جائزہ لیا۔ واقعی وہ بہت خوبصورت تھی۔ ایسی ہی لڑکیوں کو توبہ شکن کہا جاتا ہے۔ زاہد کی توبہ توڑ دینے والے حسن کی مالک تھی وہ۔ ابھی میں اس کا جائزہ لے ہی رہا تھا کہ اس نے چونک کر میری طرف دیکھا۔ شائد اس کی چھٹی حس نے کام کر دکھایا تھا۔ عورتوں کی حس تو ویسے بھی تیز ہوتی ہے۔ آپ نے بھی اندازہ لگایا ہوگا کہ کسی عورت کی آپ پیٹھ پر بھی نظریں گڑائیں تو وہ پلٹ کر ضرور دیکھے گی۔ دراصل اس کی چھٹی حس کا یہ کمال ہے۔ ریکھا کی بھی حس نے کمال کر دکھایا۔ اس نے میری طرف دیکھ کر پوچھا۔ ”آنند جی آپ جاگ رہے ہیں؟“

”آں... کو۔ کون؟“ میں نے اداکاری کا مظاہرہ کیا۔

”میں ہوں ریکھا!“ پھر اس نے آواز دی۔ ”ماں! او ماں... جلدی آؤ... آنند جی کو ہوش آ گیا ہے۔“

”آتی ہوں آتی ہوں۔“ وہی آواز آئی۔ میں نے اٹھنے کی کوشش کی تھی کہ ریکھانے کہا۔ ”نہیں نہیں ڈاکٹر بابو نے منع کیا ہے۔ آپ لیٹے رہیں۔ میں بابو جی کو بلاتی ہوں۔ وہ جا کر ڈاکٹر کو بلا لائیں گے۔“

وہ تیزی سے باہر کی سمت بڑھتی چلی گئی۔ میں ابھی لیٹا ہوا دروازے کی طرف دیکھ رہا تھا کہ ایک بڑی عمر کی عورت اندر داخل ہوئی۔ شاید وہ ریکھا کی ماں تھی۔ اس نے مجھ پر نظر ڈال کر کہا۔ ”آنند بابو! اب آپ کیسا محسوس کر رہے ہیں؟“

”بہتر محسوس کر رہا ہوں۔“ میں نے نقاہت والی آواز بناتے ہوئے کہا۔ وہ میری طرف بڑھ ہی رہی تھی کہ ریکھا اندر آئی۔ ”آنند جی! ڈاکٹر بابو ابھی باہر ہی کھڑے باتیں کر رہے تھے کہ میں نے انہیں بلا لیا۔ وہ آرہے ہیں۔“

”ریکھا! میں ان کے لیے دودھ لاتی ہوں تم باتیں کرو۔“ کہہ کر وہ عورت باہر چلی گئی۔ ریکھا کے چہرے سے خوشی پھوٹی پڑ رہی تھی۔ وہ سرشار لہجے میں بولتے ہوئے آگے آئی۔ ”پورے آٹھ دن بعد آپ کو ہوش آیا ہے۔ ہم سب کتنے پریشان تھے میں بتا نہیں سکتی۔ دیدی الگ چنتا بار بار ان کا فون آرہا ہے۔ میرا تو خیال ہے وہ جلیپائی گوڑی سے چل پڑی ہوگی۔ اب تب میں پہنچنے ہی والی ہوگی۔ اسے ساتھ آنے والا کوئی مل نہیں رہا تھا ورنہ وہ کب کی آچکی ہوتی۔“ اس کی باتیں جاری تھی کہ ڈاکٹر اور ساون جی داخل ہوئے۔ ڈاکٹر نے آتے ہی میری پیشانی کو چھوا پھر بولا۔ ”کیسا محسوس کر رہے ہیں؟“

”جی بہتر...“

”آپ کو یہ چوٹ کیسے لگی؟ ندی میں کیسے گرے تھے؟“ اس نے سوال کیا۔

”چوٹ؟“ کہہ کر میں نے سر پر ہاتھ پھیرا تبھی میرے دماغ نے ایک نئی راہ بھائی اور میں نے رک رک کر کہا۔ ”چوٹ... چوٹ... چوٹ ہاں چوٹ تو لگی ہے... کیسے لگی؟“ گویا میں اس چوٹ کا ذمے دار انھی لوگوں کو ٹھہرا رہا تھا۔

ڈاکٹر نے حیرت سے مجھے دیکھا پھر سرگوشی میں ساون جی سے بولا۔ ”لگتا ہے ان کے دماغ پر اثر پڑا ہے۔ چوٹ لگنے سے ایسا ہو جاتا ہے۔ فکر نہ کریں ہفتہ دو ہفتہ میں ٹھیک ہو جائے گا۔“

”یہ... یہ آپ کیا کہہ رہے ہیں؟ ان کی یادداشت پر اثر پڑا ہے۔ دیدی کی حالت ایسے ہی ٹھیک نہیں ہے۔ یہ خبر تو ان پر بجلی بن کر گرے گی۔“ ریکھانے فکر بھرے انداز میں کہا۔

اس کی باتوں سے میں نے اندازہ لگایا کہ میں اس کی دیدی کی وجہ سے اس کے لیے اہم ہوں۔ اب میں نے غور سے اس کے سر پر نظر ڈالی۔ مانگ سونی تھی، سیندور نہیں تھا یعنی وہ کنواری تھی۔ اگر وہ کنواری ہے تو کیا وہ مجھے اپنا مگنیترا عاشق سمجھ رہی ہے؟ میں اسی الجھن میں تھا کہ وہ بولی۔ ”تم کچھ کھاؤ گے؟“

”نہیں مجھے بھوک نہیں ہے۔“ میں نے کہا۔

”کیوں دیدی کے آنے کا سر نہ بھوک اڑ گئی۔ بس کچھ ہی دیر کی بات ہے۔ شام کے پانچ بجنے ہی والے ہیں۔ پونے پانچ بجے سلی گوڑی جلیپائی گوڑی ایکسپریس بس پہنچنے ہی والی ہوگی۔ بلکہ پہنچ چکی ہوگی۔“ اس نے مسکراتے ہوئے کہا۔

اس کے بولنے کا انداز بڑا پیارا تھا، میرا دل کہہ رہا تھا کہ بس وہ بولتی رہے اور میں سنتا رہوں اسی لیے میں ایک ٹک اسے دیکھے جا رہا تھا کہ اس نے کہا۔ ”کیا بات ہے آنند بابو! آپ تو مجھے ایسے دیکھ رہے ہیں جیسے آنکھوں ہی آنکھوں میں نگل جائیں گے۔ یہ حرکت دیدی نے پکڑ لی تو آپ کی خیر نہیں۔“ اس

نے نہایت ہجان انگیز انداز میں آگے کی طرف جھک کر سرگوشی میں کہا۔
 کچھ بھی ہو میں ایک مرد ہر مرد کے اندر ایک مانگ اس مانگ کو پورا کرنے کے لیے مرد کچھ بھی کر گزرتا ہے۔ کہیں میرے اندر کی مانگ تیز نہ ہو
 جائے اور میں اپنا آپ کھونڈ بیٹھوں اس لیے جلدی جلدی سر کو ٲو لگا۔
 ”ارے یہ آپ کو کیا ہو گیا؟“ اس نے گھبرا کر کہا۔
 ”کچھ نہیں۔“ کہہ کر میں نے سر تکیہ پر ڈال دیا اور آنکھیں بند کر لیں۔
 ”سرد بادوں؟“ اس نے پوچھا اور میں اندر تک لرز گیا۔ وہ میرے حوصلے کو ڈگمگا دینے پر پوری طرح اتر آئی تھی۔ میں نے جلدی سے کہا:
 ”نہیں، تم جاؤ۔“

”میں سمجھ گئی آپ دیدی کا انتظار کر رہے ہیں۔ ارے بھولے ناتھ سالی آدھی گھر والی ہوتی ہے۔ یہ آپ ہی کا کہنا ہے نا؟“ اس نے آنکھیں تریر
 کر کہا۔ اس کا انداز ایسا تھا جیسے وہ آج پوری طرح میرے جذبات میں آگ لگا کر رہی رہے گی۔
 میں پریشان ہوا اٹھا تھا۔ وہ بھی گویا پریشان کرنے پر تل گئی تھی۔ اس نے کہا۔ ”آپ لگتا ہے دیدی سے کچھ زیادہ ہی ڈرنے لگے ہیں کوئی بات
 نہیں ان کو پتا بھی نہیں چلے گا۔ آپ کچھ سوسٹ (صحت یاب) ہو جائیں پھر دیکھئے گا میں پہلے سے بھی بڑھیاں (اچھے) انداز میں آپ کی خاطر داری
 کروں گی۔“ اس کا انداز حد درجہ شوخ تھا۔ میں مزید پریشان ہوا اٹھا۔ یہ زیادہ خطرناک بات تھی۔ چور زیادہ خطرناک ہوتے ہیں۔ اپنے مفاد کے لیے کسی
 کو بھی سولی چڑھا سکتے ہیں۔ آئندہ جس کے دھوکے میں یہ لوگ مجھے پکڑ لائے تھے یقیناً وہ رنگین مزاج تھا۔ ان کے مذہب میں یہ بات گناہ میں شامل نہیں
 مگر اسلام میں تو گناہ ہے اس لیے میں زیادہ ڈرا ہوا تھا۔ انسان سے کوئی بات چھپا لینا بڑی بات نہیں ہے مگر خدا سے کوئی بات کیسے چھپائی جائے؟ اس
 ڈر سے میں سہا ہوا تھا کہ باہر سے ماں کی آواز آئی۔
 ”ریکھا او ریکھا! جلدی... دیکھ بہن آگئی ہے۔“

”میں ابھی آئی...“ کہہ کر وہ باہر کی جانب چل دی۔ ابھی میں آنے والی کے بارے میں سوچ ہی رہا تھا کہ وہ قیامت آگئی۔ واقعی وہ قیامت
 ہی تھی۔ ریکھا اس کے سامنے کچھ بھی نہ تھی۔ اس کا انگ انگ سانچے میں ڈھلا ہوا تھا۔ رنگت بھی اس سے زیادہ صاف تھی۔ ایسی ہی حسیناؤں کو خوبصورتی
 کا مرقع بلا جھجکا کہا جاسکتا ہے مگر وہ پورے دنوں سے تھی۔ اس لیے کہ چہرے پر پھیکا پن تھا اور پیٹ بھی کافی بڑھا ہوا تھا۔ وہ بڑی بے تابی سے میری
 طرف بڑھی تھی۔ اسے اپنی طرف بڑھتے دیکھ کر اس کے پیچھے کی طرف دیکھتے ہوئے میں نے جلدی سے کہا۔ ”ماں آپ کھڑی کیوں ہیں بیٹھیں نا۔“
 اسے بھی احساس ہو گیا تھا کہ یہ موقع مناسب نہیں پیچھے ماں کھڑی ہے۔ وہ اسی جگہ رک گئی۔

”تم لوگ باتیں کرو میں کھانے کا انتظام کرنے چلی۔“ ماں نے کہا اور باہر نکل گئی۔ ریکھا بھی غائب تھی۔ اب میں کیا کروں، یہی سوچ رہا تھا کہ
 باہر سے ریکھا کی آواز آئی۔ ”دیدی! شانتا کا دودھ کس بیگ میں ہے۔“

شاید وہ سمجھ رہی تھی کہ ہم دونوں اتنے دنوں کی دوری کا قرض اتارنے میں لگے ہوں گے۔ فراق کے گلے شکوے ہو رہے ہوں گے۔
 ”میں شانتا کا فیڈر اور دودھ نکال کر دے آتی ہوں۔“ کہتی ہوئی وہ باہر چلی گئی۔

پتا نہیں شانتا کتنی بڑی ہے۔ گویا اب مجھے باپ کی ڈیوٹی بھی نبھانی پڑے گی۔ میں ابھی یہی سوچ رہا تھا کہ وہ واپس آگئی۔ اس نے گود میں دو
 ڈھائی سال کی بچی کو اٹھا رکھا تھا۔ بچی کو میری طرف بڑھاتے ہوئے بولی۔ ”یہ دیکھو تمہارے بابو جی کو کیا ہو گیا۔ جاؤ پیار کرو۔“
 کوئی اور راستہ بھی نہیں تھا اس لیے میں نے خود پر جبر کر کے بچی کو گود میں لے لیا۔ بچی میرے گود میں آتے ہی رونے لگی۔ شانتا کو رو تادیکھ کر اس

نے واپس لے لیا۔ ”دیکھتے، اتنے دنوں کے بعد دیکھ رہی ہے ناسی لیے ڈر رہی ہے۔“

”شولیکھا، او شولیکھا۔“ باہر سے ماں کی آواز آئی۔

”جی ماں جی!“ کہتے ہوئے وہ باہر کی جانب بڑھی۔

میں نے دل ہی دل میں خدا کا شکر ادا کیا کہ اس نے بچا لیا۔ مگر اس سے نجات آسان نہیں ہے، اس کا بھی اندازہ تھا۔

میں کس طرح کی مصیبت میں پھنس گیا ہوں اس کا صحیح اندازہ رات میں ہوا۔ وہ سونے کے لیے میرے ہی کمرے میں آگئی تھی۔ اب ذرا آپ سوچیں، میں نئی دلہن کو بلکتا چھوڑ آیا تھا۔ اتنے دنوں سے بیوی سے دور تھا کہ قیامت کا لمحہ سر پر سوار ہو گیا۔ وہ میرے ہی بستر پر آکر لیٹ گئی۔ نہ صرف لیٹی بلکہ آگے بڑھنے کی بھی کوشش کرنے لگی۔ اس کی حرکتیں مجھے پاگل کیے دے رہی تھیں میری سمجھ میں نہیں آ رہا تھا کہ میں کیا کروں۔ جسم میں خون کی روانی بڑھنے لگی تھی۔ جسم طلب پر آمادہ تھا اور وہ مطلوب بننے کی کوشش میں سرگراں۔ جسم ہانپنے لگا تھا، کانپنے لگا تھا۔ اس کی پکار زوروں پر تھی۔ وہ کہہ رہا تھا آگے بڑھ، شرافت کا تقاضہ تھا خود میں سمٹ۔ اس کوشش کو ناکام بنا کیوں کہ تو مسلمان ہے۔ تیرے اندر ایمان ہے۔ ایمان کے بھی تقاضے ہیں۔ ایمان تلوار کی دھار ہے۔ ذرا سنبھکے، ایمان غارت۔ اس لیے ایمان بچانا ہے۔ خود کو سچا مسلمان ثابت کرنا ہے۔ میں نے دل ہی دل میں اللہ کو پکارا۔ میں یہی کر سکتا تھا۔ اس کے علاوہ اور کوئی راستہ نہیں تھا۔ مگر اس وقت وہ بھی شیطان کی پچارن بننے پر اتر آئی تھی۔ وہ آگے بڑھ رہی تھی، میں پیچھے ہٹ رہا تھا مگر جسم بغاوت کر رہا تھا۔ آگے بڑھنے پر مجبور کر رہا تھا۔ میں عجیب منخصے میں تھا۔ اب تب میں میں اخلاقیات کا قلعہ ز میں بوس کر دیتا کہ خدا کو رحم آگیا۔ بچی نے زور کی چیخ ماری جیسے کوئی اس کا گلا دبا ہو۔ میں جھٹکے سے اٹھ بیٹھا۔ وہ بھی اٹھ کر بیٹھ گئی۔ میں نے ہاتھ بڑھا کر لال ٹین کی بتی اونچی کی۔ کمرے میں روشنی پھیل گئی۔ اب جو میں نے بستر پر نظر ڈالی تو میرے رونگٹے کھڑے ہو گئے۔ دیڑھ انچ کا کالا بچھو دوڑ رہا تھا۔ بچھو کو دیکھ کر اس نے بھی چیخ ماری۔ باہر سے آواز آئی۔ ”کیا ہوا؟“

میں نے کہا۔ ”کچھ نہیں۔“ بچھو ہے۔“ پھر اسے جوتا ہاتھ میں لے کر مارنے لگا۔ اتنی دیر میں اس نے جا کر دروازہ کھول دیا تھا۔ ریکھا، اس کی ماں اور باپ اندر آگئے تھے۔ میں بچھو کو جوتے کی نوک سے اچھال رہا تھا کہ ریکھا نے نزدیک آکر سرگوشی میں کہا۔ ”بچھو ڈنک مار گیورے... ساری رات زہر اترے گا مگر دیدی کی حالت نظر میں رکھنا۔“

میں نے دل ہی دل میں اسے گالی دی۔ تبھی اس کی ماں بولی۔ ”منہ کیا دیکھ رہی ہے، جیجا کا ہاتھ بٹا۔“

”نہیں ہو گیا۔“ میں نے کہا۔

”کیسے ہو گیا، بستر پر جوتا لگا ہے، اسی پرسوئیں گے۔ جلدی سے چادر تو بدل دے۔“ ماں نے ریکھا کو پھر جھڑکا تو وہ دوسری چادر لے آئی۔ چادر صحیح کرتے کرتے بولی۔ ”سب بچھو کی سوئچ رہے ہیں، بچی کی طرف کسی کا دھیان ہی نہیں ہے۔ دیکھئے تو وہ کیسے روئے جا رہی ہے۔“ اس کے کہنے سے سب کا دھیان بچی کی طرف گیا۔ وہ بری طرح چل رہی تھی۔ رو رہی تھی۔ میں نے بچی کے پیر پر نظر ڈالی۔ اس کا پیر ورم آلود تھا۔ میں نے ریکھا کی ماں سے کہا۔ ”اس پر زہر چڑھ رہا ہے۔“

ماں نے باپ کی طرف رخ کر کے کہا۔ ”ریکھا کے باپو دیکھ کیا رہا ہے۔ جلدی جا کر رتن جی کو بلال او وہ زہر اتارنا جانتے ہیں۔“

ریکھا کا باپ باہر چلا گیا۔ شولیکھا بچی کو بہلانے کی کوشش کر رہی تھی مگر وہ مسلسل روئے جا رہی تھی۔ وہ تو ننھی سی بچی تھی۔ بڑوں کو بچھو ڈنک مار دے تو ان کی حالت بگڑ جاتی ہے۔ اس کی حالت بھی بگڑ رہی تھی کہ ریکھا کا باپ ایک آدمی کو لے کر آگیا۔ شاید وہی رتن تھا۔ اس نے آتے ہی بچی کے پیر کو دیکھا پھر اپنی تھیلی سے ایک بیج نکال کر پتھر پر گھسنے لگا۔ پانی کے چھینٹے بھی مارتا جا رہا تھا۔ پھر اس لعاب کو اس نے بچی کے پیر پر اس جگہ لگا دیا جہاں زیادہ

ورم تھا۔ بچی کو آرام ملا تو وہ خاموش ہو گئی۔ میں نے بھی راحت کی سانس لی۔ شولیکھا بچی کو گود میں لے کر بیٹھ گئی۔ میری آنکھوں میں نیند تھی۔ بچی نے میرے ایمان کو بچا لیا تھا۔ میں نے شکر خدا کرتے کرتے خود کو نیند کی گود میں ڈال دیا۔ مجھے یقین تھا کہ بچی کے آرام میں خلل نہ پڑے اس خیال سے وہ میرے آرام میں نخل نہیں ہوگی۔ اسی لیے ہر فکر سے آزاد ہو کر سویا تھا۔ اب جو میری آنکھ لگی تو صبح ہی کھلی وہ بھی شولیکھا کے بیدار کرانے پر۔ اس نے حرکت ہی ایسی کی تھی کہ میں کراہیت سے اچھل کر بستر سے اتر اٹھا۔ رات میں بھی اس نے مجھے اردو پڑھانے کی کوشش کی تھی، الف کھڑا، ب لیٹا، ت کے اوپر دو نقطہ، ج کے پیٹ میں ایک نقطہ جس میں نکتہ ہی نکتہ۔ مگر مجھے انہی نکات سے بچنا تھا اس لیے بستر سے اتر کر سیدھا باتھ روم میں گھس گیا تھا اور ہونٹوں کو رگڑ رگڑ کر صاف کرنے لگا تھا۔

زندگی نے مجھے ایسے سوالیہ نشان پر لا کھڑا کیا تھا کہ سمجھ نہیں پا رہا تھا کہ اس کا اختتام کیا ہوگا۔ اس کے دل میں کوئی گناہ نہیں تھا۔ وہ تو معصوم تھی اور اپنی ذمہ داری نبھا رہی تھی۔ شوہر سمجھ کر واری صدقے جا رہی تھی۔ اپنے فرائض ادا کر رہی تھی، مگر میں تو انجان نہیں تھا کہ اس کے ساتھ پاگل ہو اٹھتا۔ کیونکہ میں ایک غیر شخص تھا۔ اس کا شوہر نہیں تھا۔

باتھ روم سے نکلا ہی تھا کہ ریکھا بالٹی میں پانی لینے میرے قریب سے گزری۔ جاتے جاتے سرگوشی میں بول گئی۔ ”بڑا افسوس ہوا اتنے دن بعد بھی بچی نے رنگ میں بھنگ ڈال دیا، پیچ پیچ۔“

میں نے اسے گھور کر دیکھا مگر کچھ بولا نہیں۔ زندگی کا یہ رنگ بھی عجیب تھا میں سمجھ کر بھی سمجھ نہیں پا رہا تھا کہ اس رنگ کو میں کس روپ میں دیکھوں۔ ”جمائی جی کھڑے کھڑے کیا سوچ رہے ہیں!“ ریکھا کی ماں کی آواز پر میں خیالوں کی دنیا سے باہر آ گیا اور دھیرے دھیرے قدم اٹھاتا ہوا اس کمرے کی طرف بڑھ گیا جہاں مجھے سونے کے لیے بستر اور اس بستر کی زینت کے لیے شولیکھا کو دیا گیا تھا۔ میں اس کمرے میں داخل ہوا تو سامان اجل شولیکھا استری شدہ کپڑے لیے منتظر تھی۔ مجھے دیکھتے ہی بولی۔ ”دروازہ تو بند کرتے آئیے۔“

”کیوں؟ کیوں؟“ میں نے حیرت سے پوچھا۔

”کپڑے بدلنا نہیں ہے کیا؟“ اس نے کہا۔

”کپڑے بدلنے کے لیے دروازہ بند کرنے کی کیا ضرورت ہے۔ لاؤ کرتا ادھر بڑھاؤ۔“ میں نے جلدی سے کہا۔

”ارے آج آپ کو ہو کیا گیا ہے۔ ہمیشہ آپ کو کپڑے میں پہناتی ہوں۔ بنیائے سے لے کر انڈر وئیک۔“ اس نے عام سے لہجے میں کہا اور میں کانپ کر رہ گیا کہ اب یہ مجھے زیر جامہ تک پہنائے گی، بھلے ہی یہاں کی بیویاں ایسا کرنا اپنا دھرم سمجھتی ہوں مگر میرے لیے یہ ایک کڑا امتحان تھا۔ میں نے اس کے ہاتھ سے تقریباً چھپٹے ہوئے کرتہ لیا اور اسے پھرتی سے گلے میں ڈال کر آستین میں دونوں ہاتھ داخل کیے اور پھر پاجامہ اٹھایا تھا کہ وہ بولی۔ ”لائے میں پہنا دیتی ہوں۔ آپ کی طبیعت ٹھیک نہیں ہے۔“

میں نے عزت بچانے کے لیے چیخ کر کہا۔ ”نہیں، میں خود پہن لوں گا۔“

”گلتا ہے حادثہ کا اثر ابھی تک ختم نہیں ہوا ہے۔ ساری عادت بدل گئی ہے۔“

میں نے اس کی چڑچڑکی پر واہ نہیں کی اور پاجامہ پہن کر آئینہ کے سامنے کھڑے ہو کر کنگھی کرنے لگا۔ میں آئینہ میں دیکھ رہا تھا کہ وہ میری طرف دیکھ دیکھ کر مسکرا رہی تھی۔ مجھے ایسا لگ رہا تھا جیسے وہ بند ہونٹوں سے کہہ رہی ہو ”بچو! کب تک بچو گے۔“ میں کنگھی کر کے باہر آ گیا۔

”آئیے جمائی جی رسوئی گھر میں آجائیے۔“ ریکھا کی ماں نے آواز دی تو میں ادھر ہی بڑھ گیا۔

رسوئی گھر (باورچی خانہ) میں زمین پر برابر برابر میں دو پڑے بچھے تھے۔ ایک پڑے پر میں بیٹھ گیا آلتی پالتی مار کر۔ یہ انداز میں نے جیسور میں ایک ہندو کے گھر میں کھانے کا دیکھا تھا اسی لیے ایسے بیٹھا تھا۔ ریکھا کی ماں نے پیتل کا ایک گول لوٹا میرے سامنے رکھا۔ مجھے یاد تھا کہ ہندو کھانا شروع کرنے سے پہلے پانی کا چھینٹا مار کر حصار بناتے ہیں اس لیے میں نے بھی چلو میں پانی لے کر نصف دائرہ میں چھڑکا۔ ماں نے پیتل کی تھالی سامنے رکھی پھر اس میں روٹی اور سالن ڈالا۔ میں کئی دن کا بھوکا تھا۔ خوب سیر ہو کر کھایا۔ کھانے سے فارغ ہو کر میں نے باہر جانے پر غور کیا کیوں کہ میں علاقے کو پہچاننا چاہتا تھا کہ اس وقت میں کس علاقہ میں ہوں اور یہاں سے نکلنے کا راستہ کیا ہو سکتا ہے۔

میں ابھی آنگن میں نکلا تھا کہ ریکھا نے کہا۔ ”جی جی! یہ دروازے کی طرف کیوں بڑھ رہے ہیں؟“
 ”گھر میں جی ہول رہا ہے، میں ذرا باہر کی تازہ ہوا بھی لے لوں۔“ میں نے کہا۔
 ”مگر آپ کی طبیعت صحیح نہیں ہے، باہر نہ جائیں۔“

”اسی لیے تو جانا چاہتا ہوں کہ باہر کی ہوا میں کیسا لگتا ہے۔ اگر کمزوری محسوس ہوئی تو لوٹ آؤں گا۔ ویسے بھی میں اتنا تو کمزور نہیں ہوں۔“
 ”آپ جبرنگ بلی ہیں مگر یہ بھی تو سوچئے کئی دن کی بے ہوشی کے بعد کل ہوش آیا اور آج مٹر گشتی کے لیے نکل پڑے۔ آرام کریئے آرام۔“
 ”تجربے کے طور پر جا رہا ہوں۔ بے فکر رہو مجھے کچھ نہیں ہونے کا۔“ کہہ کر میں دروازے سے باہر نکل آیا۔

باہر آ کر میں ادھر ادھر نظریں دوڑاتا ہوا آگے بڑھنے لگا۔ سڑکیں چھوٹی اور کم کشادہ تھیں۔ اطراف میں دوکانیں بھی تھیں مگر ان میں تصنع نہیں تھا۔ سجاوٹ نہیں تھی بس یوں ہی سی دکانیں تھیں۔ ان دکانوں پر بورڈ بھی لگے تھے مگر میں پڑھنے سے قاصر تھا کیوں کہ وہ بنگلہ میں تھے۔ مجھے بنگلہ پڑھایا نہیں گیا تھا مگر میں سمجھ سکتا تھا۔ کچھ دور جانے کے بعد ایک دکان پر انگلش میں لکھا نظر آیا اور تب میں نے جانا کہ اس شہر کا نام بن گاؤں ہے اور یہ صوبہ مغربی بنگال کا شہر ہے۔ مجھے حیرت کا زبردست جھٹکا لگا کہ میں جس گھر میں ہوں وہ لوگ تو اردو بول رہے ہیں جبکہ مغربی بنگال کی زبان بھی بنگلہ ہے۔ اس کا مطلب کیا ہے؟ کہیں یہاں کی سی آئی اے کو مجھ پر شک تو نہیں ہو گیا ہے اور وہ سمجھ رہے ہیں کہ میرے پاس کوئی اہم راز ہے۔ اسی راز کو حاصل کرنے کے لیے انھوں نے یہ چال چلی ہے۔ ہر ملک کا محکمہ خفیہ اس طرح کی چال چلتا ہے کہ عام آدمی چکر کر رہ جائے۔ دشمن کو بے خبری میں رکھنے کے لیے جال در جال بُتے ہیں اور پھر دشمن اس جال میں الجھ کر پکڑ میں آ جاتا ہے۔ میرے گرد بھی ایسا ہی جال بنا گیا ہے۔ اس جال کا توڑ کیا ہو میں اس پر غور کرتا ہوا چلتا چلا جا رہا تھا کہ ایک آدمی نے میرا راستہ روک لیا۔ ”آنند جی آپ اب اور آگے مت جائیں چلئے میں آپ کو گھر چھوڑ آؤں۔“

اس کا اس طرح روکنا میرے شک کو تقویت دے گیا کہ میرا تعاقب ہو رہا ہے۔ مجھ پر نظر رکھی جا رہی ہے تبھی تو اس شخص نے مجھے آگے جانے سے روک لیا ہے۔ میں شش و پنج میں گرفتار کھڑا تھا کہ اس شخص نے کہا۔ ”کیا سوچ رہے ہیں جلدی چلئے۔“
 ”مگر یہ تو بتائیے آپ میرا پیچھا کیوں کر رہے ہیں؟ یہ کوئی شرافت تو نہیں ہوئی۔“ میرے لہجے میں برہمی تھی۔

”آنند بابو آپ بیمار ہیں آپ کو آزاد چھوڑنا خطرناک ہے نا۔“ اس نے کہا اور میرا ہاتھ تھام لیا۔

میرے پاس اور کوئی چارہ نہیں تھا اس لیے میں اس کے ساتھ چل پڑا۔ ابھی ہم نے آدھا راستہ طے کیا تھا کہ سامنے سے آتے ہوئے ایک شخص نے میرا راستہ روک لیا۔ ”کی کھو بور، کیمن آچھین؟“ (کیا خبر، کیسے ہیں)

میں اسے پہچاننے کی کوشش کر رہا تھا کہ میرے ساتھ کھڑے شخص نے کہا۔ ”آنند بابو! اسی نے آپ کو پانی سے نکالا تھا۔ آپ بہتے چلے جا رہے تھے کہ اس کی نظر پڑ گئی اور اس نے ندی میں چھلانگ لگا کر آپ کو باہر نکال لیا۔ یہ تو آپ کو پہچانتا نہیں تھا۔ اتفاق سے میں ایک کام سے ندی کی طرف چلا گیا تھا۔ اس نے پانی سے باہر نکال کر آپ کو زمین پر لٹا رکھا تھا۔ لوگ پہچاننے کے لیے دائرہ بنائے کھڑے تھے کہ میں نے پہچان لیا اور ریکھا کو آ کر خبر کر

دی۔ ساون جی فوراً بھاگتے ہوئے گئے اور تم کو اٹھالائے۔“

”اچھا اچھا وہ آپ تھے۔“ میں نے مصافحہ کے لیے ہاتھ بڑھا دیا۔

اس نے ہاتھ ملاتے ہوئے مسکرا کر کہا۔ ”آمار نام بانچھارام باجارے آمار ماچھیر دوکان، کونودن آشین۔“ (میرا نام بانچھارام ہے۔ بازار میں میری مچھلی کئی دکان ہے، کسی دن آئیے گا)

”نچوئے نچوئے۔“ (ضرور ضرور) میں نے کہا۔ میں دوچار لفظ جانتا تھا وہی بول دیا۔ مجھے قسمت کی دیوی پر ہنسی آتی تھی کہ وہ کیسے کیسے کھیل کھیلتی ہے۔ میں بنگلہ سے نابلد، اسی لیے مجھے پناہ ملی تو ایسے گھر میں جو ہندی بولتا تھا۔ اگر یہی کہانی کسی بنگلہ بولنے والے کے گھر میں ہوتی تو زیادہ پریشانی کی بات ہو جاتی۔ کچھ بھی ہو بات ویسے بھی الجھی ہوئی تھی۔ پناہ حاصل تو کر لی تھی مگر یہی پناہ میرے لیے زنجیر بنتی جا رہی تھی۔ اسی لیے اس کے آگے بڑھتے ہی میں بھی آگے بڑھ گیا۔ میں ابھی گھر جانا نہیں چاہتا تھا مگر وہ ہمزاد کی طرح میرے سر پر موجود تھا۔ میں نے اس کو جانچنے کے لیے کہا۔ ”آپ کرتے کیا ہیں؟“

”بہار پولس میں ہوں۔ ان دنوں چھٹی پر آیا ہوا ہوں۔“ اس نے کہا تو میں اندر سے سہم گیا کہ ضرور کوئی بات ہے۔ یہاں کی سی آئی ڈی میرے پیچھے لگ چکی ہے۔

اگر یہاں کا محکمہ خفیہ پیچھے لگ چکا ہے تو ان سے پیچھا چھڑانا آسان نہیں ہے۔ اگر کوشش کروں گا تو مزید غلطیاں گلے پڑ سکتی ہیں۔ اس لیے خاموش رہ کر تماشا دیکھنا ہی عقل مندی ہے۔ اس لیے میں نے اسے ٹوکنے سے بہتر یہی سمجھا کہ گھر واپس جانا ہی بہتر ہے، اور میں نے واپسی کا ارادہ ظاہر کیا۔ وہ تو جیسے انتظار ہی میں تھا۔ ہم واپس چل پڑے۔ گھر پہنچ کر میں اپنے کمرے میں داخل ہوا۔ کمر خالی تھا۔ نہ تو ریکھا تھی اور نہ شولیکھا اس لیے اندر جا کر لیٹ گیا۔ آرام کی طلب کسے نہیں ہوتی۔ کچھ ہی دیر میں آنکھیں بند ہونے لگیں اور میں بے خبر ہو گیا۔

تقریباً شام کے سات بجے ریکھانے مجھے بیدار کیا۔ ”کیا ہاتھی گھوڑا بیچ کر سوئے ہیں۔ اب اٹھ بھی جائیں۔“

”ارے! شام ہو گئی۔“ کہتا ہوا میں اٹھ بیٹھا۔ اس کے ہاتھ میں چائے کا کپ تھا۔ میں نے باہر مل پر جا کر کھلی کی اور چائے پینے لگا۔ رات کی آمد کے ساتھ میری فکر بڑھنے لگی کہ شولیکھا کا ڈرامہ پھر شروع ہو جائے گا۔ ابھی میں اسی سوچ میں تھا کہ شولیکھانے آواز دی۔ ”ریکھا! ان کو باہر لے آؤ سنیل دا آئے ہیں۔“

پتا نہیں یہ سنیل کون ہے۔ میں یہ سوچتا ہوا باہر آ گیا۔ باہر آ کر دیکھا تو ایک خوش پوش شخص کرسی پر بیٹھا تھا۔ اس نے مجھے دیکھتے ہی کہا۔ ”میں تو تمہارے آنے کا سن کر ہی دوڑا چلا آیا۔ شادی کے وقت میں ڈیوٹی پر تھا پھر جتنی بار چھٹی پر آیا تم نہیں ملے۔ اس بار حسن اتفاق کہ تم سے ملاقات ہو گئی۔“ وہ کسی ریڈیو کی طرح بولے چلا گیا۔ ”ارے میں نے تم سے اپنا تعارف تو کرایا ہی نہیں۔ میں ریکھا کا موسیرا بھائی ہوں۔ صبح تمہارے ساتھ انیل تھا نا وہ میرا چھوٹا بھائی ہے۔“

میں نے پرنام کرنے کے لیے ہاتھ جوڑ دیئے۔ اچھا تو وہ ریکھا کا رشتے دار تھا جسے میری نگرانی کے لئے لگایا گیا تھا۔ میں نے دل میں کہا۔ کافی دیر تک ادھر ادھر کی باتیں ہوتی رہیں۔ پھر وہ جانے کے لیے اٹھ کھڑا ہوا۔ اس کے ہاتھ میں انگلش اخبار تھا۔ میں نے بے تکلفی سے وہ اخبار لیتے ہوئے کہا۔ ”کئی دن سے میں نے اخبار پڑھا نہیں ہے۔“

”ہاں ہاں کیوں نہیں، لے لو۔ ویسے بھی میں پڑھ چکا ہوں۔“ اس نے اخبار دیتے ہوئے کہا۔

اخبار لے کر میں اپنے کمرے میں لوٹ آیا۔ پہلی ہی خبر چونکا دینے والی تھی۔ خبر کے مطابق ”پاکستانی پریزنر آف وار جنھیں ایک کمپ میں رکھا گیا

تھان میں سے دو فرار ہو گئے ہیں۔“

یہ خبر میرے دل کو لگی۔ میں نے سوچ لیا کہ میں انھیں تلاش کروں گا، ان تک پہنچوں گا۔ ان کی مدد کرنا ایک طرح سے میری ڈیوٹی تھی۔ پھر وہ ساتھ ہوں گے تو اس سرزمین کفار سے نکلنے کا راستہ تلاش کرنے میں آسانی رہے گی۔ مگر یہ آسان بھی نہیں تھا۔ ان دونوں کو اتنے بڑے ملک کے اتنے سارے شہروں میں کھوجنا بھوسے کے ڈھیر میں سوئی تلاش کے برابر تھا۔ پھر میں انھیں شکلاً پہچانتا بھی نہیں تھا۔ انھیں کبھی دیکھا بھی نہیں تھا کہ ایک نظر پڑتے ہی انھیں پہچان لیتا۔ پھر بھی میں نے سوچ لیا تھا کہ ان کو ڈھونڈ کر دم لوں گا اور اس کے لیے مجھے یہاں سے نکلنا ضروری تھا اور ریکھا کے گھر والے اکتوپس کی طرح چپے ہوئے تھے۔ جبکہ ان کے درمیان نہ تو میرا ایمان سلامت تھا اور نہ عزت۔ کب کیا حرام کھلا دیں کچھ پتا نہ تھا۔ یہ تو میری عقل مندی تھی کہ اب تک خود کو بچائے ہوئے تھا۔ مرغی خود ذبح کرتا۔ بکرے کا گوشت شہر کے اکلوتے قسائی سے لے کر آتا۔ میں نے سنا تھا کہ بھارت بھر میں ہندو قسائی نام کو ہیں۔ پھر بھی میں قسائی سے گوشت کم کم ہی لاتا۔ زیادہ تر سبزی کھاتا۔ رہا سوال عزت کا تو وہ بھی اب تک محفوظ تھی۔ شولیکھا جب بھی آگے بڑھتی میں کبھی سینہ پکڑ کر کھانسنے لگتا اور کبھی بچی کو چنگلی کاٹ لیتا وہ اٹھ کر آسمان سر پر اٹھا لیتی ایک ماں کے لیے بچی کو خاموش کرنا زیادہ ضروری ہے اس لیے میں اس کے ذہن سے دور ہو جاتا اور مزے سے کروٹ بدل کر سو جاتا۔ حالانکہ کافی دیر تک مجھ پر وہ وقت بہت بھاری گزرتا مگر ایمان تو بچ جاتا۔ بیماری کا بہانا بھی کام کر رہا تھا۔ اس مقام پر شولیکھا ہی نہیں ریکھا بھی پیچھے نہیں تھی۔ وہ بھی اپنا داؤ آزار ہی تھی۔ ابتدا میں میں نے یہی سمجھا تھا کہ سالی بہنوئی کا رشتہ مذاق کا ہے اس لیے وہ مذاق میں آگے بڑھ جاتی ہے۔ ایسا برتاؤ کرتی ہے۔ مگر جب حقیقت سامنے آئی تو میں سکتے میں رہ گیا۔ یہ راز بھی اسی نے کھولا تھا۔ وہ بھی اتفاقیہ۔ ہوا یہ تھا کہ ہر بار کی طرح میں اس کی شرارت سے تنگ آ کر گھر سے باہر نکل جانا چاہتا تھا۔ ابھی میں دروازے تک پہنچا ہی تھا کہ اس نے راستہ روک لیا۔ وہ جگہ ہی ایسی تھی کہ وہاں رکنا وہ بھی اس کے ساتھ مجھے عجیب سا لگا تھا۔ عام بنگالی گھروں کی طرح اس گھر کا بھی دروازہ سامنے سے آڑ میں تھا۔ یعنی دروازے کے سامنے ایک قد آدم دیوار تھی جس کی وجہ سے دروازہ کھلتے ہی آنگن دکھائی نہیں دیتا تھا گویا دروازے اور دیوار کے درمیان ایک گلی سی بن جاتی تھی۔ اس گلی میں ہی اس نے مجھے روکا تھا۔ میں اسے سامنے دیکھ کر گھبرا گیا تھا۔ اس نے میرا راستہ روک کر کہا۔ ”ایسا لگتا ہے مجھے پہچانتے ہی نہیں۔“ پھر نہایت بے حجابی سے میرے دونوں شانوں پر ہاتھ رکھا اور نہایت تیزی سے میرے چہرے پر جھک گئی۔ اس حرکت نے مجھے مزید بوکھلا دیا تھا۔ میں جھٹکے سے پیچھے ہٹا تھا۔ میری پیٹھ دیوار سے جا لگی تھی۔ یہی ایک ایسا موقع ہوتا ہے جب بہادر سے بہادر آدمی بھی چوہا بن جاتا ہے۔ میں بھی برف کا گولا بن گیا تھا۔ دماغ ماؤف، قوت صلب ہو گئی تھی۔ زبان نے ساتھ دینے سے انکار کر دیا تھا۔ میں نے بڑی مشکل سے کہا۔ ”یہ... یہ... کیا... کیا... کیا...“

”جمنائی دا (دولہا بھائی) اتنے شرمیلے تو بیماری سے پہلے نہیں تھے۔ کہیں دیدی کو بھی تو اوپواس (روزہ) نہیں کر رہے ہو۔“ اس نے بے شرمی کی حد کر دی تھی۔ میں شرم سے گڑا جا رہا تھا۔ جواب نہ بن پڑا تو گھبرا کر بولا:

”کوئی دیکھ لے تو کیا کہے گا۔“

”اے ہے... اتنے شریف تو کبھی نہ تھے۔ بھول گئے... جب شانتا کی پیدائش پر ماں کے ہاتھ پیر جوڑ کر مجھے لے گئے تھے کہ مجھے چھٹی نہیں مل رہی ہے جب شولیکھا اسپتال چلی جائے گی تو گھر کا کیا ہوگا۔ کوئی تو ہو جو گھر کو دیکھے۔ ماں آپ نہیں جاسکتیں تو ریکھا کو بھیج دیجئے۔ اور جب میں وہاں جا کر رہی تو تم نے کیا کیا۔ کیسے کیسے لالچ اور دھمکی سے مجھے زیر کیا۔۔۔ بھول گئے کتنا ستایا کرتے تھے۔ واپس چھوڑ کر گئے پھر بھی چین نہیں تھا۔ مہینے میں ایک چکر ضرور لگاتے۔“ اس نے میرے داہنے کان کو کھینچ کر کہا۔ ”اب یہ معصومیت کا نقاب اتار دو۔ دیدی ہر وقت نظر نہیں رکھتی جب بھی موقع ملے۔ دیدی سو جائے میرے کمرے میں آ جانا، سمجھے مادھورام!“

جب کوئی جواب بن نہ پڑا تو میں جلدی سے باہر نکل گیا۔ باہر آ کر بھی میرے تنفس کی رفتار بے لگام رہی۔ کانوں میں سائیں سائیں کی آوازیں آتی رہیں۔ کچھ بھی ہو میں مرد تھا۔ نئی دلہن سے دور تھا۔ ایک دیڑھ ہفتہ تک دلہن کے ساتھ رہا تھا اس لیے عورت کی اہمیت معلوم تھی۔ اسی وجہ سے زیادہ ڈر رہا تھا۔ شیطان کسی بھی وقت شکست دے سکتا تھا۔ کسی بھی وقت میرے اندر کا آدمی خدا کا ڈر بھلا سکتا تھا۔ جسم کی پکار کو ختم کرنے کے لیے میں تیز تیز بھاگنے کی رفتار سے چلنے لگا، یہ کوئی بڑا شہر تو تھا نہیں چھوٹا سا شہر تھا، چھوٹا سا بازار تھا۔ بازار میں چھوٹی بڑی دو ڈھائی سو دکانیں تھیں۔ مختلف قسم کی گھریلو اشیاء کی دکانیں۔ بارڈرزدیک تھا۔ بارڈر کے اس پار سے چھوٹے موٹے اسمگلر آتے جاتے کچھ نہ کچھ خرید لیتے تھے، گویا یہ بازار مقامیوں کا نہ تھا۔ اسمگلروں کا تھا۔ بازار کے دکان دار بھی مجھے پہچاننے لگے تھے۔ کئی ایک نے ہاتھ جوڑ کر پرنام بھی کیا تھا۔ میں نے بھی انھی کے انداز میں ہاتھ جوڑ کر پرنام کہا تھا۔

آگے بڑھتے بڑھتے میں کافی دور چلا آیا تھا۔ تبھی میری نظر ایک چائے کی دکان پر پڑی تھی۔ میں اس دکان کیے باہر بچے بیچ پر بیٹھ گیا تھا۔ مجھے بیٹھا دیکھ چائے والے نے ایک چھوٹے سے گلاس میں چائے انڈلی اور میری طرف بڑھا دی۔ میں نے داہنے ہاتھ سے چائے کا گلاس پکڑا۔ ہاتھ بڑھانے میں احتیاط کرتا تھا کیوں کہ بنگالی ہندو ہر کام میں داہنا ہاتھ بڑھاتے ہیں۔ کھانے کی چیز کو تو کبھی بھی بائیں ہاتھ سے نہیں پکڑتے۔

چائے لے کر بیٹھا ہی تھا کہ میری نظر اخبار پر پڑی۔ یہ ایک عام سی بات تھی۔ چائے کی دکانوں میں اخبار ضرور ہوتا ہے کیوں کہ اخبار پڑھنے کے لیے بھی لوگ چائے کی دکانوں کا رخ کرتے ہیں۔ مگر میرے ساتھ یہ مجبوری تھی کہ میں بنگلہ پڑھ نہیں سکتا تھا۔ سمجھ ضرور لیتا تھا۔ اخبار کا لطف کیسے لوں، میں ابھی یہی سوچ رہا تھا کہ ایک نوجوان نے اخبار اٹھا لیا۔ میں اس کے اور نزدیک کھسک گیا اور بولا۔ ”بھائی کوئی خاص خبر؟“

”خبر کیا ہوگی۔ بس وہی ایک جیسی خبر نیتاؤں کا بیان، قیمتوں کا بکھان، ریپ، مڈراورڈا کے کی خبر۔“ اس نے ہنس کر کہا۔

”او کوئی خبر؟“ میں نے پوچھا۔

”دو پاکستانی فوجی کمپ سے فرار ہو گئے ہیں۔“ اس نے کہا۔

یہ خبر ایسی تھی جس نے انہیں احساس کرایا جیسے میں اسی خبر کی تلاش میں نکلا تھا۔ اسی لیے مزید آگے کھسک گیا اور بولا۔

”اچھا! تو کیا وہ بھاگ کر پاکستان پہنچ گئے؟“

”خبر کے مطابق وہ بنارس کے نواح میں دیکھے گئے ہیں۔“ نوجوان نے متن پر نظریں جمائے جمائے کہا۔

”بنارس تو یہاں سے بہت دور ہے۔“ میں نے یوں کہا جیسے وہ شہر میرا دیکھا بھالا ہو جب کہ میری ستر پشت میں کسی نے نہیں دیکھا تھا۔

”ہاں دور تو ہے مگر حیرت ہے کہ وہ اتنے کڑے پہرے میں فرار کیسے ہوئے۔“ نوجوان نے سر اٹھا کر کہا۔

”خیر! یہ بتاؤ وہ بنارس سے نکل کر کہاں جاسکتے ہیں؟“

”یوں تو آس پاس بہت سے شہر ہیں مگر وہ شاید ہی کہیں رکیں۔ وہ سیدھا پاکستانی بارڈر کا رخ کریں گے یا پھر نیپال جائیں گے۔ نیپال میں

پاکستانی سفارت خانہ ہے انہی کی مدد سے وہ باہر نکل سکتے ہیں۔“ نوجوان خاصہ تیز لگا۔

ابھی ہم باتیں کر ہی رہے تھے کہ ایک فوجی ٹرک گزرا۔ یہ ایک معمول کی بات تھی۔ بارڈرزدیک ہونے کی وجہ سے فوجی ٹرک گزرتے ہی رہتے ہیں پھر بھی میں سنبھل گیا۔ وہ پھر اخبار پر جھک گیا۔ تبھی میری نظر ایک نوجوان پر پڑی۔ وہ مجھے بغور دیکھ رہا تھا۔ چائے ختم ہو چکی تھی۔ اب وہاں بیٹھنا بے کار تھا۔ اس لیے میں بھی اٹھ گیا اور ٹہلنے کے انداز میں آگے بڑھانے لگا۔ ابھی کچھ ہی دور گیا تھا کہ میری چھٹی حس بیدار ہوئی، مجھے اشارہ دیا کہ کوئی مجھے گھور رہا ہے۔ یہ خوبی ہر انسان میں ہوتی ہے کہ وہ نظروں کی چھین فوراً محسوس کرتا ہے۔ میں نے بھی محسوس کر لیا تھا اور جھٹکے سے مڑ گیا تھا۔ وہی لڑکا میرے پیچھے پیچھے آ رہا تھا۔ بارڈر ایریا میں مخبروں کی بہتات ہوتی ہے۔ پولیس کے مخبر بارڈر سیکورٹی فورس کے مخبر اور فوجیوں کے مخبر۔ شاید یہ بھی کوئی مخبر تھا اور یہ

دیکھنا چاہتا تھا کہ میں کدھر جا رہا ہوں۔ بنگالیوں کے درمیان ایک غیر بنگالی کیسے آگیا ہے۔ یہی اس کے شک کا محرک ہوگا۔ میں نے اس پر اچھٹی سی نظر ڈالی اور گورنگونامی دکاندار کی دکان میں داخل ہو گیا۔ یہ دکاندار ریکھا کا پڑوسی تھا اور مجھ سے کئی بار مل چکا تھا اس نے مجھے دیکھا تو ہاتھ جوڑ کر پرنام کرنے لگا۔ میں نے جواب میں پرنام کیا اور ایک طرف رکھی پنج پر بیٹھ گیا۔ اس نے فوراً ہی لڑکے کو چائے لانے دوڑا دیا۔ میں نے کن انکھیوں سے دیکھا وہ نوجوان لڑکے کے پیچھے پیچھے جا رہا تھا میں سمجھ گیا کہ وہ اس سے میرے متعلق پوچھے گا۔ میری پوزیشن مستحکم تھی اس لیے مجھے خوف نہ تھا۔ وہ سرخ کر مر بھی جاتا تو اسے حقیقت کا ادراک نہ ہوتا۔ میں نے مسکراتے ہوئے نظریں موڑ لیں اور گورنگو کی طرف دیکھنے لگا۔ وہ بے چارہ سرتاپا بچا جا رہا تھا۔ پہلی بار اس کی دکان میں آیا تھا لیکن اس اشتیاق کی وجہ کچھ اور تھی جس کا مجھے اندازہ تھا۔ وہ ریکھا کی طرف متمسک تھا۔ شاید ریکھا بھی ہو کیونکہ وہ جس قماش کی لڑکی تھی اس سے یہ بعید نہیں تھا۔ ایسی لڑکیاں ہمارے پاکستان میں بھی مل جاتی ہیں کیونکہ شیطان وہاں بھی تو گل کھلاتا ہے مگر میں ایسی لڑکیوں پر ہمیشہ لعنت بھیجتا رہا ہوں۔ خیر یہ ان دونوں کا فعل ہے مجھے اس سے کیا کہ میں تو یہاں مسافر کی حیثیت سے ٹھہرا تھا۔ آج تیسرا دن تھا۔ قسمت نے موقع دیا تھا۔ آج یا کل مجھے ان سے پیچھا چھڑانا ہی تھا۔ آگے جانا ہی تھا۔

ابھی میں سوچ میں گم تھا کہ لڑکا چائے لے آیا۔ ہمارے خیال میں بنگال خواہ وہ مغربی بنگال (بھارت) ہو یا مشرقی بنگال (مشرقی پاکستان) چائے بکثرت پی جاتی ہے۔ اس کی وجہ یہ ہے کہ بنگال میں ملیریا عام ہے اور ملیریا کا توڑ چائے ہے۔ میرے پوچھنے سے پہلے ہی لڑکے نے بتا دیا کہ وہ نوجوان اس سے میرے بارے میں پوچھ رہا تھا۔ یہ سن کر گورنگو نے ایک موٹی سی گالی دی کہ یہ سالہا پولیس کا مخبر ہر نئے چہرے کو تاڑتا ہے۔ بزنس چوہٹ کرنے پر تلا ہے۔ میں نے وہاں زیادہ دیر بیٹھنا مناسب نہیں سمجھا اور دکان سے باہر نکل آیا۔

باہر آ کر میں ندی کی طرف جا رہا تھا کہ پھر ایک بار چونک گیا۔ ایک قد آور شخص بڑے غور سے مجھے دیکھ رہا تھا۔ اسے یوں اپنی جانب دیکھتے پا کر میرے دل میں خوف سا محسوس ہوا۔ کچھ بھی ہو میں دشمن کی سرزمین پر تھا۔ ایک عجیب انداز میں تھا۔ اس لیے میں نے قدم تیز کر دیے۔ کچھ آگے بڑھا تھا کہ احساس ہوا جیسے وہ اکیلا نہیں ہے اس کے ساتھ ایک اور آدمی بھی ہے۔ یہ میرے لیے اور بھی پریشانی کا باعث تھا۔ میں تیز تیز قدموں سے آگے بڑھنے لگا۔ نکلیوں سے دیکھا تو ان کے قدم بھی تیز ہو گئے تھے۔ میرے اور ان کے درمیان فاصلہ گھٹ رہا تھا۔ میری سانسیں بے ترتیب ہونے لگیں۔ دل کی دھڑکن تیز ہو گئی۔ جسم میں ایک سردی لہر کے دوڑنے کا احساس ہوا۔ میں نے چشم تصور میں آئندہ پیش آنے والے واقعات کو دیکھا، جائزہ لیا تو حالت زار اور بھی دگرگوں ہونے لگی۔ اگر ان دونوں نے بیچ سڑک پر بھرے بازار میں مجھے بچھا دیا تو؟ لوگ تماشہ بنالیں گے، ہو سکتا ہے کوئی پولس والا پکڑ کر تھانے لے جائے اور پھر۔۔۔ آگے کا تصور بھی لرزہ خیز تھا۔ پیٹھ پر اٹلی سیدھی لکیریں ڈلوانا میری قوت برداشت سے باہر تھا۔ تو پھر کیا کیا جائے؟ میں پریشان ہو کر سوچنے لگا۔ مجھے پتا تھا یہیں کہیں انیل بھی ہوگا۔ وہ دور سے مجھ پر نظر رکھے ہوگا۔ ریکھا نے خصوصی طور پر اسے ہدایت دے رکھی ہے کہ وہ مجھے نظروں سے اوجھل نہ ہونے دے، مگر میری ڈانٹ کی وجہ سے وہ دور دور رہتا تھا۔ پھر بھی میں پریشان ہو گیا تھا کہ وہ آدمی جس طرح پیچھا کر رہا ہے یہ خطرے کی نشانی ہے۔ میں اسی جگہ کھڑا ہو گیا۔ تاکہ جو ہونا ہے ہو جائے۔ وہ شخص قریب آ گیا۔ اس کے ساتھ جو دوسرا شخص تھا وہ آگے بڑھ گیا۔ میں اپنی بے وقوفی پر ہنسنے لگا کہ خواہ مخواہ میں نے اس آدمی کو اس کا ساتھی سمجھ لیا تھا۔ وہ شخص میرے مقابل آ کر کھڑا ہو گیا تھا۔ اس کی تیز نظریں میرے چہرے کا جائزہ لے رہی تھیں۔ اس کی آنکھوں میں استعجاب تھا۔ وہ حیرت بھری نگاہوں سے مجھے گھور رہا تھا۔ پھر اس نے استعجابی لہجے میں کہا۔ ”آپ یہاں؟“

اس جملہ پر میرا دل دھڑک اٹھا۔ بنگالیوں کے درمیان اردو بولنے والا؟ میں سمجھ گیا کہ یہ کوئی ایسا بندہ ہے جو میرے ماضی سے واقف ہے۔ بہ حیثیت پاکستانی پہچانتا ہے۔ یہ ایک خطرناک بات تھی۔ مجھ سے میری پناہ چھین سکتی تھی۔ ابھی میں کچھ کہتا کہ وہ بولا۔ ”آمند بابو آپ نے تو سنسار تیا گنے کی بات کی تھی۔ برہم چریہ کے پالن کی بات کی تھی۔“ اس کے سوالیہ جملے نے میرے اندر اٹھتی خوف کی لہر کو تھپکی دی۔ میں مطمئن ہو گیا کہ یہ میرے ماضی نہیں

حال کا واقف کار ہے۔ مگر سوچ کے در بھی کھول گیا۔

مجھے سوچ میں ڈوبا دیکھ کر وہ بولا۔ ”آپ نے سوامی جی سے وعدہ کیا تھا آپ گھر، سنسار موہ متناہ سے منہ موڑ لیں گے، برہم چریہ کا پالنہ کریں گے۔“

میں نے پہلی بار زبان کو حرکت دی۔ ”شاید تمہیں علم نہیں، میں مرتے مرتے بچا ہوں۔“
 تبھی کسی جن کی طرح انیل نمودار ہوا، شاید وہ شروع سے تعاقب میں تھا مگر سامنے نہیں آیا تھا۔ اب اس نے مداخلت کرنا ضروری سمجھا تو وہ تیز قدموں سے آگے آیا اور اس شخص سے بولا۔ ”کی پپا؟ (کیا بات ہے)
 اس نے اردو میں کہا۔ ”میں بنگلہ نہیں جانتا۔ ہندی میں بولیں۔“
 انیل نے کہا۔ ”ان سے کیا پوچھ رہے ہو؟“
 ”میں آنند بابو کا پرانا متر ہوں۔“

”اچھا اچھا، آئیے چائے پیتے ہیں۔“ اس نے بنگالی معاشرے کے مطابق دعوت دی۔
 ”ہاں ہاں کیوں نہیں۔ آپ کی چائے بھی پیوں گا۔ آنند بابو سے بہت سی باتیں کرنا ہے۔“ پھر آگے بڑھتے ہوئے بولا۔ ”آنند بابو بتا رہے تھے ان کے ساتھ کوئی حادثہ ہوا ہے۔“

”ہاں ان کے ساتھ بہت بڑا حادثہ ہوا ہے۔ یہ اسٹیمر سے پانی میں گر گئے تھے۔ گرتے وقت دھیل، پنکھے یا پتواری سے ٹکرا گئے تھے۔ سر ٹکرایا تھا۔ یہ بے ہوش ہو کر پانی پہ بہتے رہے۔ مچھیروں کی نظر پڑ گئی اور ان لوگوں نے نکال لیا۔ مچھیرے انھیں لے جا رہے تھے کہ میں نے دیکھ لیا اور گھر لے آیا۔ سر کی چوٹ کی وجہ سے یہ اپنی یادداشت کھو بیٹھے۔ ماضی کی کوئی بات انہیں یاد نہیں۔“

”اودے تب تو یہ بہت برا ہوا۔ ایک ماہ پہلے کی بات ہے ہمارے چلیپائی گوڑی میں ایک گیگ (اجتماع) ہوا تھا۔ گیگ میں پروچن (تقریر) دینے کے لیے پٹنہ سے سوامی ستانند جی مہاراج آئے تھے۔ ان کے پروچن سن کر یہ اتنے پر بھابھیت (متاثر) ہوئے کہ برہم چریہ پالنہ (راہبانہ زندگی) کرنے پر آمادہ ہو گئے۔ تمام دوستوں نے بہت سمجھایا۔ اونچ نیچ سمجھائی مگر یہ کسی کی سن کر نہ دیئے۔ سوامی جی کے آشرم میں جانے کی تیاری کر لی۔ اور ایک دن بغیر کسی کو کچھ بتائے چلیپائی گوڑی سے نکل لیے۔“

اس کی بات سن کر کچھ اطمینان ہوا، بات سمجھ میں آگئی کہ یہ بھی خدا کی قدرت ہے کہ اس نے ایک شکل کے دو انسانوں کو بنا دیا۔ ایک کو پاکستان میں اور دوسرے کو ہندوستان میں۔ ان دونوں کو اس طرح ہمشکل بنایا کہ بیوی بھی دھوکا کھا گئی۔ دوراتیں گزر چکی ہیں اور پہچان نہیں پائی۔ اب میں اس بات پر شکر ادا کر رہا تھا کہ شولیکھا کے بہت قریب نہیں گیا۔ حدود و قیود کو نہیں توڑا اور نہ بھنس گیا ہوتا۔ شکل مل رہی تھی جسم نہیں۔ کوئی نہ کوئی ایسی نشانی ضرور ہوتی جو بھانڈا پھوڑ دیتی۔

واقعی مذہب کی پابندیاں بڑے کام کی ہیں، اگر میں مذہب کا پابند نہ ہوتا تو کیا ہوتا؟ بیوی پھر بیوی ہوتی ہے۔ ہر موئے تن سے آشنا ہوتی ہے۔ اگر میں بھی جذبات کا غلام ہوتا۔ شیطان کا پیرو ہوتا، حرام حلال کی تمیز نہ رکھتا تو ایسی محفوظ پناہ گاہ کوئی دیتا۔ یا پھر رات میں ایک قدم بھی آگے بڑھ جاتا تو وقت خاص میں ضرور وہ پہچان لیتی، پھر میں ہوتا، اس کی جوتی ہوتی۔ میرا حشر نشر ہو چکا ہوتا۔

مجھے سوچ میں گم دیکھ کر اس نے کہا۔ ”آنند بابو یاد کیجئے، میں ہمانشو ہوں۔ آپ کا سب سے قریبی دوست۔“
 ”آں ہاں!“ میں نے اداکاری کا جو ہر دکھایا، ایسے جیسے کچھ یاد کرنے کی کوشش کر رہا ہوں۔

”ذہن پر زور دیجئے۔ میں چائے کا بیوپاری ہوں۔ پورے مغربی بنگال میں چائے سپلائی کرتا ہوں۔“ وہ پرامید نظروں سے مجھے دیکھ رہا تھا۔ ایسے جیسے مجھے یاد دلا کر رہے گا پھر وہ انیل کی طرف مڑ کر بولا۔ ”اتفاق کی بات ہے میری کچھ پرانی تصویریں خراب ہو رہی تھیں۔ میں انہیں کلکتہ لے جا رہا ہوں تاکہ ٹچنگ کرا کے دوبارہ اسے بنوالوں۔ یادگار ہیں ناں! اگر وقت ہے تو میرے ہوٹل چلے چلئے۔ ایک دو تصویر میں آئندہ باوبھی ہیں۔ اسے دیکھ کر شاید انہیں کچھ یاد آجائے۔“

”چلئے!“ کہہ کر وہ کھڑا ہو گیا۔ ”کس ہوٹل میں ٹھہرے ہیں؟“

”ہوٹل سواستیکا میں ٹھہرا ہوں، بل لینے آیا ہوں۔“ اس نے چائے کے پیسے دکاندار کو دیتے ہوئے کہا۔

”مگر مجھے ایک ضروری کام ہے۔“ انیل نے کہا۔

”ایسا کریں آپ انہیں کچھ دیر کے لیے میرے پاس چھوڑ دیں پھر آکر لے جائیے گا۔“

”ہاں یہ صحیح ہے۔“

میں اس کے ساتھ چل پڑا۔ اس وقت میں سوچ رہا تھا۔ کہیں یہ بھی یہاں سی آئی ڈی کی چال نہ ہو۔ یہ شخص محکمہ خفیہ کا اہلکار نہ ہو۔ مجھے پھنسا کر لے جا رہا ہو۔ یہ خیال دہلا دینے والا تھا مگر اب تو اوکھل میں سردے ہی دیا تھا۔ اس لیے اس کے ساتھ چلتا رہا۔ کچھ دور چلنے کے بعد ہوٹل سواستیکا کا بورڈ نظر آ گیا۔ درمیانے درجے کا ہوٹل تھا مگر اس چھوٹے علاقے کے لحاظ سے بہت بڑا تھا۔

وہ مجھے ساتھ لیے ہوئے ہوٹل میں داخل ہو گیا۔ سیڑھیاں طے کر کے کمر نمبر دوسو دس کے سامنے پہنچا۔ جیب سے چابی نکالی اور کمر اکھولا۔ صاف ستھرا کمر تھا۔ ایک بیڈ اور ٹیبل تھا۔ ٹیبل پر سوٹ کیس رکھا تھا۔ اس نے اسٹرکام پر چائے لانے کو کہا پھر مجھ سے بولا۔ ”بیٹھے۔“

میں بیڈ پر بیٹھا ہی تھا کہ دروازہ کھلا اور دو آدمی داخل ہوئے۔ اندر آتے ہی انہوں نے پھرتی سے دروازہ بند کیا اور پستول نکال لیا۔



پستول کی نال اٹھی ہوئی تھی۔ ایک نے مجھے اور دوسرے نے ہمانشو کو کور کر رکھا تھا۔

”آپ.... آپ کون..... کون ہیں؟ کیا چاہیے؟“ میں نے خوف زدہ ہونے کی اداکاری کرتے ہوئے پوچھا۔

ان میں ایک پستہ قد تھا اور دوسرا قدرے موٹا، اسی موٹے والے نے جھڑکنے کے انداز میں کہا۔ ”تم خاموشی سے بیٹھ رہو، تم سے کوئی لینا دینا نہیں ہے۔ ہاں اگر ہیر و بننے کی کوشش کی تو بات دیگر ہے۔ گولی اندر دم باہر ہوگا۔“

”پھر..... پھر آپ نے مجھ پر پستول کیوں تان رکھا ہے؟ مجھے تو جانے دیں، میں وعدہ کرتا ہوں، اب کبھی ان کے روم میں نہیں آؤں گا۔“

میں نے اس انداز میں کہا جیسے اب رو دوں گا۔ دراصل میں یہ پوز کرنا چاہتا تھا کہ میں ایک بے ضرر شخص ہوں۔

”کہانا خاموشی سے بیٹھے رہو ورنہ نتیجے کے ذمے دار تم خود ہو گے۔“ پھر اس نے ہمانشو کی طرف مڑ کر کہا۔ ”کیوں بے ابھی تک خاموش بیٹھا ہے؟ فٹافٹ روپے نکال۔“

”کون سے روپے؟“ ہمانشو نے پوچھا۔

”ہمیں مامو سمجھ رکھا ہے۔ ہم ہر طرف نظر رکھتے ہیں۔ ہم سنڈکیٹ کے لوگ ہیں۔ اس شہر میں کیا ہو رہا ہے سب کی خبر رکھتے ہیں۔ آج تم نے گولڈن جنرل اسٹور اور سادھنائی اسٹور سے جو پے منٹ لی ہے وہ ہمیں چاہیے۔ گزشتہ بار ہی کہا تھا کہ یہاں کی آمدنی سے ہمارا حصہ دے کر جاؤ مگر تم نے فرار کا راستہ اپنایا اسی لیے اس بار بطور جرمانہ پوری پے منٹ دے کر جانا ہوگا۔“

سندھ کیٹ کا نام سنتے ہی ہمانشو کا چہرہ تاریک ہو گیا۔ یقیناً یہ کوئی مجرموں کا بڑا گروہ ہوگا۔ میرے لیے تو اس وقت مجرم اور شریف سب برابر تھے مگر ہمانشو بہت زیادہ ڈر گیا تھا۔ اس نے بلا حیل حجت بیڈ پر بچھے گدے کو اٹھا کر نیچے سے ایک خوب پھولا ہوا لفافہ نکالا اور موٹے کی طرف بڑھا کر بولا۔ ”اکاؤنٹ پے چیک تو بینک میں جمع کرا چکا ہوں، نقد جو ملا ہے، وہ اس لفافے میں ہے۔“

موٹے نے لفافہ پکڑ لیا اور اس کے اندر دیکھنے لگا۔ دونوں کی نظریں لفافے پر مرکوز تھیں۔ میرے لیے یہ موقع کافی تھا، میں اگر اس موقع سے فائدہ نہ اٹھاتا تو بے وقوفوں کا سردار کہلاتا۔ اگر یہ دو تھے تو بھی میرے لیے ترنوالہ تھے۔ میری ٹریننگ پر حکومت نے پیسے خرچ کیے تھے۔ انسٹرکٹر نے اپنا تجربہ میرے اندر منتقل کیا تھا، اسی تجربے کو کام میں لانا تھا اور میں نے تجربہ آزمایا۔ اپنے جسم کو سخت کیا اور جست لگا دی۔ میں سیدھا ان دونوں پر گر ا تھا۔ میں نے ہاتھ پیر دونوں کو استعمال کیا تھا۔ میری لات موٹے کے ہاتھ پر پڑی تھی اور اس کے ہاتھ سے پستول چھٹک کے دور جا گرا تھا جبکہ دہانہ ہاتھ پستہ قد کے ہاتھ سے ٹکرایا تھا اور اس کا پستول میرے ہاتھ میں آ گیا تھا۔

میں نے گرتے ہی خود کو سنبھال لیا تھا اور پھرتی سے اٹھ بھی گیا تھا۔ موٹا گالیاں بکتا ہوا میری طرف بڑھا مگر میں تیزی سے دور ہٹ گیا تھا۔ وہ خود کو روک نہ سکا اور دیوار سے جا ٹکرایا تھا۔

میں چاہتا تو پستول دکھا کر اسے روک سکتا تھا مگر یہ جنگل بیابان تو تھا نہیں، گولی چلتے ہی لوگ دوڑ پڑتے اس لیے میں نے اس پستول کو ہاتھ روم کے کھلے دروازے میں اچھال دیا اور خالی ہاتھوں سے انہیں سبق دینے پر تیار ہو گیا۔ جیسے ہی وہ مڑا، میں نے فوراً ہی پوری قوت سے گھونسا جڑ دیا۔ گھونسا سر پر پڑا تھا، میرا ہاتھ جھنجھٹا تھا۔ وہ گھونسا اس کے لیے کافی ثابت ہوا۔ وہ نیچے گرا تھا اور گرتے ہی بے ہوش ہو گیا تھا۔

اب مجھے دوسرے سے نمٹنا تھا۔ اس کو ڈھونڈنے کے لیے میں پیچھے کی طرف مڑا۔ اس نے ہمانشو کا گلا پکڑ رکھا تھا۔ یہ ایک نازک موقع تھا۔ ذرا سی بے احتیاطی ہمانشو کو بہت مہنگی پڑتی۔ اس سے کیسے نمٹوں، یہ سوچ ہی رہا تھا کہ میرے دماغ میں انسٹرکٹر کا سکھایا ہوا ایک داؤ آ گیا۔ وہ وار کبھی کبھی بہت مہنگا بھی پڑتا ہے۔ انسان کی جان بھی چلی جاتی ہے، پھر بھی نے اسے آزمانے کی ٹھان لی۔ وہ وار جبرے کے نیچے گردن پر کیا جاتا ہے۔ میں نے زور سے کہا۔ ”بچنا.....“

میری چال کامیاب ٹھہری اور اس نے میری طرف مڑ کر دیکھا۔ اس طرح اس کی گردن کا وہ مخصوص حصہ سامنے آ گیا۔ میں نے پوری قوت سے اس جگہ گھونسا مارا۔ بس ایک گھونسا کافی تھا۔ وہ لڑکھڑاتا ہوا دیوار سے ٹکرایا اور بے ہوش ہو کر گر پڑا۔ کہاں پر کتنی قوت سے گھونسا مارنا چاہیے یہ میرے سبق میں شامل تھا۔ انسٹرکٹر نے اچھی طرح سمجھا دیا تھا، اسی سبق کے مطابق کام کر دکھایا تھا۔

اسے گرتا دیکھ جیسے ہمانشو کو ہوش آ گیا۔ وہ گھبرائے ہوئے انداز میں بولا۔ ”تم نے بہت برا کیا۔ اب سندھ کیٹ والے ہمیں زندہ نہیں چھوڑیں گے۔ اس کا ایک ہی حل ہے کہ ہم یہ شہر جلد چھوڑ دیں۔ میں تو اپنا سامان تک چھوڑ جاؤں گا۔“

”اور..... اور..... میرا کیا ہوگا؟“ میں نے پوچھا۔

”تم بھی نکل لو۔ جہاں سینگ سمائے، بھاگ لو۔“

اتنی دیر میں میرے دماغ نے ایک نادر مشورہ دیا اور میں نے خوف زدہ ہونے کی اداکاری کرتے ہوئے کہا۔ ”یقین کریں، میں نے جان بوجھ کر ان سے پنگا نہیں لیا تھا، بس اپنی جان بچانے کے لیے حملہ کر دیا تھا۔ اب کیا ہوگا؟“

”جو میں پہلے ہی بتا چکا ہوں۔ سندھ کیٹ والے ہماری بوٹیاں بنا کر فریز کر لیں گے۔“

”یہاں سے نکل کر تم کہاں جاؤ گے؟“

”میں تو کلکتہ جاؤں گا، وہاں بھی ایک گھر لے رکھا ہے۔“

”اگر وہاں میرے لیے جگہ نکل سکتی ہے تو مجھے بھی ساتھ لے لو۔“

”کہا تو، وہاں بھی ایک گھر لے رکھا ہے۔ جب تک دل کرے، وہاں رہ لینا۔“

”تو پھر چلو، میں بھی ساتھ چلتا ہوں۔“

”بھابی پریشان نہیں ہوں گی، ان کو تو بتا آؤ۔“

”وہ کسی طور مجھے جانے نہیں دے گی۔ میں کلکتہ پہنچ کر فون کر دوں گا۔“

”تو ٹھیک ہے، ہم ابھی والی ٹرین سے چل دیتے ہیں۔“ کہہ کر وہ کھڑا ہو گیا۔

ہم ساتھ ساتھ چلتے ہوئے اسٹیشن تک آئے۔ لوکل ٹرین چلنے کے لیے تیار کھڑی تھی۔ ہم ٹکٹ لے کر اندر جا بیٹھے۔

ٹرین دوڑتی رہی۔ اسٹیشن پر اسٹیشن آتے رہے اور ہم اپنے اپنے خیالوں کھوئے رہے۔ میں خوش بھی تھا کہ اس جنجال سے نکل آیا۔ کل دس دن وہاں گزارے تھے، دودن ہوش میں، آٹھ دن بے ہوشی میں مگر ایسا لگتا تھا جیسے دس صدیاں گزرا آ یا ہوں۔ میرے چودہ طبق روشن ہو گئے تھے۔ ان کے گورکھ دھندے سے نکل آنے کی خوشی تھی۔ میں دل ہی دل میں خوش ہو رہا تھا۔ بے چاری شولیکھا کتنے ارمان سے دودن پہلے شوہر سے ملنے آئی تھی۔ جلیپائی گوڑی جو پتا نہیں کہاں ہے، وہاں سے آئی تھی۔ اس نے کتنا چاہا کہ بیوی کا حق ادا کرے مگر اس کی تمام کوشش رائیگاں گئی۔ اسی طرح ریکھا، اس نے بھی کیا کیا جتن نہ کیے کہ مجھے رام کر لے، میرے ایمان کو ڈگمگا دے مگر خدا کا شکر ہے کہ میرا ایمان سلامت رہا۔ گناہ کے دلدل مجھے کھینچ نہ سکے۔ میرے گھر نہ پہنچنے پر دونوں ہی پریشان ہو گئی ہوں گی۔ ابھی میں سوچ میں ڈوبا ہوا تھا کہ ہمانشو نے کہا۔ ”لو بھائی، کلکتہ تو آ گیا۔“ میں کھڑکی سے باہر دیکھنے لگا۔

بالآخر سیالہ کا اسٹیشن آ گیا۔ یہی اسٹیشن کلکتہ کا تھا۔ ہمانشو نے بتایا کہ اس شہر کے دوسری اسٹیشن ہیں، ایک سیالہ اور دوسرا ہوڑہ۔

پلیٹ فارم سے باہر آ کر اس نے رکشالیا۔ میں حیران نگاہوں سے رکشے کو دیکھنے لگا اس لیے کہ اسے ایک آدمی گھوڑے کی طرح کھینچ رہا تھا۔ میرا دل کھٹا ہو گیا۔ میں اس پر سوار ہونے پر تیار نہیں تھا مگر مجبوری میں سوار ہونا پڑا۔

کلکتہ میرے لیے نیا تھا۔ اب تک میں نے تین بڑے شہر دیکھے تھے، کراچی، لاہور اور ڈھاکہ مگر یہ شہر ان تینوں سے بڑا تھا مگر انتہائی گندا۔ ایسا لگتا تھا جیسے کچرے کا ڈھیر۔ اس شہر میں آ کر اس بات کی خوشی تھی کہ یہاں اردو بولنے والے بہت زیادہ تھے جسے یہ لوگ ہندی کہتے تھے۔ لہجہ کیسا بھی مگر بات سمجھ میں آ جاتی تھی۔ وہ مجھے ساتھ لے کر جس علاقے میں آیا تھا، اس کا نام شیام بازار تھا۔ وہاں بنگلہ بولنے والے زیادہ تھے مگر سب اردو سمجھ لیتے تھے۔

شیام بازار پتلی پتلی گلیوں کا مجموعہ تھا، انتہائی پتلی گلیاں جن میں نالے ابلے پڑ رہے تھے۔ وہاں ایک بھی مکان نو تعمیر نہ تھا۔ سب کے سب آزادی سے پہلے کے تھے، انتہائی خستہ۔ سب کے سب دو اور تین منزلہ تھے اور ایک ایک مکان میں کئی کئی فیملی رہ رہی تھیں جس کا علم مجھے بعد میں ہوا۔

وہ مجھے لے کر جس بلڈنگ میں داخل ہوا، وہ بھی تین منزلہ تھی۔ نیچے کے حصے کی تمام دکانیں بند تھیں، شاید انہیں بطور گودام استعمال کیا جاتا تھا جب کہ اوپر لوگ رہ رہے تھے۔ دیودار کی لکڑی کا زینہ تھا۔ اس زینے سے ہم اوپر پہنچے۔ ایک بند دروازے پر ہمانشو نے دستک دی۔ بند دروازہ کھلا اور ایک 27-28 سالہ عورت کا چہرہ نمودار ہوا۔ اس نے ہمانشو کو دیکھتے ہی خوشی کا اظہار بر ملا کیا۔ بولی۔ ”پورے ایک ماہ بعد آئے ہو۔“

ہمانشو نے اسے راستے سے ہٹاتے ہوئے کہا۔ ”اندر بھی آنے دو گی کہ باہر سے چلا جاؤں؟“

وہ مسکراتی ہوئی سامنے سے ہٹ گئی۔ وہ اندر داخل ہوا۔ اس کے ساتھ میں بھی اندر داخل ہو گیا۔ اندر صرف دو کمرے تھے، اس نے ایک کمرے کی جانب اشارہ کیا۔ ”اس کمرے میں تم آرام کرو، میں پارول کے گلے شکوے دور کر دوں۔“ پھر وہ مسکراتا ہوا دوسرے کمرے میں داخل ہو گیا۔

کمرے کے اندر جاتے ہی میں نے خود کو بستر پر گرا دیا اور چھت سے لٹکے ہوئے پنکھے کو دیکھنے لگا۔ نظریں پنکھے پر تھیں مگر ذہن کہیں اور تھا۔ میں سوچ رہا تھا کہ کچھ بھی ہو، ریکھا کا گھر غیر محفوظ تھا۔ کسی بھی وقت پول کھل سکتی تھی۔ چہرے میں مماثلت تھی، عادت اطوار پر یادداشت کھوجانے کا پردہ تھا مگر ایسی بہت سی باتیں تھیں جو میرا پول کھول سکتی تھیں۔ سب سے اہم بات کہ آند کسی بھی وقت لوٹ سکتا تھا۔ اس خطرے سے نکل تو آیا تھا مگر پھر بھی غیر محفوظ تھا کیونکہ یہ دشمن کی سر زمین تھی، کسی بھی وقت کچھ بھی ہو سکتا تھا۔

ابھی میں سوچ میں گم تھا کہ ہمانشو ہنستا ہوا کمرے میں داخل ہوا۔ اس کے کھلے کھلے چہرے کو دیکھ کر میں نے پوچھا۔ ”ہمانشودا، ہم اتنے بڑے خطرے سے بچ کر آئے ہیں مگر آپ کو دیکھ کر نہیں لگتا کہ آپ نے اس خطرے کو محسوس کیا ہے؟“

”میرے بھولے راجا! خطرہ پیچھے چھوٹ گیا۔ جو پیچھے رہ گیا، اسے قابل توجہ نہیں سمجھتا ہوں۔ یہ زندگی ہے اور زندگی نام ہے ہنستے رہنے کا۔“

”میں داد دیتا ہوں آپ کے حوصلے کی۔“ میں نے ہنستے ہوئے کہا۔

”میں تو ہر حال میں خوش رہنے والا ہوں۔“

”اسی لیے ابھی ہنس رہے تھے۔“

”ہنسی تو مجھے یوں آئی کہ پارول نے شکوہ کیا تھا۔ میرے دوست اس دنیا میں جتنی بھی عورتیں ہیں، سب کا نیچر ایک ہے۔ میری بیوی نمبر چار یعنی پارول تنگی کی شکایت کر رہی تھی۔ میں پابندی سے ہری بیوی کو ایک ہزار روپے پہلی تاریخ کو بھیج دیتا ہوں مگر ابھی تک کسی کے منہ سے یہ نہیں سنا کہ پیسے بچ جاتے ہیں۔“

”مہنگائی دیکھ رہے ہیں، خرچ کے لیے اسے ضرورت تو پڑے گی۔ آخر بیوی ہے تمہاری۔ اگر زیادہ دے دو گے تو کون سی قیامت آ جائے گی؟“

”ایک دن نہیں، میری چار بیویاں ہیں۔ سب کو برابر سے دینا پڑتا ہے صرف پہلی والی کو ڈیڑھ دیتا ہوں کیوں کہ اس کے دو بچے بھی ہیں۔“

”اتنی زیادہ بیویاں پالنے کا مشورہ کس نے دیا تھا؟“ میں نے ہنس کر کہا۔

”صاف سیدھی بات ہے، شہر شہر گھومتے ہیں، تھکن مٹانے کے لیے عیاشی ضروری ہے لیکن ہمارے جیسے لوگ عیاشی کے متمل نہیں، اس لیے کہ پیسے خرچ کرنے کے بعد بھی ڈر رہتا ہے کہ پکڑے نہ جائیں جب کہ مجھے کوئی روک نہیں سکتا۔ یہ میرا طریقہ واردات ہے۔ عیاشی کرو، دل بھر کر کرو اور کوئی روکنے والا نہ ہو۔ میں سب دوستوں سے زیادہ عیاشی کرتا ہوں، ہر ایک ڈیڑھ سال بعد پرانی کو چھٹی دے کر نئی لے آتا ہوں مگر کوئی انگلی نہیں اٹھا سکتا۔“

اس کی نرالی منطق سن کر میں اپنی ہنسی نہ روک سکا۔ وہ بھی ہنستا ہوا چلا گیا۔ علاقہ نیا تھا۔ کون سا راستہ کہاں جاتا ہے، یہ بھی جانا ضروری تھا اس لیے میں نے باہر جانے کا پروگرام بنایا اور ہمانشو سے اجازت لے کر باہر نکل آیا۔

سڑک پر ٹریفک رواں دواں تھا۔ میں بھی اس میں شامل ہو گیا۔ کافی دیر تک چلتا رہا پھر میں چائے پینے کے لیے ایک دکان میں داخل ہو گیا۔ کئی میزیں خالی تھیں۔ ایک میز پر میں بیٹھ گیا۔ ابھی چائے کے لیے کہا ہی تھا کہ ایک آدمی اور آکر وہاں بیٹھا، اس نے بھی چائے کے لیے کہا۔ یہ کوئی انہونی بات تو تھی نہیں، اس لیے میں نے توجہ نہیں دی۔ اس نے جاتے ہوئے میرے کی طرف دیکھ کر کہا۔ ”یہاں کے بیرے بہت کام چور ہوتے ہیں، اگر میرا بس چلے تو میں سب کو پھانسی پر لٹکا دوں۔“

وہ آپ ہی آپ بڑبڑا رہا تھا اس لیے میں مسکرائے بغیر نہ رہ سکا۔ مجھے مسکراتے دیکھ کر وہ بولا۔ ”آپ ہنس رہے ہیں۔ سوچیں، اگر کسی کو ضروری

کام سے جانا ہے تو وہ کیا کرے؟“

”یہ لوگ بھی کیا کریں، دوپہر کا وقت ہوتا ہی رش کا ہے۔“ میں نے جواباً کہا۔

”شریمان جی، اگر یہ صحیح کام کریں تو رش کا سوال ہی پیدا نہ ہو۔ میں تو دس سال سے انہی کے ہاتھ کا کھارہا ہوں۔ دراصل میرا کام ہی ایسا ہے۔ شہر گھومنا اور مال سپلائی کرنا، ویسے آپ کام کیا کرتے ہیں؟“

میں فوراً ہوشیار ہو گیا۔ وہ زبردستی اجنبیت دور کرنے کی کوشش کر رہا تھا۔ ایسے لوگ خطرناک ثابت ہوتے ہیں۔ میں نے جلدی سے کہا۔ ”میں علی گڑھ کے تالے کا آرڈر لیتا ہوں۔“

”ویسے آپ رہنے والے کہاں کے ہیں؟“

”لکھنؤ کا رہنے والا ہوں۔“

وہ میرے قریب کھسک آیا اور گردن جھکا کر سرگوشی میں بولا۔ ”میرے جسم کے اوپر ایک سر ہے، اس سر کے اندر تھوڑا سا مغز بھی ہے، اور وہ مغزیہ کہتا ہے کہ نہ تو آپ لکھنؤ کے ہیں اور نہ آپ سیلزمین ہیں۔“

میں حیرت سے اسے دیکھنے لگا۔ اس نے ہنستے ہوئے کہا۔ ”سفری سیلزمین باتونی ہوتے ہیں جو آپ نہیں ہیں۔ اس تمام عرصے میں آپ نے اتنا کم بولا جو سمجھا رہا ہے کہ آپ کو زیادہ باتیں کرنا پسند نہیں۔ اگر آپ لکھنؤ کے ہوتے تو آپ کا لہجہ یہ نہیں ہوتا جس لہجے میں آپ گفتگو کر رہے ہیں۔ ہر پرانت (صوبہ) کا لہجہ الگ ہوتا ہے۔ بنگال والے منہ گول کر کے، بہار والے منہ ہلکا سا گول کر کے، پوربی یوپی والے منہ کھول کر، لکھنؤ والے مٹک مٹک کر اور علی گڑھ والے ڈنڈا مارا سائل میں بولتے ہیں۔“

”مگر میری پیدائش لکھنؤ کی ہے۔“ میں اپنے جھوٹ پر اڑ گیا۔

”خیر جانے دیں، آپ جہاں کے بھی ہیں، اس سے ہمیں کیا لینا۔“ وہ چائے کا سپ لیتے ہوئے بولا۔

مجھے اس کی باتوں سے خوف آنے لگا تھا۔ اس کا مشاہدہ بہت تیز تھا۔ چور کی ڈاڑھی میں تنکا، وہی مثال صادق تھی۔ میں دشمن کی سرزمین پر تھا۔ ’کہیں یہ سی آئی ڈی والا نہ ہو؟‘ میں نے دل میں کہا۔

”مہاشے جی، اگر اس شہر میں آپ نئے ہیں تو مجھ پر بھروسہ کر سکتے ہیں، میں ایک اچھا دوست ثابت ہوں گا۔ میں قالین کا تاجر ہوں، مسلمان ہوں۔ نام شیر علی شیرو ہے۔ راجہ بازار میں گھر ہے۔“ اس نے اپنا حدود رابع بتایا پھر جیب سے کارڈ نکال کر دیتے ہوئے بولا۔ ”اگر کبھی ضرورت پڑے تو اس پتے پر آجائیے گا، مجھے آپ کی خدمت کر کے خوشی ہوگی۔“

میں نے کارڈ لیتے ہوئے کہا۔ ”اگر ضرورت پڑی تو میں ضرور آؤں گا۔“

”مجھے یقین ہے، ہم دوبارہ ضرور ملیں گے۔“ وہ اس طرح بولا جیسے وہ کوئی ماہر نجومی ہو۔

مجھے وہاں بیٹھنا دو بھر ہوا رہا تھا۔ میں نے چائے کے پیسے دینے کے لیے پاکٹ میں ہاتھ ڈالا تھا کہ وہ بولا۔ ”رہنے دیں، میں دے دوں گا۔“ میں تیز قدموں سے باہر نکل آیا تھا۔ میں چلتے ہوئے سوچ رہا تھا کہ آخر یہ شخص ہے کون؟ میں آگے بڑھتے ہوئے مسلسل یہی سوچ رہا تھا کہ اس کا تعلق سی آئی ڈی سے ہے اور میں ان کی نظروں آچکا ہوں اور یہ مجھے جکڑنے کے لیے چھوٹ دے رہے ہیں۔ اپنے تعاقب سے بھی میں پوری طرح باخبر تھا مگر اب تک ایسا کوئی بندہ پیچھے نظر نہیں آیا تھا جس پر تعاقب کرنے کا شبہ ہوتا۔ میں نے سوچ لیا تھا کہ میں جتنی جلد ممکن ہو یہاں سے بھی نکل جاؤں گا۔ ابھی میں کچھ ہی آگے بڑھا تھا کہ ایک شخص نے راستہ روک لیا۔ اس کے ہاتھ میں فوٹو الیم تھا، اس نے سرگوشی میں کہا۔ ”سر، میرے پاس اعلیٰ کوالٹی کا

مال ہے جہاں کہیے گا میں پہنچا دوں گا۔ ریٹ بھی زیادہ نہیں ہے۔“

میں نے تعجب سے اس کی طرف دیکھا تھا کہ وہ جھٹ الہم کھول کر مجھے دکھانے لگا۔ ”یہ دیکھیے، نیپال سے صرف ایک ماہ پہلے لایا ہے۔ یہ دیکھیے کشمیر کی کلی، یہ دیکھیے، کیرالہ کا حسن، یہ دیکھیے، مہاراشٹر کی خوب صورتی.....“ ابھی وہ کچھ اور کہتا کہ عقب سے آواز آئی۔ ”ابے بھوتی کے یہ میرا مہمان ہے مجھے اگر نہیں جانتا تو جا کر کھوکھن سے پوچھ لینا۔ اب بھاگ لے۔“

الہم والا فوراً نو دو گیارہ ہو گیا۔ اس شخص نے مجھ سے کہا۔ ”اب مجھے یقین ہو گیا ہے کہ آپ ناصرف اس شہر میں اجنبی ہیں بلکہ بہت معصوم بھی ہیں۔ یہ تو یہاں کے لیے ایک عام سی بات ہے۔ اس شہر کلکتہ میں ایک دو نہیں، بیسیوں طوائف خانے ہیں، سونا گا چھی، ہر کا ناگلی، چوناگلی، بو بازار، خضر پور، باٹاپور، کالی گھاٹ، ہاؤڈا، ددم وغیرہ وغیرہ۔ جب کمپیشن کی مارکیٹ ہوگی تو گا بک کو لبھانے کے لیے نئے نئے طریقے سوچنے پڑتے ہیں۔ یہاں کے غنڈوں کا سردار کھوکھن میرا واقف کار ہے اسی لیے آپ بچ گئے ورنہ یہ زبردستی آپ کو کھینچ لے جاتا اور آپ کی جیب میں ایک پائی نہ بچتی۔“

میں منہ پھاڑے اس کی طرف دیکھ رہا تھا کہ اس نے کہا۔ ”آپ رہتے کہاں ہیں؟ چلے میں آپ کو اپنی بلٹ پہ چھوڑ دیتا ہوں۔“ بن گاؤں میں ہی معلوم ہو گیا تھا کہ بھارت میں ہنڈا، یاماہا وغیرہ نہیں چلتی۔ یہاں کی لوکل بانیک بلٹ، راج دوت اور ہیرو چلتی ہے۔ میں نے جلدی سے کہا۔ ”بس دوگلی آگے رہتا ہوں۔“

میں نے سوچا تھا کہ یقیناً وہ میرا گھر دیکھنا چاہتا ہے۔

”اچھی بات ہے مگر میں سمجھ نہیں پایا کہ آپ یہاں کیسے رہتے ہیں؟“

”کیوں کیا یہاں شرفاء نہیں رہتے؟“ میں نے الٹا سوال کر دیا۔

”شرفاء ضرور رہتے ہیں مگر صرف ایک مذہب کے۔“ اس نے ہنستے ہوئے کہا۔ ”میں قسم کھا کر کہہ سکتا ہوں کہ آپ ہندو نہیں ہیں۔“

میں اندر تک کانپ گیا، گویا میرا راز کھل چکا تھا پھر بھی اپنی بات پراڑا رہا۔ ”جی نہیں، میرا نام آئند مشرا ہے۔“

”جی نہیں، آپ خود کو مشرا کہیں یا تیرا، کچھ بھی کہیں مگر آپ ہندو نہیں ہیں اور یہ علاقہ مسلمانوں کے لیے خطرناک ہے۔“ اس کی باتیں مجھے الجھاتی جا رہی تھیں۔ وہ خود آ کر مجھ سے ملا تھا۔ زبردستی دوستی کرنے کی کوشش کر رہا تھا، بغیر کسی مفاد کے کوئی کسی سے نہیں ملتا، پھر وہ کیوں سر پر چڑھا آ رہا ہے؟ میں اسی سوچ میں تھا کہ اس نے کہا۔ ”اگر آپ یہاں خود کو محفوظ سمجھتے ہیں تو رہیں، ویسے میرا یہی مشورہ ہے کہ آپ کسی مسلم محلے میں شفٹ ہو جائیں۔ اگر میری مدد کی ضرورت سمجھیں تو بلا کھٹکے رابطہ کر لیں گے۔“ کہہ کر وہ آگے بڑھ گیا۔

میں ہمانشو کے گھر کی طرف بڑھتے ہوئے یہی سوچے جا رہا تھا کہ اس کا مقصد کیا ہو سکتا ہے۔ اگر وہ سی آئی ڈی کا بندہ ہے تو پھر بہت زیادہ چھوٹ دے رہا ہے۔ میں اسی سوچ میں ڈوبا اس گھر میں داخل ہوا۔ ہمانشو گھر میں موجود تھا، اس نے مجھے دیکھتے ہی کہا۔ ”آپ آگئے۔ کہاں تک گھوم آئے؟“

”محلے سے باہر نہیں گیا تھا۔“

”شہر دیکھ آتے۔ یہاں دیکھنے کے لیے بہت کچھ ہے۔ جادو گھر یعنی میوزیم، یونائٹل گارڈن، ایڈن گارڈن، ہوڈہ برج، کتنے نام لوں، ہر جگہ دلچسپی۔ اگر لڑکی سے دوستی کرنا ہے تو سیدھے ایڈن گارڈن چلے جاؤ، ہاتھ میں پرس نکال کر بیٹھ جاؤ، کوئی نا کوئی لڑکی دوستی کے لیے قریب آ جائے گی۔ کسی سینما ہال کے سامنے دو ٹکٹ لے کر کھڑے ہو جاؤ، دوستی کی دعوت فوراً قبول کر لی جائے گی۔ دراصل اس شہر میں عورت بہت سستی کر دی گئی ہے۔“ اس کے ہونٹوں پر مسکراہٹ رقصاں تھی۔

”یا تم تو اس طرح بول رہے ہو جیسے پورا شہر طوائف خانہ ہے۔“

”بھئی، سیدھی بات ہے، لڑکیوں کی تعداد بڑھتی جا رہی ہے۔ کمانے والے کم، مجبوراً لڑکیوں کو خود نکلتا پڑ رہا ہے۔ گھر سے باہر آنے کے بعد کمپیشن۔ کوئی ہزار کی ساڑی پہنتی ہے تو دوسری بھی یہی خواہش کرتی ہے، اس خواہش کو پورا کرنے کے لیے وہ کچھ بھی کرنے کو تیار ہو جاتی ہے کیونکہ آج کے معاشرے میں ایسی باتوں کو برا تو سمجھتے ہیں مگر اتنی شدت سے نہیں، اور اسی بات کا فائدہ اٹھایا جا رہا ہے۔“

”یہ تو معاشرے کی تباہی ہے۔“

”جب سب برے ہوں تو پھر برے کو برا کون کہے؟“

”ہاں، یہ بات صحیح ہے۔“

”اچھا چھوڑو ان باتوں کو، یہ بتاؤ، بھابی کونون کیا؟“ ہمانشو نے کہا۔

”فون کرنا یاد ہی نہیں رہا۔ اب کل کروں گا۔“

”ابھی کر دو تا کہ پریشانی تو کم ہو۔“

”لیکن نمبر تو اسکول کا ہے، ابھی وہ اسکول بند ہوگا۔“

”اس کا خیال رکھنا چاہیے تھا۔ خیر، کل یاد سے کر دینا۔“ اس کے بعد ادھر ادھر کی باتیں ہونے لگیں۔ سیاست سے معاشرت تک، کوئی سبکیٹ

نہیں چھوڑا۔ جب رات زیادہ ہونے لگی تو وہ اٹھ گیا کہ اب پارول نہیں بخشے گی۔ اس کا غصہ آسمان سے باتیں کر رہا ہوگا۔

اس کے جانے کے بعد میں سوچ میں ڈوب گیا۔ دراصل مجھے احساس ہو چکا تھا کہ میں یہاں بھی زیادہ محفوظ نہیں ہوں کیوں کہ میں انسان ہوں، انسان جو ہمیشہ سے غیر محفوظ رہا ہے۔ صحرا میں رہتا ہے تو پیاس مارے دیتی ہے۔ جنگل میں جاتا ہے تو درندے پھاڑ کھاتے ہیں اور شہر میں رہتا ہے تو لوگ تیا پانچہ کر دیتے ہیں۔ کبھی کسی تو کبھی کسی کے تعصب کا شکار ہونا پڑتا ہے کیوں کہ ہر انسان کے اندر بھی ایک انسان پاؤں پیارے رہتا ہے جو انسان نہیں ہوتا، درندہ ہوتا ہے اور موقع ملتے ہی جھپٹ پڑتا ہے۔ یہ لوگ مجھ پر بھی جھپٹ سکتے ہیں کیوں کہ اس علاقے میں بھی انسان ہی رہتے ہیں اور سب کے سب تعصب سے بھرے ہیں۔ میں مسلمان ہوں، اور یہ سب ہندو، ایسے ہندو جو میرے وطن کی پامالی پر شاداں ہیں، اس کے ٹکڑے ہونے پر خوشی سے پھولے نہیں سمار رہے ہیں۔ میرے وطن کے سچیلے جوانوں کی گرفتاری پر مٹھائی بانٹ رہے ہیں۔ ان کی حرکات پر میں غمزہ ہوں لیکن اپنے جذبات پر قابو رکھے ہوئے ہوں کیوں کہ میری ذرا سی غلطی مجھے گرفتار کر سکتی ہے۔ ایک ہی دن میں احساس ہو گیا تھا کہ ان سے اچھائی کی توقع عبث ہے۔ قرآن نے بھی تو کہا ہے کہ یہود و نصاریٰ کبھی دوست نہیں ہو سکتے، یہ تو کافر ہیں، مسلمانوں سے انتہا درجے کی نفرت کرنے والے۔ ان سے کیسی توقع؟ خود ہمانشو کا دل بغض سے بھرا ہوا ہے۔ کچھ دیر پہلے کتنے ہتک آمیز لہجے میں بولے جا رہا تھا کہ ابھی تو ہم نے پاکستان کا ایک ٹکڑا چھینا ہے، ابھی دوسرا حصہ تو باقی ہے۔ اسی وقت میں نے دل میں کہا تھا۔ ”کینے سازش سے وہ حصہ ہتھایا ہے، ہمارے ہی لوگوں سے ہماری پیٹھ پر چھری ماری ہے، اب ہم تیرے ملک کا حصہ بخر کر کریں گے کیوں کہ پاکستان صرف ایک خطہ زمین نہیں، اسلام کا وہ قلعہ ہے جہاں کافروں کو بھی اماں ہے۔ یہ خدا کا عطا کردہ تحفہ ہے۔ شب قدر کو بخشا گیا تحفہ ہے۔ 27 رمضان کو عطا کردہ تحفہ ہے۔ اس تحفے کی قدر و قیمت اب ہمیں معلوم ہو چکی ہے۔ ہماری کوتاہی تھی کہ اب سے پہلے ہم نے غور نہیں کیا کہ خدا اگر نعمت دیتا ہے تو ہماری نااہلی پر اسے چھین بھی سکتا ہے۔“

وطن کے ٹکڑے ہو جانے کا غم مجھ سے زیادہ کس کو ہوگا؟ میں تو متاثر ترین میں سے تھا ورنہ تھوکنے بھی یہاں نہ آتا۔ یہی کچھ سوچتے سوچتے میں نیند

کی وادی میں کھو گیا۔

اگلے دن صبح ہی صبح ہمانشو نے کہا۔ ”تم آرام کرو مجھے بہت کام ہے، باراسات، باٹاپور، ننگی، خضرپور، میا برج وغیرہ جانا ہے، پارٹیوں سے ملنا ہے۔“

مجھے تو خود اس گھر میں بوریت ہونے لگی تھی۔ دن بھر اکیلے پڑے رہنا پڑتا تھا۔ کوئی بات کرنے والا بھی نہیں تھا۔ ہمانشو تو گویا پارول کے کمرے کا اسیر بن کر رہ گیا تھا۔ اس کمرے سے باہر نکلتا تو پارٹیوں سے ملنے چلا جاتا۔ اسی وجہ سے میں بوریت کا شکار ہو گیا تھا۔ میں نے جب یہ سنا کہ وہ جا رہا ہے تو کہا۔ ”یار، میں بھی شہر دیکھنے نکل رہا ہوں۔“

”اچھی بات ہے، شام میں ملاقات ہوگی۔“ کہہ کر وہ چلا گیا تو میں نے بھی باہر جانے کی تیاری کر لی۔

باہر آیا تو سڑک پر ٹریفک رواں دواں تھی، خوب گہما گہمی تھی، میں بھیڑ کا حصہ بنا آگے بڑھتا چلا گیا۔ وقت گزرتا رہا۔ کافی دیر تک بازار کی رونق سے لطف اندوز ہوا پھر وہاں سے ٹرام پکڑ کر دھرم تلہ چلا گیا۔ دھرم تلہ پہنچ کر میرا دل خوش ہو گیا۔ شہر کا قلب، ٹرام کا مرکزی اسٹیشن اور اس کے سامنے مسجد۔ مسجد دیکھ کر مجھے کیسی خوشی محسوس ہوئی، اسے الفاظ میں بیان نہیں کر سکتا۔ اس کا احساس صرف ان لوگوں کو ہو سکتا ہے جو پاکستان سے دور کسی غیر مسلم ملک میں رہ رہے ہوں۔ میں خوشی سے سرشار مسجد کی طرف بڑھتا چلا گیا۔ مسجد کے اطراف کی دکانوں میں نمایاں طور پر تغرے لگے نظر آئے۔ شاید یہ پہچان تھی کہ یہ دکان مسلمان کی ہے۔ ایک ہوٹل میں سیخ کباب لگ رہے تھے۔ خوشبو نے اشتہا بڑھادی اور میرے قدم خود بخود ادھر اٹھتے چلے گئے۔ کباب پراٹھے سے سیر ہو کر میں باہر آیا، تبھی مسجد سے اللہ اکبر کی صدا بلند ہوئی تو مجھے یاد آ گیا کہ آج جمعہ ہے۔ سجدہ شکر کے لیے میرے قدم ادھر اٹھتے چلے گئے۔

نماز سے فارغ ہو کر میں باہر آیا۔ سامنے ایک بڑا مینار تھا۔ میں اسی طرف بڑھنے لگا۔ اس مینار پر لکھا تھا۔ ”1857ء کے شہیدوں کی یاد“ اس مینار کے اطراف میں باغیچہ بنا تھا۔ میں ایک پیڑ کی چھاؤں میں بیٹھ گیا۔ ادھر ادھر بہت سارے لوگ بیٹھے تھے۔ ہمانشو کا کہا سچ نظر آ رہا تھا۔ ہر پیڑ کے نیچے لڑکیاں لڑکے بیٹھے کھین لگا رہے تھے۔ وہاں وقت گزرنے کا احساس ہی نہیں ہوا اور شام گھر آئی۔ وہیں سے شام بازار کے لیے ٹرام پکڑی اور واپسی کے لیے چل پڑا۔

شیام بازار میں اتر کر بھی ہمانشو کے گھر جانے کو دل نہ چاہا پھر بھی میرے ذہن میں کوئی خاص جگہ نہ تھی، بس وقت گزاری کے لیے چل رہا تھا۔ ٹہلتے ٹہلتے میں کافی دور آ گیا۔ ایک جگہ بہت سارے لوگوں کو جمع دیکھا تو تجسس کی وجہ سے میں بھی ادھر ہی چل پڑا۔ نزدیک جا کر دیکھا تو زمین پر ایک آدمی بیٹھا تاش کے تین پتے لٹائے لوگوں کو دعوت دے رہا تھا کہ بازی لگائیں۔ لوگ آٹھ آنے ایک روپیہ لگا رہے تھے، کچھ جیت رہے تھے اور کچھ ہار رہے تھے۔ ایک شخص نے پان کے ایکہ پر پانچ روپے لگا دیے۔ جب پتہ لٹا تو وہ دوسرا پتہ تھا، حکم کا غلام تھا۔ میں نے غور سے دیکھا تھا اس لیے اس کی چالاکی پکڑ لی تھی۔ اس نے نہایت چالاکی سے پان کے ایکہ کو پیر کے نیچے دبا کر دوسرے پیر کے نیچے سے حکم کا غلام نکال لیا تھا۔ بازی لگانے والے نے بھی اس کی چالاکی کو بھانپ لیا تھا۔ اس نے احتجاج کیا تو اسے دھکے دے کر ایک دوسرے شخص نے بھگانا چاہا۔ وہ اڑ گیا کہ اس کے روپے واپس کیے جائیں مگر اس کی سنتا کون اُلٹے اسے طمانچہ جڑ دیا گیا۔ مجھ سے برداشت نہ ہوا اور میں نے اس کی طرف داری میں کہا کہ یہ تو کھلی بے ایمانی ہے۔ میرا اتنا کہنا غضب ہو گیا، کئی آدمی مجھے مارنے کی دھمکی دیتے ہوئے بڑھے تھے کہ ایک گرجدار آواز سنائی دی۔ ”اوے..... کیا ہو رہا ہے؟“

میں نے چونک کر ادھر دیکھا، وہ ایک قد آور شخص تھا، انتہائی کالا اس کا داہنا کان کٹا ہوا تھا، اس کے لکارنے پر سب لوگ پیچھے ہٹ گئے۔ اس نے بگلہ میں مجھ سے کہا۔ ”چل یہاں سے بھاگ لے ورنہ آنتیں باہر نکل آئیں گی۔“

مجھے لڑنا جھگڑنا تو تھا نہیں اس لیے خاموشی سے آگے بڑھ گیا۔ کچھ دور جانے کے بعد مجھے چائے کی ایک دکان نظر آئی۔ سستانے کے لیے میں

اس میں داخل ہو گیا۔ ابھی میں نے چائے کا کپ ہونٹوں سے لگایا ہی تھا کہ وہی قد آور شخص اس دکان میں داخل ہوا۔ اسے دیکھتے ہی دکان میں بیٹھے لوگ خوف زدہ سے دکھائی دینے لگے۔ کچھ لوگ تو اٹھ کر باہر چلے گئے اور کچھ خوف کے عالم میں بیٹھے کے بیٹھے رہ گئے۔ وہ شخص کسی طرف نظر ڈالے بغیر سیدھا کاؤنٹر کی طرف بڑھا اور پھر کاؤنٹر پر بیٹھے شخص کو گریبان سے پکڑ کر باہر کھینچ لیا۔ وہ شخص ہاتھ جوڑ کر معافی مانگ رہا تھا، گڑگڑا رہا تھا مگر گریبان پکڑنے والے کو اس پر رحم نہیں آ رہا تھا۔ اس نے کاؤنٹر والے کو زمین پر گرا کر لاتوں سے دھنائی شروع کر دی۔ یہ ظلم مجھ سے دیکھنا نہ گیا اور میں اٹھ کر اس کے پاس جا پہنچا پھر بولا۔ ”اسے کیوں مار رہے ہو؟“

”تُوئی کے رہے؟ تو راتو شام ہوش بے آمار آگے بول چھس۔“ (تو کون ہے رہے؟ تیری یہ ہمت کہ میرے آگے بول رہا ہے؟)

اس کا لہجہ حد سے زیادہ تپا دینے والا تھا۔ اتنی حقارت سے اس نے مخاطب کیا تھا کہ میرا رواں رواں سلگ اٹھا۔ میں نے تیز نظروں سے اسے گھورا۔

”اوے رہے حرام جادہ، امارے چوکھو دیکھا چھس۔“ (حرام زادہ! مجھے آنکھیں دکھا رہا ہے) اس نے چیخ کر کہا اور میری طرف بڑھا۔ اس طرح کہ جیسے مجھے ختم کر دے گا۔

اس نے غلط اندازہ لگایا تھا۔ وہ بھول گیا تھا کہ میں کوئی سڑک چھاپ غنڈہ نہیں ہوں، ابھی چاہوں تو اسے پیس کر رکھ دوں۔ مار کٹائی کے سینکڑوں داؤ مجھے یاد تھے۔ انہیں آزما کر میں اسے دھول چٹا سکتا تھا مگر میں اسے موقع دے رہا تھا۔ یوں بھی میں الجھ کر پریشانی مول لینا نہیں چاہتا تھا پھر پہل کرنا میرے اصول کے خلاف تھا اس لیے خاموش کھڑا اسے دیکھ رہا تھا۔ میرا گھورنا اس کے غنیمت کو بڑھا دیتا رہا پھر وہ مڑا اور اپنے ساتھ آنے والے لڑگوں سے بولا۔ ”تمرا کیو کچھو بولے نا۔ آمی اکلا ایرمنڈ واکٹو۔“ (تم لوگ کچھ نہیں بولو گے، میں اکیلا اس کے سر کو توڑوں گا) پھر اس نے پیٹ کی پچھلی جیب سے چاقو نکالا اور اسے کھٹکے سے کھولا۔

کھٹکے سے کھلنے والا چاقو مقابل کے اعصاب پر اثر ڈالتا ہے، خوفزدہ کر دیتا ہے۔ اگر میں بھی ٹرینڈ نہ ہوتا تو خوفزدہ ہو جاتا۔ وہ قدم جماتا ہوا آگے بڑھ رہا تھا میں نے ایک بار پھر اطراف کا جائزہ لیا۔ دکان میں اب کوئی نہیں بچا تھا، یہاں تک کہ کاؤنٹر مین تک بھاگ چکا تھا۔ کچھ لوگ باہر کھڑے تماشا شروع ہونے کے منتظر تھے۔ خوف کا یہ عالم دیکھ کر میں سمجھ گیا تھا کہ اس کن کٹے کی دھاک علاقے پر جمی ہوئی ہے۔ میں دل ہی دل میں ہنسا کہ آج کے بعد لوگ اس سے دینا چھوڑ دیں گے۔ یہ اپنی موت آپ مرنے آ رہا ہے۔ مجھ سے ٹکرا کر اپنی ہی بے عزتی کرائے گا۔ اسے سمجھانے کی آخری کوشش کی۔ ”تم سے میری کوئی دشمنی نہیں ہے۔ میں تو اس بے چارے کو بچانے آگے بڑھا تھا۔ وہ مار کھانے سے بچ گیا، اس لیے میرا مشورہ ہے کہ تم بھی خاموشی سے چلے جاؤ۔“

”اوے ہندوستانی.....! تو راتو شام ہوش، تو راتو شام ہوش! تو راتو شام ہوش!.....! تیری یہ ہمت، تمہاری بدمعاشی ابھی دکھاتا ہوں) کہہ کر وہ آگے بڑھا۔

”میں پھر ایک بار سمجھا رہا ہوں، مجھ سے پنگانہ لور نہ بہت پچھتاؤ گے۔ یہی لوگ جو آج تم سے ڈرتے ہیں، کل تمہارا مذاق اڑائیں گے۔ جن سے تم بہتہ لیتے ہو، وہ تم پر تھوکیں گے، اس لیے خاموشی سے چلے جاؤ۔“

”حرام جادہ! امارے ہوشکانی دچھوس۔“ (حرام زادے! مجھے للکار رہے ہو) کہہ کر اس نے چاقو والا ہاتھ بلند کیا پھر واقعی اس نے ہاتھ کو گھما کر وار کر دیا۔ میری جگہ کوئی اور ہوتا تو زخمی ہو کر گر چکا ہوتا مگر میں ہوشیار تھا، اسے جھکائی دے کر اس کے پیچھے پہنچ گیا۔ اسی پر بس نہیں کیا بلکہ پیر سے چپل اتاری اور اس کے سر پر جڑ دی۔

اتنی تیزی کی اسے توقع نہیں تھی وہ بھناتا ہوا گھومنا گراس کا پالا مجھ سے پڑا تھا۔ بجلی کی سرعت سے میں گھوم گیا۔ وہ اپنی ہی تیزی میں سامنے والی ٹیبل سے ٹکرا گیا۔ ٹیبل پر رکھی چائے کی پیالیاں چھناکے سے ٹوٹیں اس کی توجہ ادھر ہوئی اور میں نے اس موقع سے بھرپور فائدہ اٹھایا اس کی پیٹھ پر ایک چپل مزید جڑ دی۔

وہ گالیاں بکتا ہوا میری طرف گھوما مگر اس سے پہلے ہی میں نے ایک اور چپل رسید کر کے کہا۔ ”ابھی بھی موقع ہے، واپس چلے جاؤ ورنہ میں وہ حال کروں گا کہ اس علاقے کے بچے بھی مذاق اڑا دیں گے۔“

جواب میں گالیاں بکتا ہوا وہ پھر میری طرف لپکا۔ میں ہوشیار تھا ذرا سادہنی جانب ہٹ گیا تاکہ وہ اپنی رو میں آگے بڑھ جائے پھر میں نے ایک اور ہاتھ جڑ دیا۔ اس کے ساتھی تلملارہے تھے۔ ایک نے آگے بڑھنے کی کوشش بھی کی تھی کہ میں نے اسے بھی ایک کھڑی لات رسید کر دی وہ دور جا گرا۔ ساتھ ہی ساتھ میں نے کن کٹے کے سر پر ایک اور چپل بھی رسید کر دی تھی۔

اسے پٹا دیکھ ایک اور سورما آگے بڑھا۔ اس نے کرسی اٹھا کر مجھے مارنا چاہتا تھا مگر اس کی یہ حسرت اس کے دل میں ہی رہ گئی اور میرے گھونسنے کا تحفہ اسے ملا۔ اتنی دیر میں دکان کے باہر اچھی خاصی بھیڑ جمع ہو چکی تھی۔ ابھی یہ لڑائی اور چلتی کہ پولیس کے موبائل کی سائرن سنائی دے گئی۔ شاید کسی نے پولیس کو اطلاع دے دی تھی۔ سائرن سنتے ہی کن کٹے نے چیخ کر کہا۔ ”بھاگو.....! اس سے بعد میں نمٹ لیں گے۔“

انہیں بھاگتے دیکھ میں کیوں رکتا مجھے تو یوں بھی پولیس سے بچنا تھا۔ میں نے بھی فرار میں عافیت جانی اور دکان سے نکل کر سامنے والی گلی میں دوڑنا چلا گیا۔ اس گلی سے نکل کر سڑک پر پہنچا تو سامنے ہی وہ گلی نظر آئی جو ہمانشو کے گھر کی طرف جاتی تھی میں اس گلی میں داخل ہو گیا۔ میں ہمانشو کے گھر میں داخل ہوا تو وہ لوٹ کر آچکا تھا۔ اس کے چہرے سے پریشانی جھلک رہی تھی۔ اس نے مجھے دیکھتے ہی کہا۔ ”آئندہ باؤ! آپ نے بہت برا کیا ہے۔“

میں بات کی تہ تک پہنچ چکا تھا پھر بھی پوچھنا ضروری سمجھا۔ ”ایسا کیا کیا ہے میں نے؟“

”میں ابھی وہیں سے آ رہا ہوں جہاں آپ بہادری دکھا رہے تھے۔ آپ جانتے ہیں گنیش اس علاقے کا دادا ہے پورے علاقے میں اس کی دھاک ہے وہ گنپت کا خاص آدمی ہے اسے یوں سرے عام آپ نے پیٹا ہے۔“

”اچھا اس کن کٹے کا نام گنیش ہے لگے ہاتھوں یہ بھی بتا دو کہ گنپت کون ہے؟“ میں نے پوچھا۔

”گنپت شیاں بازار سے دم دم تک کا بے تاج بادشاہ ہے۔ وہاں بھی آپ نے یہی کیا، خواہ مخواہ کی بہادری دکھادی۔ مجبوراً مجھے وہاں سے بھاگنا پڑا۔ اب یہاں بھی مصیبت کھڑی کر دی ہے۔“

”وہ سرے عام ایک شخص کی پٹائی کر رہا تھا میں کیسے خاموش رہ جاتا؟“

”بھائی میرے وہاں اور بھی تو لوگ ہوں گے انہوں نے کیوں نہیں مداخلت کی؟ سب جانتے ہیں کہ اگر گنپت کو یہ خبر مل گئی تو سب کی شامت آجائے گی۔“

”ظلم کرنا اور ظلم دیکھ کر بھی خاموش رہنا ایک ہی چیز ہے۔“

”آپ ایک مسافر ہو، کلکتہ کے بارے میں کچھ نہیں جانتے۔ یہ سب یہاں کا معمول ہے۔“

”غنڈے موالی ہم خود پیدا کرتے ہیں۔ اگر ابتدا میں ہی انہیں روک دیا جائے تو یہ اپنی موت آپ مر جاتے ہیں۔“

”آئندہ باؤ! سر پر چوٹ لگنے سے پہلے تو آپ ایسے نہیں تھے۔ یہ بہادر بننے کی سنک کیسے سوار ہو گئی؟ سوچیں اگر گنپت کو معلوم ہو گیا کہ اس کے

آدمی کی پٹائی کرنے والا میرے یہاں ٹھہرا ہوا ہے تو وہ مجھے بھی جان سے مار دے گا۔ آپ کچھ دن تک باہر نہیں جائیں گے۔“ اس کی بات سن کر میرے تن بدن میں آگ لگ گئی۔ میں نے جل کر کہا۔ ”آپ تو بہت بڑے بزدل ہیں، آپ کے ساتھ رہنے کا مطلب ہے پٹ جانا۔ میں ایسا کرتا ہوں کہ واپس چلپائی گوڑی چلا جاتا ہوں۔“

”یہ تو بہت اچھی بات ہے۔“ اس نے فوراً کہا۔

اس کفرستان میں آئے ہوئے تقریباً بارہ دن گزر چکے تھے۔ ان بارہ دنوں میں کئی رنگ دیکھ چکا تھا۔ آٹھ دن بے ہوشی اور دو دن ہوش میں بن گاؤں کی ریکھا کے گھر میں اور دو دن اس شہر کلکتہ میں گزار چکا تھا۔ گوکہ اب تک محفوظ تھا مگر کسی بھی لمحے خطرے کی زد میں آ سکتا تھا۔ ایسے بزدل کی وجہ سے تو یقیناً خطرے میں گھر جاتا، اس لیے بھی میں سنجیدگی سے سوچ رہا تھا کہ مجھے کہیں اور منتقل ہو جانا چاہیے مگر کہاں جاؤں؟ یہ سوال ہنوز تشنہ تھا، تبھی میرے دماغ میں ایک نام آیا اور میں نے جیب سے کارڈ نکالا اور پڑھنے لگا۔ اس پر فون نمبر بھی دیا ہوا تھا۔ سی آئی ڈی کے خوف کے سائے میں وقت گزارنے سے بہتر تھا کہ اسے آزما لیا جائے۔ وہ مسلمان ہے۔ ایسا بھی تو ہو سکتا ہے، وہ برادرانہ ہمدردی دکھا رہا ہو کیونکہ جب دشمن مقابل ہو تو انہماک میں اضافہ ہو جاتا ہے۔ یہاں بھی ہندو مقابل ہیں، اس لیے وہ مسلمان سمجھ کر میری مدد کرنا چاہتا ہو۔ اس خیال کے تحت میں اس سے ملنے کی ٹھان لی۔

اب قسمت میں جو ہوگا، دیکھا جائے گا۔ یہ سوچ کر اجازت ملتے ہی میں اس کے گھر سے باہر آ گیا۔ اس نے یا اس کی بیوی نے جھوٹے منہ بھی نہیں روکا۔ باہر آتے ہی میں پی سی او کی تلاش میں نظریں دوڑانے لگا۔ بالآخر بورڈ نظر آ گیا۔ میں نے کاؤنٹر پر بیٹھے شخص کو نمبر دیا۔ اس نے نمبر ملا کر ریسپور میرے ہاتھ میں دے دیا۔ میں نے رابطہ قائم ہوتے ہی کہا۔ ”مجھے شیر علی شیرو سے ملنا ہے۔“

دوسری جانب سے آواز آئی۔ ”بول رہا ہوں۔“

”محترم، میں وہی ہوں جسے آپ نے نمبر دیتے ہوئے کہا تھا کہ مجھے معلوم ہے، آپ مجھ سے رابطہ ضرور کریں گے۔ اس بات کو سچ ثابت کرنے کے لیے رابطہ کر رہا ہوں، اب یہ بتائیں، آپ کے یہاں آنے کے لیے کس نمبر کی ٹرام پکڑوں؟“

”بہ شوق آئیں، مجھے پوری امید تھی کہ آپ آئیں گے، تو اب آجائیں۔ وہاں سے سیدھی ٹرام کوئی نہیں ہے، ٹیکسی پکڑ لیں۔ راجا بازار کا کہیں گے۔ میں راجا بازار کی مسجد کے سامنے کھڑا ہوں۔“

میں نے ٹیکسی پکڑی اور راجہ بازار کے لیے نکل پڑا۔

تقریباً آدھے گھنٹے بعد میں راجہ بازار میں کھڑا تھا۔ یہ علاقہ شام بازار کی طرح پختہ عمارتوں پر مشتمل نہیں تھا۔ کچی آبادی کہہ سکتے ہیں۔ تختوں اور ٹین کی چادروں سے بنے مکانات تھے۔ زیادہ تر مکان دو منزلہ تھے۔ پہلی ہی نظر میں وہاں کے مکینوں کی حالت کا اندازہ ہو جاتا تھا۔ اس علاقے کی پیشانی پر غربت کا کلنک جھلکتا تھا۔ سڑکوں پر اسٹریٹ لائٹس تھیں مگر گھروں میں بہت کم نظر آرہی تھیں جس سے بخوبی سمجھ آ جاتا تھا کہ وہاں والے خستہ حال ہیں۔ اس پورے علاقے میں مسلمانوں کی اکثریت تھی۔ بعد میں پتا چلا تھا کہ وہاں زیادہ تر لوگ بہار اور مشرقی یوپی کے تھے مگر باہم شیر و شکر ہو کر رہتے تھے۔ بہت زیادہ اتحاد ہونے کی وجہ اقلیت میں ہونا تھا۔ سیالہ اسٹیشن کا عقب تھا اس لیے اس محلے میں قلی، خوانچہ فروش کی تعداد زیادہ تھی یا پھر بک بانڈرز ہاتھ رکشا چلانے والے، بس، ٹیکسی ڈرائیور اور مل مزدور رہتے تھے۔ گویا انتہائی نچلے طبقے پر مشتمل آبادی تھی۔ میں نے پہلے ادھر ادھر نظر دوڑائی پھر ایک صاحب سے پوچھا کہ مسجد کدھر ہے؟

”اس گلی میں چلے جائیں۔“ اس نے اشارے سے بتایا۔

میں ادھر ہی بڑھتا چلا گیا۔ کچھ دور جاتے ہی شیر و نظر آ گیا۔ وہ مسجد کے گیٹ پر کھڑا تھا۔ مجھے دیکھتے ہی بڑی بے تابی سے بڑھا اور گلے سے

لگا لیا پھر وہ مجھے ساتھ لے کر اپنے گھر آ گیا۔ اس کا گھر بھی دو منزلہ تھا۔ لکڑی اور ٹین کی چادر سے بنا گھر تھا اور اس گھر کے کل آٹھ پورشن تھے۔ اوپر والے پورشن میں وہ رہتا تھا۔ اس کے کمرے میں پہلے سے ہی تین بندے تھے اکرم، شہزادی اور رمضان۔ تینوں اس کے ملازم تھے۔ اس گھر کا مالک کوئی سیٹھ یا سین تھا۔ اس پوری عمارت میں صرف دو فیملی ایسی تھیں جن کے ساتھ عورتیں تھیں ورنہ سب چھڑے بندے تھے جو روزی کی تلاش میں دور دراز سے آئے ہوئے تھے۔ اپنے کمرے میں پہنچ کر اس نے کہا۔ ”کیوں میرا اندازہ صحیح تھا کہ آپ ہندو نہیں ہیں؟ ہندو کے چہرے پر نور نہیں ہوتا، آپ کے چہرے پر ہے۔“

اس کی بات پر میری ہنسی چھوٹ گئی، تب وہ بولا۔ ”کمری، میرا دعویٰ ہے کہ آپ ہندوستان کے بھی نہیں ہیں۔ آپ کا تعلق پور بھوپا پاکستان سے ہے۔ وہاں سے اردو بولنے والے لوگ جان بچا کر برابر یہاں آ رہے ہیں۔ کئی ایک سے میں مل چکا ہوں اسی لیے میں نے اندازہ لگایا تھا۔“

”اگر آپ ایسا سمجھتے ہیں تو میں انکار نہیں کروں گا۔“ میں نے ہنس کر کہا۔

”کوئی بات نہیں، بس یاد رکھیے گا کہ یہاں ہر طرف دشمن ہیں اس لیے ہمہ وقت ہوشیار رہیے گا۔ اب سونے کی تیاری کریں۔“ کہہ کر وہ فرش پر لیٹ گیا۔ پورے فرش پر بستر لگا ہوا تھا۔ میں بھی ایک طرف لیٹ گیا۔

صبح اٹھا تو عجیب افراتفری نظر آئی۔ نیچے دونوں پورشن کے لیے مشترکہ باتھ روم تھا۔ لوگ لائن لگائے کھڑے تھے جبکہ نہانے والے سڑک کنارے لگے نلکے پر جمع نظر آئے۔

ناشتے کے لیے شیرونے دال پوری، گلگے منگولیا لیے تھے۔ ڈھاکا میں بھی یہی دیکھا تھا کہ لوگ اسی قسم کا ناشتا کرتے تھے۔ اس کمرے میں قالینوں کا انبار لگا تھا۔ گویا ہزاروں روپے کا اثاثہ تھا۔ یہ لوگ آرڈر لینے نکل جاتے ہوں گے۔ مجھے اکیلے گھر میں ٹھہرنے کی اجازت نہیں دیں گے اس لیے ناشتے سے فارغ ہو کر کہا۔ ”شیرو بھائی، میں ذرا شہر دیکھنا چاہتا ہوں۔“

”ضرور ضرور... جب بھی واپس آئیں گے یہ کمر اکھلا ہوا ملے گا۔ یہ لوگ چلے جاتے ہیں تو میں رہتا ہوں اور جب یہ لوگ آتے ہیں تب میں نکلتا ہوں۔“ شیرو نے کہا۔

”میں صرف راستہ پہچاننے کے لیے جانا چاہتا ہوں۔“ میں نے کہا اور باہر نکل آیا۔

”سیدھے جائیں گے تو دیکھنے والی جگہیں ملیں گی۔“ شیرو نے کہا۔

”بہتر ہے۔“ کہہ کر میں باہر آ گیا۔

باہر آ کر میں سیدھا سیدھا چلتا رہا۔ میرا رخ سیالہ کی طرف تھا۔ اس سڑک پر ٹریفک شباب پر تھی۔ ایسا لگ رہا تھا جیسے سارے شہر کی ٹریفک اسی سڑک پر آگئی ہو۔ ٹرام کاریں، ایک اور دو منزلہ بسیں، ٹرک، آٹو رکشا، ہاتھ رکشا، سب رواں دواں تھیں۔ پیدل چلنے والوں کی بھی کمی نہ تھی۔ اپنی اپنی منزلوں کی طرف سب بھاگ رہے تھے۔ کافی دور آچکا تھا اب واپسی کا سوچ رہا تھا۔

یہ کون سا علاقہ ہے اس بارے میں اندازہ نہیں لگا پا رہا تھا کیوں کہ دوکانوں کے بورڈ ہندی یا بنگلا میں تھے۔ جس دن میں نے ڈھاکا کی سر زمین پر قدم رکھا تھا، کرنل سلطان نے ایک پتلی سی کتاب دے کر کہا تھا۔ ”یہ بنگلا زبان کا قاعدہ ہے۔ اس میں حروف تہجی ہیں انہیں یاد کر لو وقت پر کام آئیں گے۔“

بد قسمتی سے اس کتاب کو پڑھنے کا موقع نہیں ملا تھا۔ اب اس کی ضرورت محسوس ہو رہی تھی تاکہ سائن بورڈز وغیرہ پڑھ سکوں اسی لیے میری نظریں کتاب کی دکان کو تلاش کر رہی تھیں مگر ابھی تک ایک بھی بک اسٹال نظر نہیں آیا تھا۔ میں اسی تلاش میں آگے بڑھتا جا رہا تھا کہ سامنے سے آتے ہوئے شخص

پر میری نظر ٹھہر گئی۔ اس نے بھی مجھے دیکھ لیا تھا کیوں کہ اس کے چہرے پر خوف کے آثار نظر آ گئے تھے۔ خوفزدہ تو مجھے ہونا چاہیے تھا کیوں کہ میں فوجی تھا اور اس وقت دشمن کی سرزمین پر تھا۔ اگر میں یہاں کی پولیس کے ہتھے چڑھ جاتا تو وہ لوگ میری درگت بنا دیتے، زندہ نہ چھوڑتے، ایذا دے دے کر جان نکالتے جب کہ وہ سولین تھا۔ اگر گرفتار ہو بھی جاتا تو صرف فارن ایکٹ کا مقدمہ چلتا۔

اس کے خوف کو کم کرنے کے لیے میں نے ایک قدم آگے بڑھایا اور مصافحے کے لیے ہاتھ آگے بڑھا دیا۔ اس نے میرے ہاتھ کو تھام کر سرگوشی میں کہا۔ ”سر آپ؟“

”بس یا اقبال، تمہاری طرح میں بھی بھٹک رہا ہوں۔“ میں نے جواب دیا۔

”میں سامنے والے محلے راجا بازار میں ٹھہرا ہوا ہوں۔ اگر مناسب سمجھیں تو میرے گھر چلیں، وہاں آرام سے بیٹھ کر باتیں کریں گے۔“ اس نے دعوت دی۔

”میں بھی وہیں ٹھہرا ہوا ہوں۔ اگر چاہو تو میرے یہاں بھی آرام سے باتیں کر سکتے ہیں۔“

”ایسا کرتے ہیں پہلے آپ ہمارا گھر دیکھ لیں پھر ہم آپ والا گھر دیکھ لیں گے۔“

”ٹھیک ہے، چلو۔“ کہہ کر میں نے قدم بڑھا دیا۔

مقامی بھنی نے جب قتل عام کا بازار گرم کیا تھا تو اس کے مقابلے میں مجاہد اور رضا کار تھے۔ یہ نیم فوجی دستے پاکستان کی بقا کے لیے اپنا خون دے رہے تھے۔ ان کی قربانیوں کو یاد کرتا ہوں تو رونگٹے کھڑے ہو جاتے ہیں اور ان کے جذبوں کو سلام کرنے لگتا ہوں۔ وہ سب اتنے جذباتی ہو جاتے تھے کہ بتا نہیں سکتا۔ فوجیوں سے بھی آگے بڑھ کر کام دکھا دیتے تھے۔ دشمن کی کمین گاہ میں کودنے سے بھی دریغ نہیں کرتے تھے۔ معمولی رائفل سے دشمن کے آرٹلری کے مقابلے میں اتر آتے تھے۔ اقبال بھی مجاہد فورس میں تھا۔ مجھے حکم تھا کہ میں اپنی شخصیت کسی پر ظاہر نہ کروں مگر اتفاقیہ طور پر میری حیثیت اس پر ظاہر ہو گئی تھی۔ یہ بھی ایک دلچسپ کہانی ہے۔ ہوا یوں تھا کہ مجھے حکم ملا کہ ایک کمپ کے بارے میں معلومات جمع کروں۔ وہ کمپ دشمن کے ایریا میں تھا۔ اس کمپ میں دشمن پور پور پاکستان سے بھاگے ہوئے غنڈے، بد معاشوں کو ٹریننگ دے کر دہشت گردی کے لیے واپس بھیج دیتا تھا۔ یہ خبر ایک رضا کار کے توسط سے ملی تھی۔ مجھے اس کی تصدیق کرنی تھی اور یہ بتانا تھا کہ اگر کارروائی کی جائے تو کیسے اور کس طرح؟ گویا مجھے ہر قسم کی معلومات جمع کرنا تھیں تاکہ اگر کمانڈ و ایکشن ہو تو انہیں کوئی پریشانی نہ ہو۔

دشمن کے حلق میں گھس کر معلومات حاصل کرنا آسان نہیں ہے مگر یہ میری ڈیوٹی تھی اس لیے میں نے فوراً تیاری کر لی۔ اطلاع کے مطابق اس کمپ کی دوری سرحد سے صرف ڈھائی تین میل تھی مگر ان حالات میں جب ہر طرف دشمن کے فوجی موجود تھے، ان کے درمیان سے گزر کر اس کمپ تک پہنچنا آسان نہیں تھا لیکن ہمیں اپنی جان کی پرواہ کب ہوتی ہے اگر پرواہ ہوتی تو فوج میں کیوں آتے؟ آرام سے پرچون کی دکان جما کر بیٹھے رہتے۔ ہم تو اپنا آج قوم کے کل پر قربان کرنے کے لیے ہر وقت تیار رہتے ہیں تاکہ عوام چین کی نیند سو سکیں۔

خیر، اوس کی رات تھی اس کا فائدہ اٹھایا جاسکتا تھا۔ اندھیرا ہی مجھے کیمو فلاج کر سکتا تھا اسی لیے میں شام ڈھلتے ہی نکل پڑا۔ پتلی سی ایک پگڈنڈی دھان کے کھیت کے درمیان سے گزر رہی تھی، میں اسی پر چلتا ہوا آگے بڑھ رہا تھا۔ آہستہ آہستہ میں نے وائٹ لائن بھی کراس کر لی۔ اب میں دشمن کی سرزمین پر تھا۔ میرے پاس ہتھیار کے نام پر ایک قلم تراش تک نہ تھا۔ بس اللہ کے بھروسے آگے بڑھتا جا رہا تھا۔ آگے بڑھتے ہوئے مجھے اس بات کا خیال بھی رکھنا تھا کہ کہیں بارودی سرنگ پر پیر نہ پڑ جائے۔ پیر پڑتے ہی میرے پر نچے اڑ جاتے اور دشمن بھی ہوشیار ہو جاتا، اس لیے میں بہت احتیاط سے قدم اٹھا رہا تھا۔ بالآخر میں دشمن کے اس کمپ تک پہنچ ہی گیا۔

ایسا لگ رہا تھا جیسے وہ کمپ نہیں بارود خانہ ہے۔ اسلحے کی پیٹیاں ایک جانب ٹال گئی ہوئی تھیں۔ دوڑک بھی کھڑے ہوئے تھے۔ شاید آج ہی ان پر لاڈ کر اسلحہ لایا گیا تھا۔ اگر میں چاہتا تو صرف ایک گرنیڈ سے پورے کمپ کا صفایا کر دیتا مگر مجھے اس کی اجازت نہیں تھی۔ مجھے صرف وہاں کا حدود اور اربعہ ذہن میں بٹھانا تھا اور پھر واپس جا کر اسے کاغذ پر منتقل کر کے کمانڈوز کے حوالے کر دینا تھا۔ میں نے خود کو جھاڑیوں کا حصہ بنا رکھا تھا۔ وہیں سے اس بڑے خیمے کی طرف دیکھا جہاں پیٹرومیکس جل رہا تھا۔ اندر چلنے پھرنے والوں کے سائے صاف نظر آرہے تھے یقیناً اندر بہت سے لوگ تھے ٹریننگ دینے یا لینے والے۔ میں نے ان کی تعداد کا اندازہ لگایا۔ اطراف کے نکتوں کو ذہن میں بٹھایا، ایک ایک چیز کو ذہن نشین کیا پھر اسی طرح دبے پاؤں واپس چل پڑا۔

اس بار قدم ذرا تیز اٹھ رہے تھے۔ میں جلد سے جلد اپنے مستقر پر لوٹ جانا چاہتا تھا۔ وائٹ لائن سے کمپ کی دوری اتنی زیادہ نہیں تھی مگر دشمن کا علاقہ اس پر حالت جنگ دشمن کے ڈپائے نزدیک، چپے چپے پر دشمن کی ٹکڑی اس لیے یہ معمولی سا فاصلہ بھی پل صراط بن گیا تھا۔ کسی بھی وقت دشمن کی نظروں میں آسکتا ہوں اس کا خوف۔ اس لیے تیز رفتاری کے ساتھ احتیاط بھی کر رہا تھا۔ گو کہ میرے پاس ایسی کوئی چیز نہیں تھی، میں پاگل کے بھیس میں تھا مگر دشمن بھی تو اپنے ایجنٹوں سے اسی طرح کے بھیس میں کام لیتا ہے اس لیے ذرا سی بھی بے احتیاطی مجھے موت کے منہ میں دھکیل سکتی تھی۔ میں دھان کے کھیتوں میں جھکا جھکا، کچھڑ میں چاروں ہاتھ پاؤں سے آگے بڑھتا جا رہا تھا۔ وائٹ لائن اب زیادہ دور نہیں تھی۔ بس اب تب میں اپنی سرزمین پر پہنچ جاتا کہ شومی قسمت۔

میں ابھی تک یہی سمجھ رہا تھا کہ میں اپنی چالاکي سے دشمن کو بے وقوف بنا آیا ہوں مگر فوراً ہی پتا لگ گیا کہ میرا اندازہ غلط تھا۔ جس طرح میں دبے پاؤں دشمن کے علاقے میں گیا تھا اسی طرح دشمن بھی دبے پاؤں میرا تعاقب کرتا ہوا یہاں تک آ گیا تھا۔ اس کی خبر مجھے تب ہوئی جب میں سیدھا کھڑا ہوا۔

جیسے ہی سیدھا کھڑے ہوتے ہوئے قدم آگے بڑھایا تھا کہ میرے پیر میں کاٹا چھادور میں جھک گیا تھا۔ اضطراری طور پر میرا جھکنا میرے لیے نوید زندگی بن گیا۔ ٹاک دھم کی آواز سے فضا گونج اٹھی۔ روسی ساختہ رائفل دو آواز سے چلتی تھی۔ اس کی گولی میرے سر کو پھاڑتی ہوئی نکل جاتی۔ میں نے سنسناہٹ کی ہلکی سی آواز پر ہی خود کو گرا لیا تھا۔ ایسے موقع کے لیے انسٹرکٹر کا کہنا تھا کہ جب دشمنوں میں گھر جاؤ، فائرنگ ہو رہی ہو تو دوڑنے کی بجائے خود کو زمین پر گرا لو اور کرائنگ کرتے ہوئے تیزی سے دور ہٹنے کی کوشش کرو، گو کہ کچھڑ میں لوٹ لگاتے ہوئے آگے بڑھنا آسان نہیں تھا۔ دھان کے کھیتوں میں کچھڑ ہی کچھڑ تھی مگر زندگی کسے عزیز نہیں ہوتی، میں بھی سانپ کی طرح رینگتا سرسراتا ہوا آگے بڑھ رہا تھا مگر دھان کے پودوں کا کیا کرتا جو یقیناً بل رہے ہوں گے جس کی وجہ سے مجھ پر گولیاں مسلسل برس سکتی تھیں۔

میں خدا کو یاد کرتا ہوا آگے بڑھتا جا رہا تھا مگر میں سیدھے آگے نہیں بڑھ رہا تھا، دشمن کو مغالطے میں ڈالنے کے لیے الٹے ہاتھ پر بڑھ رہا تھا تاکہ وہ یہی سمجھیں کہ میں ہندوستانی علاقے میں ہی رہنا چاہتا ہوں۔

کچھ دیر بعد میں ایک جگہ دبک گیا۔ اب میں اندازہ لگانے کی کوشش کر رہا تھا کہ دشمن ہے کس طرف؟ اس فائر کے بعد گولی نہیں چلی تھی، شاید دشمن زیادہ فائر کرنے سے گریز کر رہا تھا کیوں کہ ہمارے شیرجواں بھی تو قریب تھے وہ بھی جوابی فائرنگ شروع کر دیتے پھر انہیں بھاگتے راستہ نہ ملتا مگر میں خطرے میں اور زیادہ گھر جاتا کیوں کہ اپنی گولیوں کا بھی ڈر رہتا۔ گولیاں پہچان کر نہیں چلتیں، بس لگتی ہیں دوست اور دشمن کسی کو بھی لگ سکتی ہیں۔

جب کافی دیر گزر گئی تو میں نے دھیرے دھیرے سر اٹھایا۔ دو، بہت دور دو تین سائے حرکت کرتے نظر آئے، گویا میں نے دشمن سے پیچھا چھڑا لیا تھا، بس میں نے موقع دیکھ کر بھاگنا شروع کر دیا۔ جھک جھک کر بھاگنا آسان نہیں تھا پھر بھی میں بھاگ رہا تھا مگر کچھ ہی دیر میں احساس ہو گیا کہ

میں راستہ بھٹک چکا ہوں۔ یہ اور خطرناک بات تھی۔ راستہ بھٹکنے کا مطلب تھا، دشمن کے سامنے واپس پہنچ جانا۔ میں نے آسمان کی طرف نظر کی، سات ستاروں کے جھرمٹ پر نظر ڈالی اور سمت کا اندازہ لگانے کی کوشش کی پھر اندازے سے بڑھنا چاہا لیکن فوراً ہی دبک گیا کیوں کہ ستاروں کی مٹمیلی روشنی میں کچھ دوری پر رائل تھا مے دو آدمی نظر آئے تھے۔ میں نے سوچا، کہیں یہی دونوں تو میرا تعاقب نہیں کر رہے تھے؟ جیسے ہی وہ دونوں مڑے، میں نے پھر سے دوڑ لگا دی۔ کافی دور جانے کے بعد مجھے مکانون کے ہیولے نظر آئے۔ شاید کوئی چھوٹا موٹا گاؤں تھا۔

کسی گاؤں میں یوں بے دھڑک جانا بھی خطرناک تھا کیوں کہ مکتی باہنی کے ایجنٹ بھی ہمارے دشمن تھے۔ میں کیا کروں، ابھی کھڑا یہی سوچ رہا تھا کہ ”داڑاؤ“ کی آواز آئی۔ میں نے مڑ کر دیکھا کہ کس نے مجھے رکنے کے لیے کہا ہے۔ میں نے دیکھ لیا تھا کہ وہی دونوں ہیں۔ میں نے پھر دوڑ لگا دی۔ وہ بھی رائل اٹھائے پیچھا کرنے لگے، ساتھ ہی ساتھ کہتے بھی جا رہے تھے۔ ”داڑاؤ... گولی میرے دیو۔“ (رک جاؤ، گولی مار دیں گے)

میرے پاس کوئی ہتھیار بھی نہیں تھا کہ انہیں روکتا اس لیے سیدھا دوڑتے ہوئے سامنے جو گھر نظر آیا، اس کی دیوار پھلانگ گیا۔ چار فٹ اونچی دیوار میرے سامنے کیا حقیقت رکھتی تھی۔ ایک ہی جھپ میں پار کر لی اور عقبی کھڑکی کے نزدیک پہنچ گیا۔ اندر سے آتی آواز نے مجھے خوش کر دیا۔ باتیں کرنے والے اردو بول رہے تھے۔ اردو بولنے والے ہمارے بازو تھے۔ شورش پھیلانے والوں کے سامنے وہی لوگ ڈٹے ہوئے تھے۔ میں ان کے درمیان محفوظ تھا اس لیے جلدی سے بولا۔ ”بھائی، دروازہ کھولو۔“

”کون ہو؟“ اندر سے بھی اردو میں سوال کیا گیا۔

”میرے پیچھے مکتی باہنی کے غنڈے لگے ہوئے ہیں۔“ میں نے جواب دیا۔

”آں..... یہاں مکتی باہنی.....“ حیرت بھری آواز سنائی دی۔ ”دروازے کی طرف آؤ۔“

کھڑکی کی الٹی طرف دروازہ تھا۔ دروازہ کھلا اور کسی نے آواز دے کر کہا۔ ”ادھر آ جاؤ۔“

میں دوڑتا ہوا ادھر پہنچا اور دروازے سے اندر داخل ہو گیا۔

میرے ہاتھ منہ پر کیچڑ سنا ہوا تھا۔ انہوں نے تہمد دے کر کہا۔ ”آنگن میں تالاب ہے، جا کر نہا لیں۔“

جب میں نہا کر لوٹا تو وہاں مزید دو نو جوانوں کا اضافہ ہو گیا تھا۔ نئے آنے والوں کے ہاتھوں میں رائفلیں تھیں۔ انہیں میں نے پہچان لیا تھا۔ یہ وہی دونوں تھے جنہیں دیکھ کر میں دوڑا تھا۔ بڑے میاں جنہوں نے تہمد دیا تھا، انہوں نے مجھے غور سے دیکھتے ہوئے کہا۔ ”او میرے بھائی، تم نے یہ بات کیوں کہی تھی کہ مکتی باہنی میرے پیچھے لگی ہے؟ اس علاقے کو ہم نے پوری طرح پاک کر رکھا ہے۔ یہاں سے سات کھیرا تک پوری پٹی میں بھارتی دراندازوں کو بھی روک دیا ہے۔“

”کیا آپ رضا کار ہیں؟“ میں نے پوچھا تھا۔

”ہم کون ہیں اس کا فیصلہ کرنل اشرف کریں گے۔ انہیں اطلاع دے دی ہے وہ آتے ہی ہوں گے، تب تک تم چائے پیو۔“

کرنل اشرف کا بلا واسطہ تعلق ہم سے تھا مگر ایک قباح تھی۔ صرف ایک بار لمبے بھر کو میں ان سے ملا تھا۔ اگر انہوں نے مجھے پہچاننے سے انکار کر دیا تو خونخواہ مجھے ذہنی کوفت ہوگی اور کمپ تک قیدی کی حیثیت سے جانا ہوگا کیونکہ وہاں پہنچ کر ہی میں ڈھاکا سے رابطہ کر سکتا تھا۔ میں اسی سوچ میں گم تھا کہ اندر سے ایک بچی پیالوں میں چائے لے آئی۔ ہم چائے پینے لگے تبھی باہر گاڑی کی آواز سنائی دی اور پھر بوٹوں کی دھمک..... اندر آنے والوں میں کرنل اشرف بھی شامل تھے۔ میں اٹھن شن ہوتے ہوتے رک گیا مگر انہوں نے آگے بڑھ کر مجھے سینے سے لگا لیا پھر بولے۔ ”مجھے اندازہ تھا“

تہی ہو گے۔“

”بس آپ کی دعا ہے۔“ میں نے مسکرا کر کہا۔

”آپ لوگ مطمئن رہیں۔ یہ ہمارے آدمی ہیں۔“ انہوں نے بڑے میاں سے کہا پھر میری طرف مڑ کر بولے۔

”چلو! میں تمہیں سڑک تک چھوڑ دوں تاکہ آسانی سے اپنے ”ڈیرے“ پر جاسکو۔“

انہوں نے مجھے ساتھ لیا اور مڑ گئے۔ سامنے کھڑے دونو جوانوں میں سے ایک نے اٹین شن ہو کر کہا۔ ”سر! میں ان کے تعاقب میں تب سے لگا ہوا

تھاجب یہ بھارتی فوجیوں کی فائرنگ سے بچ کر بھاگے تھے۔ بس انہیں گھیرنے کی کوشش تھی اسی لیے گولی نہیں چلائی۔“

”ہاں اقبال! تم سے کچھ کام ہے، جیپ میں آؤ۔“ اس نوجوان کی بات کو نظر انداز کر کے کرنل صاحب باہر نکل گئے۔

اسی ملاقات نے بزبان خاموشی اقبال کو بتا دیا تھا کہ میں بھی فوجی ہوں۔ اس دن کے بعد آج ملاقات ہوئی تھی۔ وہ آگے آگے تھا اور میں پیچھے

پیچھے۔ ہم دونوں آگے پیچھے چلتے ہوئے واپس راجا بازار کی طرف بڑھ رہے تھے کہ وہ بولا۔ ”سر! یہ علاقہ بیٹھک خانہ کہلاتا ہے۔ یہاں ہندوؤں کے زیادہ

مسلمانوں کے گھر کم ہیں مگر کشیدگی ہر دم رہتی ہے اس لیے ذرا تیز چلیں۔“

”پہلے یہ یاد رکھو! مجھے اب سر نہ کہنا۔“

”ٹھیک ہے اب سر نہیں کہوں گا۔“

”میرا نام منتظر ہے، منتظر شاہ! اسی نام سے پکارنا۔“

”شکریہ! کہ آپ نے عزت بخشی! ویسے آگے کہاں جائیں گے؟“

”میں بے منزل راہی ہوں! حادثاتی طور پر یہاں آ گیا۔ اب دیکھوں گا کہ اپنے بارڈر تک کیسے پہنچا جاسکتا ہے؟ مگر تم کیسے آئے؟“

”16 دسمبر کو بھی میں ڈیوٹی پر تھا۔ آپ کو یاد ہوگا کہ میری ڈیوٹی سرحدی پٹی کے قریب تھی۔ جیسے ہی ہمیں ہتھیار ڈال دینے کا حکم ملا، میں نے بارڈر

کراس کر لیا۔ بعد میں پتا چلا کہ بال بچوں کو کرنل اشرف صاحب نے اپنے ساتھ لے لیا ہے۔ اب وہ P.O.W. ہیں۔“

”چلو! وہ محفوظ تو ہیں مگر یہ بتاؤ! وہ ہیں کہاں! کس کیمپ میں ہیں؟“

”خبر ملی ہے! انہیں میرٹھ میں رکھا گیا ہے۔ راجپٹ کی کوئی صورت تلاش کر رہا ہوں۔“

”تمہیں کیسے پتا چلا کہ وہ میرٹھ میں ہیں؟“

”میں پابندی سے آل انڈیا ریڈیو کی اردو سروس سن رہا ہوں۔ اس میں پریزنرز آف وار (prisoners of war) کے میسج آرہے

ہیں۔ ایک دن میری بیوی کا پیغام آیا تھا کہ وہ خیریت سے ہے۔ کرنل اشرف نے اسے جھپٹتی بنا کر ساتھ لے لیا تھا۔“

”آج نہیں تو کل P.O.W. کو رہائی ملے گی ہی اور وہ کسی نہ کسی طرح اپنی سرزمین تک پہنچ جائے گی مگر تم کیسے پہنچو گے! کچھ سوچا ہے؟“

”نہیں! سر! آپ سے ملاقات ہو گئی ہے تو دونوں مل کر راستہ تلاش کریں گے۔“

”فی الحال تو میرے ذہن میں ایک ہی بات ہے کہ کسی طرح ان جانباڑوں تک پہنچوں اور ان کو مدد دوں جن کی خبریں اخبار میں تو اتر سے آ

رہی ہیں کہ دوسرا مجاہد کیمپ سے نکلنے میں کامیاب ہو گئے ہیں۔“

”لیکن اتنے بڑے ملک میں آپ انہیں کیسے ڈھونڈیں گے؟“

”یہ میرا خیال! میری تمنا ہے اور متناسب پوری تو نہیں ہوتی، بس کوشش کر سکتا ہوں! کروں گا۔“

ہم باتیں کرتے ہوئے بڑھتے چلے جا رہے تھے۔ چلتے چلتے اس نے کہا۔ ”شاہ جی! آپ کا رینک کیا تھا؟“

”جو سرحد کے پار رہ گیا، اسے یاد نہ کرو۔ اب ہم یہاں ایک معمولی فارن ایکٹ کے مجرم ہیں یعنی یہاں کی پولیس کسی بھی وقت شبہ ہوتے ہی ہمیں گرفتار کر سکتی ہے اور اگر گرفتاری کے وقت یہ راز کھل گیا کہ تم رضا کار کے کمانڈر تھے یا میں آرمی میں تھا تو سزا اتنی لمبی ہو جائے گی جس کا حساب نہیں۔ پہلے تو یہاں کی انٹیلی جنس کی ہر شاخ باری باری سے اپنے اپنے عقوبت خانے کی سیر کرائے گی جس میں کئی سال گزر جائیں گے پھر عدالت میں پیش کرے گی اور عدالت بغیر ہماری سنہ میں دس بارہ سال کے لیے اندر کر دے گی۔ وہ دس بارہ سال پچیس تیس سال پر محیط ہوں گے۔“ میں نے پوری تقریر کر دی۔

”ہاں یہ خطرہ تو ہے۔“ اس نے جواب دیا۔

ہم نیچی آواز میں باتیں کرتے ہوئے آگے بڑھ رہے تھے کہ ایک گلی میں چلتے چلتے ٹھٹک گئے۔ گلی بالکل سنسان تھی۔ رہائشی علاقوں میں یوں بھی ایسے وقت میں سناٹا رہتا ہے۔ مجھے ذرا بھی امید نہ تھی کہ ہمارے دو بارہ ملاقات ہو جائے گی مگر اس وقت وہ میرے سامنے تھا مگر میرے ٹھٹکنے کی وجہ وہ نہ تھا اس کے ساتھ آ رہا بندہ تھا۔ یہ وہی کن کٹا تھا جس کی میں نے پٹائی کی تھی۔

”میں اپنے دشمنوں کو پاتال سے بھی نکال لیتا ہوں۔ تم جس ٹیکسی پر وہاں سے بھاگے تھے اس نے بتا دیا تھا کہ تم راجا بازار آئے ہو۔ مسلوں سے تمہارا کیا رشتہ ہے؟ یہ تو بعد میں پوچھیں گے پہلے اپنا حساب بے باق کریں گے۔“ کن کٹا بنگالی زبان میں دھاڑا۔

ہمارے علاوہ اس کے ساتھ دو آدمی اور تھے جو صورت سے ہی صورت حرام لگ رہے تھے۔ دیکھنے سے ہی اندازہ ہو رہا تھا کہ وہ دونوں موالی ہیں، گو کہ ان دونوں کو تینوں کی حیثیت میرے لیے معمولی تھی۔ ایسے سڑک چھاپ غنڈے میرا کیا بگاڑ سکتے تھے پھر بھی میں نے ڈر جانے کی اداکاری کی۔ ”بھائی، کیوں میرے دشمن بنے ہو؟ میں تمہیں پہچانتا نہیں تھا اس لیے بھڑ گیا تھا۔ اب معاف کر دو۔“

”معافی تو تجھے مانگنا ہی ہے مگر ایسے نہیں۔ میں تجھے شیم بازار لے جا کر ننگا کروں گا پھر منہ پر کالک چونا لگا کر بھرے بازار میں گھماؤں گا تاکہ میری ساکھ پھر سے بحال ہو سکے۔ جو لوگ میری ہنسی اڑا رہے ہیں انہیں سبق ملے۔“

”نہیں بھائی، ایسا نہ کرو میں پردیسی ہوں۔ آج ہی چلپائی گوڑی چلا جاؤں گا۔ مجھے جانے دو۔“ کہتے ہوئے میں غیر محسوس انداز میں اس کی طرف ہلک رہا تھا۔

مجھے خطرے میں دیکھ کر اقبال نے کن کٹے سے بنگلے میں پوچھا۔ ”کیا ہوا بھائی، مجھے کیوں روکا ہے؟“ دراصل میں نے اسے رضا کاروں کو سکھائی گئی اشاراتی زبان میں اشارہ کر دیا تھا کہ وہ اجنبی بن کر یہاں سے چلا جائے۔ یہ اشارہ اس وقت دیا جاتا تھا جب دشمن میں گھرا سنا تھی مدد لانے کو کہے۔ اس نے بھی میری منشا سمجھ لی تھی۔

”تم اس کے ساتھ ہو، اسی لیے تمہیں بھی ہمارے ساتھ چلنا ہوگا۔“ کن کٹے نے کہا۔

”مگر میں تو اس آدمی کو پہچانتا بھی نہیں۔ یہ راجا بازار جانے کا راستہ پوچھ رہا تھا میں نے رک کر بتا دیا۔“ اقبال روہانسی آواز میں بولا۔

”ٹھیک ہے، تم جاؤ۔“ کن کٹے نے کہا۔

اقبال کے جاتے ہی میں پوری طرح مستعد ہو گیا۔ اب مجھے کچھ کر دکھانا تھا مگر میں سوچتا رہ گیا اور اس کے ساتھی نے پہل کر دی۔ اس نے پیچھے سے میری گدی پر کسی بھاری چیز سے ضرب لگائی تھی۔ میری جگہ کوئی اور ہوتا تو بے ہوش ہو کر گر چکا ہوتا کیونکہ اس ضرب سے میری آنکھوں میں کالے پیلے ستارے رقص کرنے لگے تھے۔ ضرب پڑتے ہی میں لڑکھڑا گیا تھا اور مجھے اس دم ٹریننگ کا زمانہ یاد آ گیا۔ انسٹرکٹر ہر ایک دودن کے بعد گدی سے پوری قوت سے گھونسا مار کر ہنستا تھا اور پھر کہتا تھا کہ یہ گھونسا مستقبل میں کام آئے گا تب ہم دل ہی دل میں اسے ”تاتاری ظالم“ کا خطاب دے کر اس کا رشتہ چنگیز خان کی نسل سے جوڑتے، اس طرح غصہ نکالتے تھے مگر آج عملی زندگی میں آ کر پتا چلا کہ وہ کتنے عظیم لوگ ہیں۔ ہمیں ہر خطرے سے بچانے کا مکمل انتظام پہلے ہی کر چکے تھے

تبھی تو گدی پر پڑنے والی ضرب ناکام رہی۔ اتنی شدت سے محسوس نہ ہوئی جتنی شدت سے وار ہوا تھا۔

اس ضرب کا جواب دینا ضروری تھا سو میں ایک ٹانگ پر زور دے کر دوسری ٹانگ سیدھی کرتے ہوئے گول دائرے میں گھوم گیا۔ یہ داؤ بھی انسٹرکٹر کا سکھایا ہوا تھا کہ جب کئی دشمن بہت نزدیک ہوں تو ان سے اس طرح نمٹنا۔ کھڑی لات کن کٹے سے ٹکرائی اور وہ اچھل کر اپنے برابر والے پر گرا۔ خود میں بھی ڈگمگا گیا تھا اور اس کا فائدہ پیچھے والے نے اٹھایا۔ گدی پر ضرب لگانے والے نے پھرتی دکھادی تھی۔ اس نے میرے کالر کو پیچھے سے پکڑ کر کھینچ لیا تھا۔

میں ایکشن میں تھا اس لیے کالر کھینچتے ہی پیٹھ کے بل گرا۔ اس نے مجھے گھسیٹتے ہوئے دوڑ لگا دی تھی۔ پختہ سڑک پر گھسٹنا ایک بڑا عذاب ہے۔ جسم پر جابجا خراشیں آگئیں جو سوئی کی طرح چبھنے لگیں۔ میرے لیے یہ عذاب نیا نہیں تھا ٹریننگ کے دوران ہمیں جب کے پیچھے رسی سے باندھ کر کئی بار گھسٹنا گیا تھا تب کی وہ ظالمانہ ٹریننگ آج کام آئی اور میں نے خراشوں کی جھین کو محسوس کیے بنا پیروں کو موڑ کر الٹی اچھال بھری اور اس کے سر پر پہنچ گیا۔ اس جھٹکے سے میرے کالر کا پچھلا حصہ اس کے ہاتھ سے چھوٹ گیا اور میں اس کے سر پر سے گزرتا ہوا اس کے پیچھے پیروں پر کھڑا ہو گیا اور ایک لمحہ بھی توقف کیے بنا پوری قوت سے مٹھی باندھ کر الٹی مٹھی کی ابھار سے اس کی کنپٹی پر وار کیا۔ بس ایک وار کافی ثابت ہوا اور وہ ”ماں گو“ کی آواز نکالتا ہوا ڈھیر ہو گیا۔

اتنی دیر میں کن کٹا بھی سنبھل چکا تھا اس نے چاقو نکال لیا تھا اور اس کے ساتھی نے استرا..... بعد میں معلوم ہوا تھا کہ کلکتہ کے غنڈوں کا پسندیدہ ہتھیار استرا ہے۔ وہ پہلا وار چہرے پر کرتے ہیں تاکہ ہمیشہ کے لیے اس کے چہرے پر مہر لگ جائے۔ یہی کام وہ بلیڈ سے بھی لیتے ہیں۔ بلیڈ کو منہ میں رکھ کر تالو سے چپکا لیتے ہیں اور لڑائی کے دوران نکال کر دو انگلیوں میں پھنسا کر گال پر وار کرتے ہیں۔ خیر اس نے استرا چلایا اور عین اسی وقت کن کٹے نے چاقو سے وار کیا۔ اگر میں ہائی جب لگا کر اس جگہ سے دور نہ چلا جاتا تو یہ کہانی سنانے کا موقع نہیں ملتا۔ میں نے کن کٹے کے پیچھے پہنچتے ہی اس کی کمر پر لات ماری۔ ضرب کھا کر وہ سامنے کی طرف دوڑتا چلا گیا۔ سامنے کھمباتھا۔ وہ بجلی کے اسی کھبے سے ٹکرایا۔ میں استرے والے سے بھی ہوشیار تھا اسی لیے فوراً ہی مڑ گیا تھا اور تیزی سے گھٹنا چلا دیا تھا۔ میں نے تاک کر اس کی دونوں ٹانگوں کے بیچ میں گھٹنا مارا تھا۔ وہ مرتی ہوئی بھینس کی طرح ڈکرایا تھا اور جسم کے اس نازک حصے پر ہاتھ رکھے گرتا چلا گیا تھا۔ مجھے اندازہ تھا اب وہ آدھے گھٹنے تک اٹھ نہیں پائے گا۔ اسی وقفے سے فائدہ اٹھانے کے لیے میں نے پوری توجہ کن کٹے پر مرکوز کر دی تھی۔ ہمانشود یوار سے لگا کھڑا تھا۔ ایک تو وہ پہلے ہی خوف زدہ تھا شاید اسے کن کٹا زبردستی لے کر آیا تھا اسی لیے اس کا چہرہ فق تھا۔ اس پر یہ کہ اب کن کٹا پھر سے پٹ رہا تھا۔ ایک بار بیٹنے کی وجہ سے کن کٹے نے مجھ سے بدلہ لینے کے لیے اسے ڈھونڈا شاید تشدد بھی کر چکا ہو اسی خوف سے اس کا چہرہ اب اور زیادہ زرد ہو گیا تھا کہ اب کی بار تو کن کٹا اسے زندہ نہیں چھوڑے گا۔ شاید اسی لیے وہ ٹھنڈ سے سکرے کتے کی طرح کانپ رہا تھا۔

میں نے ایک اچھلتی سی نظر اس پر ڈالی تھی اور پھر کن کٹے کی طرف متوجہ ہو گیا تھا۔ کن کٹا دوبارہ حملہ کرنے کے لیے پرتول رہا تھا کہ میں پھر ایک بار اس پر جا پڑا تھا۔ اس بار میں نے ایک ساتھ دونوں ہتھیلیوں کو کھڑی کر کے اس کی گردن پر دونوں طرف مارا تھا۔ کراٹے کا یہ داؤ خاصا اثر ڈالتا ہے۔ اس کی بھی چیخ نکل گئی تھی اور وہ جھٹکے سے بیٹھ گیا تھا۔ میں نے اسی پر بس نہ کیا اسی طرح کا ایک وار اور کر دیا۔ وہ خاصا جان والا تھا پے درپے دو ہاتھ پڑے مگر وہ بے ہوش نہیں ہوا۔ نہ صرف ہوش میں رہا بلکہ اٹھ کر کھڑا بھی ہو گیا۔ اس کے ہاتھ میں اب تک کھلا ہوا چاقو تھا۔ اس نے اسے دوبارہ آزمایا اور سیدھا میرے پیٹ پر وار کیا۔ میں جھٹکے سے پیچھے ہٹ گیا۔ اس کا یہ وار بھی خالی گیا۔ گلی کے دونوں سرے پر لوگ جمع ہو رہے تھے۔ کوئی بھی پولیس کو خبر کر سکتا تھا۔ پولیس آ جاتی تو نئی پریشانی کھڑی ہو جاتی اس لیے میں نے اختتامی ہاتھ رسید کرنے کا سوچا اور وہیں سے ہوا میں جمپ لگا کر اس کے برابر سے گزرتا ہوا اس کے پیچھے پہنچ

گیا۔ پیچھے پہنچتے ہی میں نے اس کی گدی کے ذرا نیچے مخصوص مقام پر گھونسا مارا۔ اس بار جسم کی پوری قوت لگا دی تھی۔ نتیجہ حوصلہ افزا نکلا۔ وہ ”ک“ کی آواز نکالتا ہوا ڈھیر ہو گیا تھا، گویا پورا تماشا اختتام کو پہنچ گیا۔

اب یہاں ٹھہرنا فضول تھا۔ کوئی اور خطرہ آسکتا تھا اس لیے گلی کی دوسری سمت میں دوڑتا چلا گیا۔ ادھر جمع لوگوں نے مجھے اپنی طرف آتے دیکھا تو کائی کی طرح بھیڑ چھٹ گئی اور میں ان کے درمیان سے دوڑتا ہوا آگے نکلتا چلا گیا۔

ابھی کچھ ہی دور پہنچا تھا کہ مجھے احساس ہوا جیسے کوئی میرے پیچھے آ رہا ہے۔ میں نے مڑ کر دیکھا، وہ اقبال تھا جو دوڑتا ہوا چلا آ رہا تھا۔ میں برابر کی گلی میں داخل ہو کر رک گیا۔ اس نے قریب آ کر کہا۔ ”سیدھے سیدھے نکلتے چلیں۔“

میں نے پھر رفتار تیز کر دی مگر دوڑنا موقوف کر دیا تھا۔ ہم تھوڑی ہی دیر میں سڑک پر پہنچ گئے۔ سڑک پر پہنچ کر ہم نے رفتار کم کر لی اور مڑ کر دیکھا۔ پیچھے دور دور تک کوئی نہ تھا۔ اقبال نے چلتے چلتے کہا۔ ”آپ نے مدد لانے کا اشارہ دیا اور میں وہاں سے ہٹ بھی گیا مگر فوراً یاد آ گیا کہ یہاں تو کوئی ایسا بندہ ہے، ہی نہیں جو مدد کے لیے آتا؟“

”دراصل میں تمہیں ہٹانا چاہتا تھا، اکیلے میں زیادہ بہتر طریقے سے لڑ سکتا ہوں نا.....“ میں نے ہنس کر کہا۔

”مگر یہ لوگ کون تھے؟“

”مجھے خود پتا نہیں، بس اتنا جانتا ہوں کہ یہ لوگ شیاں بازار کے غنڈے ہیں اور میں نے اڑتا تیر پکڑا ہے۔“

”میرے خیال سے خواخواہ کی دشمنی مول لینا بہتر نہیں ہے۔“

”میں خود بھی یہی سوچتا ہوں مگر عادت سے مجبور ہوں اس لیے۔“

”میں نے یہ بات اس لیے کہی کہ یہاں کی پولیس پور بپاکستان سے آنے والوں کی بوسنگھتی پھر رہی ہے۔ اس راجا بازار سے کتنے ہی لوگوں کو پکڑ کر لے جا چکی ہے۔“

”قسمت کا لکھا ہم کب مٹا سکتے ہیں؟ جو لکھ گیا، وہ تو پورا ہو کر رہے گا۔“ میں نے آگے بڑھتے ہوئے کہا۔

ہم آگے بڑھتے بڑھتے سڑک پر پہنچے۔ وہاں سے راجا بازار دور نہیں تھا، پھر بھی میں نے ایک رکشا والے کو روک لیا اور اس پر سوار ہو کر سیالہ چلنے کو کہا۔

”یہ آپ سیالہ کیوں جا رہے ہیں؟“ اقبال نے پوچھا۔

”بہت سی باتیں پوچھنے کی بجائے سمجھنا چاہیے۔ خاموش رہ کر دیکھتے جاؤ۔“ میں نے جواب دیا۔

سیالہ پہنچ کر میں نے کرایہ دیا پھر پلیٹ فارم کی طرف بڑھ گیا۔ کچھ دیر ایچ و ہیلر کے بک اسٹال پر کھڑا رہا پھر پلیٹ فارم ٹکٹ لے کر اندر چلا گیا۔ لوکل ٹرین کھڑی تھی۔ میں ٹہلنے کے انداز میں ٹرین تک گیا پھر واپس دوسرے دروازے سے باہر نکل آیا اور دوبارہ رکشا لے کر راجا بازار کی جانب چل پڑا۔ اقبال کے چہرے پر حیرت چھائی ہوئی تھی۔ رکشا سے اترنے کے بعد میں نے کہا۔ ”اس غنڈے نے میری تلاش میں ٹیکسی والے سے پوچھتا چھ کی تھی۔ اس نے یہ تک پتا لگ لیا تھا کہ میں ہمانشو کے ہاں ٹھہرا ہوا ہوں، ہو سکتا ہے اس کا کوئی آدمی جو تماش بینوں میں کھڑا ہو، میرے تعاقب میں آ سکتا ہے۔ یہی سوچ کر میں سیدھے نہیں آیا۔“

سیالہ جا کر وقت گزاری کی پھر دوسرے رکشے سے راجا بازار کے لیے چل پڑا۔

”واقعی آپ نے اچھی راہ ڈھونڈی۔“ کہہ کر اس نے توصیفی نگاہوں سے مجھے دیکھا۔ ہم باتیں کرتے ہوئے راجا بازار کی گلیوں میں

داخل ہو گئے۔

اقبال جس کمرے میں ٹھہرا ہوا تھا، وہ آٹھ بائی آٹھ کے دو کمروں پر مشتمل تھا۔ ایک کمرے میں عادل اپنی بیوی بچوں کے ساتھ رہتا تھا اور دوسرے میں اقبال اور نقیب۔ اقبال نے بتایا کہ یہ کمرہ عادل نے لے رکھا تھا۔ کمرے کا کرایہ ساٹھ روپے تھا، تمیں عادل دیتا تھا اور تمیں نقیب مگر جب اقبال آ گیا تو فی کس 20 روپے ہو گئے۔ اقبال نے یہ بھی بتایا کہ عادل اور نقیب چھابڑی لگاتے ہیں اور اب وہ بھی سوچ رہا ہے کہ چھابڑی لگالے کیونکہ اس کے پیسے ختم ہو رہے ہیں۔

عادل وغیرہ کو اس نے بتایا تھا کہ وہ کام کی تلاش میں مظفر پور سے آیا ہے۔ اتفاق سے وہ دونوں بھی مظفر پور کے تھے اس لیے دوستی ہو گئی تھی اور انہوں نے اسے بھی اپنے ساتھ رکھ لیا تھا۔ جس وقت ہم پہنچے تو کمرہ خالی تھا۔ اقبال نے ہی تالا کھولا تھا۔ میں نے اس سے پوچھا۔ ”جب تمہارے پاس پیسے نہیں ہیں تو تم کیسے آگے جاؤ گے؟“

”چھابڑی لگا کر کچھ نہ کچھ جمع کر لوں گا۔“

”ویسے اب فکر کی بات نہیں ہے، جب میں نے خود کو اس ملک کی سرزمین پر پایا تو تہی دست تھا، ایک روپیہ بھی نہیں تھا پھر کچھ روپے میری منہ بولی سالی نے دیئے۔“

”آں..... یہ منہ بولی سالی کون سا رشتہ ہے؟“ اقبال نے حیرانی سے پوچھا۔

”سیدھی سی بات ہے، جو خود ہی بغیر کسی رشتے کے مجھے بہنوئی مان لے، اسے کیا کہوں؟ اسی لیے منہ بولی کہا۔ اس نے دو سو روپے دیئے تھے پھر قسمت نے یادری کی اور ایک ساتھ تقریباً دس ہزار روپے مل گئے۔“

”دس ہزار..... یہ تو بہت بڑی رقم ہے، کہاں سے ملی؟“

”ہوایوں کہ ایک چائے کا بزنس کرنے والے سے غنڈوں نے روپوں سے بھرالفافہ چھیننا چاہا کہ میں نے ان غنڈوں کی پٹائی کر دی۔ اس افراتفری میں رقم کا لفافہ میرے ہاتھ آ گیا اور میں نے جیب میں رکھ لیا۔ ہمانشونامی اس شخص نے سوچا کہ وہ لفافہ غنڈوں کے پاس رہ گیا اور میں نے اسے مال غنیمت سمجھ کر ہضم کر لیا۔“

”اتنی بڑی رقم سے تو بہت کچھ ہو سکتا ہے۔ ایسا کریں کہ ہم کل ہی یہاں سے چل دیں۔ دہلی میں ایسے کچھ لوگ ضرور ہوں گے جو انسانی اسمگلنگ کرتے ہوں گے، انہی کے توسط سے ہم بارڈر پار کر لیں گے۔“

”خیال برا نہیں ہے، میں بھی گویا تیار بیٹھا ہوں۔ جب کہو چل دوں۔“

ابھی ہم باتیں کر رہے تھے کہ عادل کمرے میں داخل ہوا۔ اس کے چہرے پر ہوائیاں اڑ رہی تھیں۔ ایسا لگ رہا تھا جیسے وہ بہت زیادہ خوف زدہ ہو۔

میں نے پوچھا۔ ”کیا بات ہے، کچھ پریشان لگ رہے ہو؟“

میرا پوچھنا تھا کہ وہ پچک پچک کر رواٹھا۔ اسے اس طرح روتے دیکھ کر اقبال بھی پریشان ہواٹھا۔ اس نے پوچھا۔ ”عادل بھائی، کیا ہوا، کیوں رورہے ہو؟“

”میں..... میں لٹ گیا، برباد ہو گیا.....“ وہ روتے ہوئے بولا۔

”کیوں، کیا ہوا؟ مجھے بتاؤ۔“ میں نے کہا۔

”ایک ماہ پہلے ابومیاں نے یہ دونوں کمرے خالی کرنے کہا تھا۔ میں نے انکار کیا تو دھمکی دے کر چلا گیا۔ ایک ہفتے پہلے، اور کل بھی اس کے آدمی نے آ کر کہا کہ تم یہ گھر خالی کر دو ورنہ بہت برا انجام ہوگا۔“

”یہ ابومیاں کون ہے؟“

”اسی علاقے کا دادا ہے۔ راجا بازار میں سٹے کے تمام اڈے اس کے ہیں۔ شراب کی بھٹی بھی اسی کی ہے۔ یہاں مکانوں کی قلت ہے اس کے آدمی کو مکان چاہیے اسی لیے وہ کمرے خالی کرانا چاہتا ہے۔“

”کیا آج پھر دھمکی دے کر گیا ہے؟“ میں نے سوال کیا۔

”دھمکی دے کر نہیں، عمل کر کے گیا ہے۔ وہ میری بیوی کو اٹھا لے گیا ہے۔“ اس نے بین کرنے کے انداز میں کہا۔

”کیا.....؟“ میں حیرت سے کھڑا ہو گیا۔

”اتنے لوگوں کی موجودگی میں وہ چاقو کے زور پر لے گیا؟ ہائے..... میرے بچے کیسے رو رہے ہیں؟ میں خوانچہ بھی اسٹیشن پر چھوڑ کر آ گیا۔ اب میں کیا کروں؟“ وہ بین کیے جا رہا تھا۔

”ابومیاں کا اڈا کہاں ہے؟“ میں نے پوچھا۔

”پیچھے جو ریلوے لائن ہے اس سے چلتے چلے جائیں، آگے قبرستان ہے اسی کے اندر اس کا اڈا ہے۔“

”اقبال، تم نے قبرستان دیکھا ہے؟“

”جی ہاں.....!“

”تو آؤ، جلدی چلو عورت کی عزت کا بچ کی طرح ہوتی ہے، ذرا سی درک گئی تو پھر نہیں جڑتی۔“

کہہ کر میں باہر آ گیا۔

اقبال کو لے کر میں تیز قدموں سے ریلوے لائن کی طرف بڑھتا چلا گیا۔ میں دوڑنے کی حد تک تیز قدم اٹھا رہا تھا۔

بالآخر قبرستان آ گیا۔ قبرستان کا گیٹ دوسری طرف تھا۔ میں نے گیٹ تک جانا وقت کا زیاں سمجھا اور احاطے کی دیوار پھلانگ گیا۔ اندر پہنچتے ہی میں نے مڑ کر دیکھا، اقبال بھی دیوار پھلانگ کر اندر آ چکا تھا۔ اس نے نزدیک آ کر کہا۔ ”وہ..... اس طرف شراب کی بھٹی ہے، ادھر ہی سے بدبو آ رہی ہے“

ابومیاں بھی ادھر ہی ہوگا۔“

ہم اسی طرف بڑھتے چلے گئے۔ بھٹی کھلے آسمان تلے تھی۔ بڑا سا چولہا تھا۔ اس چولہے پر ڈرم چڑھا ہوا تھا۔ نیچے آگ جل رہی تھی۔ میں اس جھونپڑی کی طرف بڑھنے لگا جو بھٹی کے ساتھ تھی۔

جھونپڑی کے قریب پہنچ کر میں نے ایک درز سے اندر جھانکا، اندر دو تین آدمی کھڑے تھے اور ایک آدمی چوکی پر نیم دراز تھا۔ اس کی انگلی میں سلگتا ہوا سگریٹ تھا اور سامنے ایک عورت کھڑی تھی۔ وہ گڑگڑا رہی تھی۔ ”خدا کے لیے مجھے جانے دو، میرے بچے رو رہے ہوں گے۔ میاں پریشان ہوگا۔ تمہاری بھی آخر بہن ہوگی۔“

”میری ماں نے بیٹی پیدا کرنے کی غلطی نہیں کی۔ جو ایک دو نے بہن ہونے کا دعویٰ کیا، میں نے پہلے ہی انہیں دھندے سے لگا دیا، اب تو بھی دھندے سے لگے گی اگر تیرے میاں نے کھولی خالی نہیں کی تو.....“

”میں ایک شریف گھرانے کی عورت ہوں۔“ اس نے تڑپ کر کہا۔

”تو اب واپس جا کر کیا کرے گی؟ محلے والے اب تیری شرافت کا یقین نہیں کریں گے۔ ابو میاں کے اڈے سے واپس جانے والی شریف نہیں رہتی۔ رہا تیرا میاں، وہ تو زندہ درگور ہو ہی چکا ہوگا، اب تو جا کر زندہ درگور کیوں ہونا چاہتی؟ شرفو گیا ہوا ہے، دو گھنٹے میں کھولی خالی نہیں ہوئی تو تجھے منوا جیسے سور کے حوالے کر دوں گا، وہ تجھے کسی اندھیرے کو نے میں لے جا کر سونہ بنادے گا.....“ ابھی اس نے اتنا ہی کہا تھا کہ میں اندر داخل ہوا اور بولا۔

”منوا سور ہے یا نہیں، میں نہیں جانتا مگر ابھی تجھے میں سور ضرور بناؤں گا.....“

”تو کون ہے رے.....؟ اندر کیسے آیا.....؟“ اس نے غصے میں جلتی سگریٹ کو ہاتھوں میں مسل دیا، تبھی میرے پیچھے کھڑے شخص نے لاکار۔

”اوائے حرام موت..... تو ابو بھائی سے کس لہجے میں بات کر رہا ہے؟“

میں نے سر موڑ کر اسے دیکھا، اس نے ہاتھ میں کھلا استرا پکڑ رکھا تھا۔ دوسرے نے بھی فٹ سے استرا نکال لیا۔ میں نے بغیر مڑے داہنا پیر موڑ کر پیچھے کی طرف چلایا۔ جوتے کی ٹھوکراں کے گھٹنے پر پڑی اور وہ جھٹکے سے بیٹھ گیا۔ میں نے توقف کیے بنا ابو میاں کی طرف چھلانگ لگائی، تبھی اقبال نے جو دروازے سے لگا کھڑا تھا، اس نے وہیں رکھے اسٹول میں پیر ڈالا اور اسٹول اچھل کر پوری قوت سے دوسرے استرے والے کے چہرے پر پڑی اور اس کا سر پھٹ گیا۔ اتنی دیر میں، میں ابو میاں کے سر پر پہنچ چکا تھا۔ پوری قوت سے اس کے گھٹے ہوئے سر پر گھونسا رسید کیا، وہ بلبلاتا اٹھا۔

”کمینے..... کتے..... مسلمان ہو کر مسلمان کی عزت پر ہاتھ ڈالتا ہے..... تیری تو.....“ میں سانپ کی طرح پھنکارا پھر تیر کی طرح اس کے قریب آیا اور اس کی ناک پر اپنا سر دے مارا۔ ناک کی ہڈی چٹختے کی آواز ابھری۔ وہ پیچھے کی طرف گرنے لگا۔

اسی اثناء میں پہلا شخص بھی اٹھ کھڑا ہوا تھا۔ اس نے یکا یک استرا لہراتے ہوئے کہا۔ ”تمہاری بہادری ابھی یہیں دھری کی دھری رہ جائے گی.....“

یہ صورت حال بہت نازک تھی۔ آگے ابو میاں، پیچھے استرے والا۔ میں نے اس کی طرف رخ کیا پھر اس کے استرے والے ہاتھ پر زور سے اپنی کلائی دے ماری کیونکہ اس شخص نے تھوڑی سی دیر کر دی تھی۔ استرا تو گر گیا لیکن ضرب اتنی شدید تھی کہ اس کے منہ سے ہلکی سی چیخ نکل گئی۔ رہی سہی کسر اقبال نے نکال دی۔ وہی اسٹول جس سے ایک کونشانہ بنا چکا تھا، اسے اٹھا کر اس کے سر پر دے مارا۔ وہ تو فوراً لمبا لیٹ ہو گیا۔ اب میں ابو میاں کی طرف مڑا تو وہ اپنی جگہ سے غائب تھا۔ میں نے اقبال سے کہا۔ ”وقت برباد مت کرو، میں ابو میاں کو تلاش کرتا ہوں، تم اسے لے کر اس کے گھر چلے جاؤ۔“ میرا اشارہ عادل کی بیوی کی طرف تھا۔

اقبال اسے لے کر چلا گیا۔ میں نے وہیں رکھے پانی کے مٹکے سے پانی نکالا اور بے ہوش پڑے شخص کی طرف بڑھا۔ اس کے چہرے پر چھینٹے مار کر اسے ہوش میں لانے کی کوشش کرنے لگا۔ کچھ ہی دیر میں اس نے آنکھیں پٹپٹائیں اور پھر اٹھ بیٹھا۔ سر سے بہنے والا خون اس کے چہرے پر لکیریں بنا گیا تھا۔ میں نے اس کے بالوں کو مضبوطی سے پکڑ کر جھٹکا دیتے ہوئے کہا۔ ”اوائے..... تیرا بابا ابو میاں کہاں گیا ہوگا.....؟ جلدی بول.....“

اس نے خالی خالی نظروں سے ادھر ادھر دیکھا پھر مری مری آواز میں بولا۔ ”یہ علاقہ گلفام کا ہے، وہ اس سے مدد لینے گیا ہوگا۔ اب تم بچو گے اور نہ عادل۔ سب کی موت آئی کہ آئی.....“

”موت کس کی آئی ہے، یہ بھی تمہیں جلد پتا چل جائے گا۔ مجھے اس کے اڈے کا پتا بتاؤ۔“ ابھی میں نے اتنا ہی کہا تھا کہ مجھ پر جال آ کر گر۔ یہ مچھلی پکڑنے والا موٹا سا جال تھا جسے پھینکنے والے نے نہایت پھرتی سے کھینچا تھا اور میں لمحے بھر میں بے دست و پا ہو گیا تھا۔ جال نے مجھے گٹھڑی بنا دیا تھا۔ جال پھینکنے والا بھی آگے آ گیا تھا۔ اس نے کہا۔ ”تمہیں استاد کا اڈا دیکھنا ہے، نا، خواجہ ٹیکسی کا پیسا خرچ کرو گے، ہم تمہیں خود اس کے اڈے پر پہنچا آتے ہیں۔“ یہ کہہ کر اس نے لات ماری۔ نوکیلے جوتے کی ٹو میری پسلی سے ذرا نیچے لگی۔ میرا جسم ٹریننگ کا مزہ اٹھا چکا تھا اور سخت ہو چکا تھا اس لیے

زیادہ تکلیف محسوس نہ ہوئی۔

میں نے غراتے ہوئے کہا۔ ”کمیٹے..... اگر ہمت ہے تو مجھے آزاد کر کے دیکھ، پھر پتا چلے گا کہ تو کتنا بہادر ہے.....“
 ”یہ کلکتہ بہت بڑا شہر ہے، ہر گلی محلے میں ایک دادا ہے۔ سب بکھرے ہوئے ہیں پھر بھی ایک ہیں، ہر چھوٹے دادا پر ایک بڑا بھی ہے۔ راجا بازار سے بڑا بازار تک گلفام کا علاقہ ہے۔ سب اس کو بھتہ دیتے ہیں اس لیے وہ ان کی خبر رکھتا ہے اور جس کو وہ بھتہ دیتا ہے، وہ اس کو باخبر رکھتا ہے اور بچاتا بھی ہے۔ شام بازار میں تو نے جو کچھ کیا، اس کی بھی ہمیں خبر ہے۔ کچھ دیر پہلے بیٹھک خانہ میں بھی جو کچھ ہوا، وہ بھی ہمارے علم میں ہے۔ یہاں کے تو ہم خود گواہ ہیں۔ تو مار کٹائی کا ماہر ہے اس لیے تیری کٹائی اسی طرح کریں گے جیسے خارش زدہ کتے کو بچے رسی سے باندھ کر کرتے ہیں۔ شاباش اب اپنا منہ بند رکھنا.....“

انہوں نے اسی حالت میں مجھے ڈنڈا ڈولی کر کے اٹھایا اور قبرستان کے باہر کھڑی واکس ویکن میں لا کر ٹھونس دیا۔
 ویکن کس راستے سے گزری، کچھ پتا نہیں۔ تقریباً ایک گھنٹے کی ڈرائیو کے بعد گاڑی رکی اور مجھے اسی طرح ڈنڈا ڈولی کر کے اتارا گیا پھر مکان کے اندر لے جایا گیا۔ اندر ایک چوکی پر انتہائی کالاشخص سفیہ کرتہ پانچا مے میں بیٹھا تھا۔ کپڑے کی سفیدی نے رنگت کو نمایاں کر دیا تھا۔ اس نے میرا جائزہ لے کر کہا۔ ”بڑا جی دار ہے تو، کہاں کا رہنے والا ہے؟“
 ”اس وقت کلکتے میں ہوں تو کلکتے کا ہی کہلاؤں گا۔“ میں نے جواب دیا۔
 ”تیری بڑی تعریف سنی ہے، ذرا میں بھی دیکھوں کہ تو کتنا جی دار ہے.....“
 ”میرے ہاتھ کھول دے، پھر دیکھ، میں کیا جی دار ہوں۔“
 ”تیری اتنی ساری غلطیاں ہیں کہ میں تجھے معاف نہیں کر سکتا۔“
 ”ذرا میں بھی سنوں، مجھ پر کون کون سے الزام لگے ہیں؟“
 ”پہلی غلطی کہ تو نے شام بازار میں گپت کے آدمی کی دھاک ختم کرائی، دوسری غلطی یہ کہ راجا بازار کو خراب کیا، میرے خاص آدمی کے منہ سے نوالہ چھیننے کی کوشش کی، پھر بھی میں تجھے ایک موقع دے رہا ہوں، یل ایریا ہے، دور دور تک ویرانہ ہے، اگر تو اس ویرانے سے نکل کر راجا بازار پہنچ گیا تو میں تجھے ہمیشہ کے لیے معاف کر دوں گا۔“

”میرے ہاتھ پیر کھول دے اس جال سے نکال دے، پھر دیکھ میری بہادری۔“
 ”یہی تو میں دیکھنا چاہتا ہوں، تیرے پیچھے دو آدمی جائیں گے، ان کو تجھے شوٹ کرنے کا آرڈر ہے۔ اگر تو بچ گیا تو بہادر، یہ گلفام میاں کا دربار تیرے لیے وقف اور اگر مر گیا تو تیری قسمت..... چل بھاگ، تیرے جانے کے پورے بیس منٹ بعد یہ دونوں شوٹر نکلیں گے۔ اب دیکھنا ہے، بچ کر کون آتا ہے؟“

میں نے حیرت سے اسے دیکھ کر کہا۔ ”واقعی مجھے رہا کر رہا ہے؟“
 ”بالکل..... میں خود بہادر ہوں، اس لیے بہادر کی قدر کرتا ہوں۔ اگر تو واقعی بہادر ہے تو ثابت کر.....“
 اس نے مجھے جال سے آزاد کرایا پھر کہا۔ ”چل نکل، اس وقت سات بج رہے ہیں، سات بیس پر یہ دونوں نکلیں گے۔“
 اس کی اجازت ملتے ہی میں اس مکان سے نکل آیا۔ واقعی باہر دور دور تک ویرانہ تھا۔ کافی فاصلے پر شہر کی روشنیاں نظر آ رہی تھیں۔ میں شہر کی سمت دوڑنے لگا۔

میں اس طرح سے دوڑ رہا تھا جیسے جہنم کی بلائیں میرا پیچھا کر رہی ہوں۔ ویرانے میں تاریکی کچھ زیادہ ہی نظر آتی ہیں، یہ تاریکی ہی مجھے بچاتیں، اسی لیے میں اس تاریکی کا فائدہ اٹھانے کی خاطر جان توڑ کر دوڑ رہا تھا۔ میں کئی بار کانٹے دار جھاڑیوں سے الجھا جس سے ہاتھوں اور چہرے پر خراشیں آ گئی تھیں پھر بھی تیزی سے دوڑ رہا تھا کیونکہ اُس گھر کے روشن دروازے سے دو آدمیوں کو نکلتے جو دیکھ لیا تھا۔ ان کے اور میرے درمیان کافی فاصلہ تھا مگر بندوق کی گولی کے لیے یہ فاصلہ کچھ بھی نہ تھا اسی لیے اس طرح دوڑ رہا تھا۔

لگاتار دوڑنے کی وجہ سے میری سانس پھولنے لگی تھی۔ پھیپھڑوں میں برداشت کی گنجائش نہیں تھی لیکن میں رک نہیں سکتا تھا کیونکہ مجھے معلوم تھا کہ رکنے کا مطلب موت ہے۔ وہ دو آدمی جو پیچھا کر رہے تھے یقیناً پیشہ ور قاتل ہوں گے۔ میرے دائیں بائیں ویرانہ تھا۔ پیچھے موت تھی۔ سامنے تقریباً ایک میل کے فاصلے پر رہائشی علاقہ تھا۔ اگر میں وہاں تک پہنچ جاتا تو جان بچنے کی امید تھی لیکن یہ ایک میل کا فاصلہ ایک ہزار میل سے زیادہ لگ رہا تھا۔

دفعتاً میرا پیچھاڑیوں میں الجھا، قدم لڑکھڑائے اور میں ایک کھڑکی ڈھلان پر لڑھکتا چلا گیا اور پھر قد آدم جھاڑیوں میں الجھ کر رک گیا۔ پتھروں پر لڑھکنے سے جسم پر چوٹیں آئی تھیں لیکن یہ معمولی سی تکلیف اذیت ناک موت سے بہتر تھی۔ میں نے سنبھلنے کی کوشش کرتے ہوئے ادھر ادھر دیکھا، وہ کھڑ تقریباً دس ہاتھ گہرا تھا۔ ایک طرف بارش کے پانی کی وجہ سے زمین پر کٹاؤ سا آ گیا تھا جو دور تک چلا گیا تھا۔ چاروں طرف اونچی کانٹے دار جھاڑیاں تھیں۔ اوپر آسمان پر بہت دور ستارے چمکتے نظر آ رہے تھے۔

دفعتاً ویرانے میں دوڑتے ہوئے قدموں کی آواز سن کر مجھے سینے میں دل ڈوبتا ہوا محسوس ہوا۔ جن موت کے سوداگروں سے بچ کر بھاگنے کی کوشش کر رہا تھا، وہ میرے سر پر آن پہنچے تھے۔ میں نے بے بسی سے اطراف میں دیکھا۔ اگر میں کھڑے نکل کر کسی بھی طرف بھاگنے کی کوشش کرتا تو چند گز سے زیادہ فاصلہ طے نہیں کر سکتا اور جسم گولیوں سے چھلنی ہو جاتا۔ اس تاریک کھڑ میں میرے لیے امید کی ہلکی سی کرن موجود تھی اسی لیے میں کانٹوں کی پروا کیے بغیر جھاڑیوں کے مزید اندر گھستا چلا گیا۔

دوڑتے قدموں کی آوازیں رک گئی تھیں۔ میں نے جھانک کر اوپر دیکھا، ستاروں کی ہلکی روشنی میں کھڑ کے کنارے کھڑے دو ہیولے نظر آئے۔ ان دونوں کے ہاتھ میں پستول نظر آئے۔ انہوں نے آپس میں سرگوشی بھی کی تھی لیکن واضح نہ ہونے کی وجہ سے میں سن نہیں پایا تھا پھر ایسا لگا جیسے وہ پاگل ہواٹھے ہوں، انہوں نے جھاڑیوں پر گولیاں برسانا شروع کر دی تھیں۔ بے نشانہ گولیاں ہر انچ پر برس رہی تھیں کہ ایک گولی نے مجھے ڈھونڈ لیا۔ مجھے ایسا لگا جیسے آگ کا جلتا ہوا انکارہ میرے داہنے پیر میں اترتا چلا گیا ہے۔

بے نشانہ گولیاں ہر انچ پر برس رہی تھیں کہ ایک گولی نے مجھے ڈھونڈ لیا۔ مجھے ایسا لگا جیسے آگ کا جلتا ہوا انکارہ میرے داہنے پیر کی پنڈلی میں اترتا چلا گیا ہے۔ اگر میں منہ پر ہاتھ رکھ کر چیخ کود بانہ لیتا تو موت کے وہ ہرکارے میری کمین گاہ سے آگاہ ہو جاتے اور میرے جسم میں انگنت گولیوں کے نشان ثبت ہو کر مجھے موت کے منہ میں پہنچا چکے ہوتے۔ چند سیکنڈ بعد ہی گولیوں کی برسات رک گئی اور گڑھے کے اوپر سے آواز سنائی دی۔ لگتا ہے وہ یہاں نہیں کہیں اور چھپا ہے، اگر اس گڈھے میں ہوتا تو ایک نہ ایک گولی اسے ضرور لگتی اور اس کی بے ساختہ چیخ خود بتا دیتی کہ اس کی موت نے اسے ڈھونڈ لیا ہے۔

”ممکن ہے وہ کھڑ کے اندر ہی اندر کہیں دور نکل گیا ہو، جھاڑیاں بھی تو دیکھو کیسی گھنی ہیں۔ ان کی آڑ لے کر پوری پلٹن بھاگ سکتی ہے۔“ شاید وہ بقراط کی نسل سے تھا مسلسل بولے جارہا تھا اور وہاں سے ہٹنے کا نام نہیں لے رہا تھا۔ اس نے پھر کہا۔ ”ہو سکتا ہے وہ چڑا کا خانے کی طرف نکل گیا ہو۔“

میں بالکل دم سادھے پڑا تھا۔ سانس لینے میں بھی احتیاط کر رہا تھا کیونکہ ہلکی سی بھی آواز انھیں متوجہ کر سکتی تھی۔ زخم سے نکلنے والا خون مسلسل نکلے

جارہا تھا۔ میں اسے بند کرنے کی کوئی تعبیر کرنے سے بھی معذور تھا۔ اگر ہاتھ پیر ملتے تو پتے کھڑکتے اور ان کے کان کھڑے ہو جاتے اس لیے اس تکلیف کو موت سے بہتر جان کر برداشت کرتا رہا۔

”میری مانو تو چڑا مل کی طرف چلتے ہیں وہ ادھر ہی گیا ہوگا۔ قسمت کا ساڈ ہے ابھی تک ہم سے بچا ہوا ہے اب تو مجھے ڈر لگنے لگا ہے کہ کہیں وہ واقعی کامیاب نہ ہو جائے۔“ وہی بڑبولا پھر بولا۔ اس بار اس کی آواز میں ہلکی سی مردنی تھی۔

”سالا کب تک بھاگے گا۔ ہم اس شہر کے چپے چپے سے واقف ہیں اور وہ نیا پنچھی ہے۔ شاید بہار کا ہے اس لیے کہ ہندی اچھی بول لیتا ہے۔“

”ابے ہمارے بہار کی یہی تو خوبی ہے کہ وہاں صرف جی دار جنم لیتے ہیں۔“ شاید وہ بھی بہار کا تھا اسی لیے بہار کی تعریف میں رطب اللسان تھا۔

”جتنے چور چوٹے ہیں سب وہیں کے ہوتے ہیں۔ اگر کلکتہ نہ ہوتا تو یہ کہاں جاتے۔“ دوسرے والے نے مزاح کے انداز میں کہا۔

”ابے منہ سنبھال کر بول تیرے یو پی میں چور کم ہیں کیا؟ منور لعل کے رشتے دار یا دکر منور لعل یو پی کا تھا۔“ اس نے چڑک کہا۔

”منور لعل چور نہیں، فنکار تھا۔ وہ معمولی چوری کرتا تھا؟ وہ کھڑے کھڑے بیچ شہر میں کھڑا گھنٹا گھر، قطب مینار بیچ دیتا تھا۔ یاد کر اس نے لعل قلعہ کا سودا کر لیا تھا کہ پٹ میں آگیا۔“ وہ اس بہاری کو تپانے پر آمادہ تھا کہ بہاری نے کہا:

”چل تیری بات مان لیتے ہیں۔ ڈاکٹر راجندر پرشاد پہلے وزیراعظم کو بھی یو پی کا بنا دیتے ہیں۔ گاندھی جی نے ستہ گرہ (عدم تعاون تحریک) کے آغاز کی سرزمین بھی سیتا مڑھی نہیں یو پی کو بنایا یہ بھی تاریخ کی کتابوں میں لکھ دیتے ہیں۔ ابے ہمارے بہار کی برائی کرتا ہے۔ بھارت بھر میں کہیں بھی ایسے عقل مند تجھے نہیں ملیں گے سمجھا۔“

”اچھا بابا، اچھا تیرا بہار مہمان۔ مان لیا، چل اب آگے بڑھ۔“ کہہ کر شاید وہ آگے بڑھ گیا تھا۔ قدموں کی آواز آہستہ آہستہ دور ہوتی جا رہی تھی۔

کچھ دیر کے بعد میں بھی اس کمین گاہ سے نکلا اور کھلی فضا میں آگیا۔ تھوڑی دیر تک میں نے سن گن لی کہ کہیں وہ یہیں کہیں تو چھپے ہوئے نہیں ہیں جب کچھ اطمینان ہو گیا تو پیر کی طرف نظر ڈالی۔ خون مسلسل بہہ رہا تھا۔ میں وہیں ایک پتھر پر بیٹھ گیا اور بے بسی سے چاروں طرف نظر ڈالی کہ شاید کہیں سے مدد مل جائے مگر دور دور تک کوئی نظر نہیں آیا اگر آ بھی جاتا تو میں اس کی طرف جانیں سکتا تھا، صرف انسانی نفسیات تھی جس کی وجہ سے میں نے ادھر ادھر دیکھا تھا پھر پانچپہا اٹھا کر زخم پر نظر ڈالی۔ مزید اطمینان کے لئے ہڈی پر انگلی ٹیڑھی کر کے ماری اور مطمئن ہو گیا۔ ہڈی محفوظ تھی۔ گولی گوشت پھاڑ کر نکل گئی تھی۔ پوری پنڈلی پر چیرا لگ گیا تھا۔ زخم سے خون رس رہا تھا اسے بند کرنے کا طریقہ سوچنے لگا۔ میں جانتا تھا کہ جس تیزی سے خون رس رہا ہے اس کا صرف یہی حل ہے کہ اسے روکا جائے ورنہ جان پر بن آئے گی۔ میں نے قیص کی آستین کو پھاڑا پھر اسے تہ در تہ بنا کر زخم پر کس کر باند دیا۔ اب خون کا بہنا بند ہو چکا تھا مگر درد میں کمی نہیں آئی تھی۔

کچھ دیر سستانے کے بعد میں اٹھ کر کھڑا ہو گیا اس لیے کہ مجھے یاد آ گیا تھا کہ میں ابھی بھی خطرے میں ہوں۔ سامنے کی طرف دیکھا، کوئی نظر نہیں آیا۔ اس کا مطلب یہ نہیں تھا کہ ان دونوں کا خطرہ ٹل گیا۔ وہ ابھی بھی میری تلاش میں ہوں گے۔ کسی بھی وقت میرا نشانہ لے سکتے ہیں۔ میں محتاط انداز میں قدم اٹھاتا ہوا آگے بڑھنے لگا۔ کافی آگے جانے کے بعد مجھے ایک عمارت نظر آئی جو شاید متروک تھی۔ اندھیرے میں ڈوبی ہوئی تھی۔ میں نے ادھر بڑھنا شروع کر دیا۔

تاریک عمارت کا ہیولہ اب واضح طور پر نظر آ رہا تھا۔ کچھ نزدیک پہنچنے کے بعد اس عمارت کا دروازہ نظر آیا۔ دروازے میں پلڑا نہیں تھا۔ شاید کسی نے اکھاڑ لیا ہو۔ میں اس سے اندر داخل ہو گیا۔

اندر گپ اندھیرا تھا۔ میں نے ریڈیم ڈائل کی گھڑی پر نظر ڈالی دس بج کر بیس منٹ ہوئے تھے۔ گویا مجھے اس شوٹر سے موت کے ان دو

فرشتوں سے لکا چوری کھیلتے ہوئے تین گھنٹے بیس منٹ ہو چکے تھے۔

میں اندر کی طرف کچھ اور آگے بڑھا۔ گو کہ مجھے ذرا بھی اندازہ نہیں تھا کہ اس عمارت کا اندر سے لے آؤٹ کیا ہے پھر بھی میں آگے بڑھتا چلا جا رہا تھا۔ کچھ آگے جانے کے بعد مجھے سیڑھیاں سی محسوس ہوئیں اور میں نے سنبھل سنبھل کر پیر رکھنا شروع کر دیا آہستہ آہستہ میں اوپر کی طرف بڑھتا چلا گیا۔ اوپر پہنچ کر میں نے محسوس کیا کہ اب لمبی راہ داری ہے۔ میں اس راہ داری میں بڑھنے لگا۔ میں دیوار کو ٹوٹتا ہوا آگے بڑھ رہا تھا کہ ایک دروازے سے ہاتھ ٹکرایا۔ میں اس میں داخل ہو گیا۔

کمرے میں پہنچ کر میں نے دیوار سے پیٹھ لگائی اور کھڑا ہو گیا، پھر جھک کر زخم پر بندھی پٹی پر ہاتھ پھیرا، پٹی گیلی ہو رہی تھی۔ ہاتھ میں چپچپاہٹ سی آگئی تھی۔ یقیناً یہ خون کی چپچپاہٹ تھی۔ سختی سے پٹی باندھنے کے بعد بھی خون نہیں رکا تھا، صرف بہاؤ میں فرق آ گیا تھا اور اب رس رہا تھا جس سے پٹی تر ہو گئی تھی۔ اس کام کو انجام دے کر میں کھڑکی کی طرف بڑھ گیا۔

وہ کھڑکی بغیر پلڑے کی تھی جسے ضرورت ہوگی، اس نے موقع پا کر اکھاڑ لیا ہو گا یا پھر مالکان خود کھول کر لے گئے ہوں گے۔ میں اسی کھڑکی کے سامنے کھڑا تھا۔ باہر ستاروں کی مٹیلی روشنی پھیلی ہوئی تھی۔ گاؤں دیہات میں ستاروں کی روشنی تیز ہوتی ہے مگر شہروں میں یہ روشنی بھی پرانی ثقافت کی طرح دم توڑ دیتی ہے، بڑی مدہم نظر آتی ہے، میں اسی مدہم روشنی میں دور کافی دور جلتی بجھتی روشنی کو دیکھ رہا تھا جبکہ ذہن میں موت کا خوف تھا، کسی بھی وقت موت کے ہر کارے پہنچ سکتے تھے۔

بالکل ایسی ہی صورت حال کا سامنا ایک بار اور ہوا تھا، تب میں آن ڈیوٹی تھا۔ جیسور کی سڑکوں پر پاگل بنا گھومتا رہتا تھا۔ ایک دن حکم ملا کہ بینیا پوکور کے بارے میں معلومات جمع کروں۔ بینیا پوکور شہر سے باہر ایک چھوٹا سا گاؤں تھا۔ یہ گاؤں جیسور سے سرحد کی طرف جانے والی سڑک کے کنارے بسا ہوا تھا۔ یہ سڑک جیسور سے نکل کر پیٹر اپول تک جاتی تھی۔ پیٹر اپول ہماری سرحدی چوکی تھی۔ یہیں امیگریشن اور کسٹم ہوتا تھا۔ اس کے بعد بھارتی سرحد تھی۔ ان کی سرحدی چوکی بینا پول میں تھی۔ بینا پول سے کچھ آگے بھارتی قبضہ بن گاؤں تھا۔ گویا وہ چھوٹی سی بستی بینیا پوکور کا کافی اہمیت کی حامل تھی۔ رضا کاروں نے اطلاع دی تھی کہ اس گاؤں میں مکتی باہنی کا اجلاس ہونے والا ہے، اس اجلاس میں کس کس نے شرکت کی، کیا لائحہ عمل طے ہوا، اس کا پتہ لگانا تھا۔

میں اسی کا پتہ لگانے کے لیے پیدل پیدل اس گاؤں کی طرف بڑھ رہا تھا۔ سڑک کے دونوں اطراف میں املی کے بڑے بڑے درخت کھڑے جھوم رہے تھے پھر ڈھلان تھی جس کے بعد دھان کے کھیت تھے۔ کھیت میں چاولوں کے خوشے بہار دکھا رہے تھے۔ بڑا خوش نما منظر تھا، ایسا منظر جو ذہن کو اسیر کر لے، آنکھوں پہ سحر طاری کر دے مگر میرے پاس اس منظر سے لطف لینے کا آنکھوں کو تراوٹ بخشنے کا وقت نہیں تھا اس لیے میں ہر جانب سے لعلق بنا آگے ہی آگے بڑھتا جا رہا تھا۔ ابھی اس گاؤں سے دو ڈھائی کلومیٹر دور تھا کہ میں ٹھٹک گیا۔ ٹھٹکنے کی وجہ وہ دونوں آدمی تھے جو پیڑوں کی آڑ سے نکل کر کسی جن کی طرح نمودار ہوئے تھے۔ پتا نہیں وہ دونوں کب سے وہاں کھڑے تھے اور میرے نزدیک آنے کا انتظار کر رہے تھے؟ ان میں سے ایک نے اسٹین گن پکڑ رکھی تھی جبکہ دوسرے کے ہاتھ میں ریوا لور تھا۔ یہ دونوں اسلئے فوجیوں کے استعمال کے تھے۔ ایسے بھاری ریوا لور سو ملین کو نہیں دیئے جاتے، اسی لیے میں نے سمجھ لیا تھا کہ ان کا تعلق مکتی باہنی سے ہے پھر ان کا رویہ بھی اجڈ گنواروں جیسا تھا، گویا اطلاع صحیح تھی کہ یہاں سرحد پار سے آنے والے شریپنڈ شیلٹر لیتے ہیں۔

میں پاگل کے بھیس میں تھا اور اب تک گونگے کی ایکٹنگ کر رہا تھا اس لیے جیسے ہی ایک شخص نے آگے بڑھ کر میری دہنی پسلی پر اسٹین گن کی نال چھائی اور بولا۔ ”توئی کے رے؟ باڑی کو تھائے۔“ (اے تو کون ہے رے؟ اور گھر کہاں ہے؟)

میں نے حلق سے عجیب عجیب آوازیں نکالیں۔ ان میں سے ایک بولا۔ ”ای تو بوبا اچھے۔“ (یہ تو گونگا ہے)۔ یہ وہی تھا جس نے پستول پکڑ رکھا تھا۔

”نہ نہ رے بوبانہ او ہوتے پارے۔“ (نہیں، نہیں، یہ گونگا نہیں بھی ہو سکتا ہے)۔
 ”تاہو لے تو می، انوشندہاں کرو۔“ (تب تمہی تحقیق کرو)

ابھی میں ان دونوں سے نمٹنے کی سوچ ہی رہا تھا کہ مزید دو جوان آ گئے۔ ایسا لگ رہا تھا کہ اسلحے نہیں، کھلونے ہیں جو ہر ایک کو دے دیئے گئے ہیں۔ ان چاروں کے کھڑے ہونے کا انداز ایسا تھا جو چیخ کر کہہ رہا تھا کہ انہیں دشمن کو گھیرنے کا کوئی تجربہ نہیں ہے۔ میں ایک ہی بار میں ان چاروں کو مٹی چٹا دیتا مگر میں پہل کرنے سے گریزاں تھا۔ چاہتا تھا کہ بس انہیں مطمئن کر دوں تاکہ اس گھر تک بہ آسانی جا پہنچوں۔ پہرے کا مطلب ہی یہ تھا کہ وہاں کچھ ہو رہا ہے۔ انہیں درغلانے کے لئے میں نے اچھلنا کو دنا شروع کر دیا۔ یہ اچھل کو در دہم میں تھی۔ ہمارے کچھ پاکستان کے مزاروں پر جس طرح عقیدت مند دھمال ڈالتے ہیں، بالکل ویسے ہی میں نے ڈھا کا کے شاہ علی بغدادی کے مزار پر بھی دھمال دیکھا تھا پھر جیسور میں بھی ایسا ہی منظر نظر آیا تھا اسی لیے میں دھمال کی نقالی کر رہا تھا۔

مجھے دھمال کرتے دیکھ کر اسٹین گن والے نے میری پیٹھ پر زور سے اسٹین گن کی نال ماری۔ اگر میرا جسم کسرتی نہ ہوتا، انسٹریکٹر کی مہربانی سے جسم فولادی نہ بن گیا ہوتا تو میری چیخ نکل جاتی۔ میں نے چوٹ کی پروانہ کی اور اسی رفتار سے اچھلتا کودتا رہا جیسے مجھ پر ”حال“ آ گیا ہو۔
 اسٹین گن والے کی اس حرکت پر پستول بردار کو غصہ آ گیا۔ اس نے تیز لہجے میں ڈانٹا۔ ”یہ..... یہ اللہ والا ہے۔ اسے جانے دو۔“
 ”ایسے کیسے جانے دوں، دیکھ نہیں رہا ہے اس کا قد بالکل پنجابیوں کی طرح لمبا ہے۔“

”لا الہ الا اللہ محمد الرسول اللہ..... اگر اب تم نے اسے کچھ کہا تو میں گولی چلا دوں گا۔“ وہ آپے سے باہر ہو رہا تھا کہ بعد میں آنے والوں میں سے ایک نے اسٹین گن والے سے کہا۔ ”کنائی.....! جانے دو اس کا باپ بھی فقیر ہے ناں اسی لیے یہ ہر فقیر کی عزت کرتا ہے۔“
 مجھے معلوم تھا کہ بنگال میں فقیر کو بھکاری کہتے ہیں جبکہ فقیر انہیں کہتے ہیں جو ”پیر“ ہوں یا پھر کسی خانقاہ یا مزار سے منسلک ہوں۔ گویا میری قسمت اچھی تھی۔ ستارہ عروج پر تھا جس کی وجہ سے ایک خانقاہی بندہ مل گیا تھا جبکہ دوسرا اپنے نام ہی سے ہندو لگ رہا تھا۔

میں اسی طرح اچھل رہا تھا کہ میرے ہمدرد نے میرے نزدیک آ کر حق، حق، حق اللہ کا نعرہ لگایا۔ یہ خانقاہیوں کا اشارہ ہے کہ اگر ”حال“ شباب پر نہیں ہے تو ہوش میں آ جاؤ اور میں نے فوراً خود کو روک لیا۔ اس نے جھک کر میرے پیر چھوئے جو کہ وہاں قدم بوسی کہلاتا ہے پھر مڑ کر اپنے ساتھیوں سے بولا۔ ”یہ واقعی فقیر ہے، چلو واپس چلتے ہیں۔“ پھر مجھ سے بولا۔ ”میاں صاحب آگے خطرہ ہے، واپس چلے جائیں۔“
 ”آں..... آں.....“ میں نے اس طرح کہا جیسے میں نے اس کی بات سمجھ لی ہے۔ اس وقت مجھے یہ خیال نہیں تھا کہ جو گونگے ہوتے ہیں، انہیں سنائی بھی کم دیتا ہے مگر وہ لوگ تو بس ایویں سے غنڈے تھے جو پیسوں کی لالچ میں مادر وطن کا سودا کرنے دشمن کے غلام بن گئے تھے۔

انہیں واپس مڑتے دیکھ کر میں بھی واپس مڑ گیا تھا۔ ان کا رخ سرحد کی طرف اور میرا شہر کی طرف تھا۔ میں چھوٹے چھوٹے قدم اٹھاتا ہوا آگے بڑھنے لگا تھا۔ میں نے دانستہ اپنی رفتار سست رکھی تھی۔ کچھ دور جانے کے بعد میں ایک پیڑ کے نیچے بیٹھ گیا ایسے جیسے سستانا چاہتا ہوں۔ بیٹھنے کے بعد میں نے سڑک کا جائزہ لیا تھا۔ دور دور تک کوئی نظر نہیں آ رہا تھا مگر مجھے اندازہ تھا کہ وہ سب پھر سے پیڑ کی آڑ میں کھڑے ہو گئے ہوں گے اور مجھے دیکھ رہے ہوں گے کہ میں واقعی جا رہا ہوں یا نہیں؟

کچھ دیر بیٹھنے کے بعد میں پھر کھڑا ہو گیا اور شہر کی طرف بڑھنے لگا۔ کافی دور آنے کے بعد میں پھر بیٹھ گیا مگر اس بار میں بیٹھا ضرور تھا مگر پہلے کی

طرح نہیں بیٹھتے ہی میں نے کھسکنا شروع کر دیا تھا۔ کھسکتے کھسکتے سڑک سے کھیت میں اترا پھر جھک کر اسی طرف دوڑنے لگا جدھر سے آیا تھا۔ دھان کے کھیتوں میں پانی رہتا ہے جس کی وجہ سے کنارے کی زمین بھی کچڑ والی ہوتی ہے۔ میں کچڑ میں ہی چل رہا تھا مگر احتیاط کا دامن نہیں چھوڑا تھا۔ کچڑ میں پیر پڑنے سے آواز پیدا ہوتی ہے اس لیے پیر رکھنے میں بھی احتیاط کر رہا تھا۔

اسی طرح جھکی جھکی حالت میں، میں تقریباً تین چار فرلانگ آگے آ گیا تھا کہ میری نظر دو شخص کے ہیولے پر پڑی۔ وہ دونوں سڑک کی دوسری جانب کھڑے تھے۔ میں سمجھ گیا کہ یہ دونوں وہی ہیں۔ دوسری جانب ہونے کی وجہ سے مجھے دیکھ نہیں پائیں گے۔ اندھیرے نے مجھے کیو فلاج کر رکھا تھا۔ میں مزید جھک کر آگے بڑھنے لگا۔ کچھ دور جانے کے بعد مجھے وہ آبادی نظر آ گئی۔ چھوٹے بڑے گھروں پر مشتمل اس آبادی میں وہ گھر بالکل الگ نظر آ رہا تھا۔ اس عمارت کو حویلی کہا جاسکتا تھا۔ میں دبے قدموں اسی حویلی کی طرف بڑھنے لگا۔ حویلی کے گرد چھ فٹ اونچی دیوار تھی۔ عام آدمی کے لیے وہ فصیل ہوگی مگر میرے لیے ایسی دیوار کیا حیثیت رکھتی ایک ہی جہ میں اس دیوار پر پہنچ گیا پھر دوسری طرف اتر گیا۔ میں ننگے پاؤں تھا اس لیے دھک کا سوال نہ تھا۔

دوسری جانب اترتے ہی میں نے اس کھڑکی کی طرف بڑھنا شروع کر دیا جس سے روشنی باہر آ رہی تھی۔ میں گریہ پاچلتا ہوا اس کھڑکی تک پہنچا پھر دیوار سے لگ کر کھڑا ہو گیا۔ کچھ دیر تک سن گن لینے کی کوشش کرتا رہا پھر اندر جھانکا، اندر ایک دو نہیں، تقریباً بیس نوجوان ہوں گے، سب کے سب مسلح تھے۔ خباثت بھرے چہروں والے..... وہ سب جیسور کینٹ پر حملہ کرنے، افراتفری پھیلانے کا پروگرام بنا رہے تھے۔ میں ان کی ایک ایک بات کو ذہن میں نوٹ کر رہا تھا کہ میرے داہنے شانے پر گلد رسا پڑا اور میری چیخ نکلتے نکلتے رہ گئی۔ میں پھرتی سے مڑا تھا۔ میرے پیچھے ایک نوجوان کھڑا تھا۔ اس کے ہاتھ میں لاٹھی تھی، اسی لاٹھی سے اس نے میرے سر پر وار کیا تھا۔ عین وقت پر میں کچھ جھک گیا تھا ورنہ وہ لاٹھی میرے سر پر بجتی۔ اس نے انجانے میں شیر کی دُم پر پیر رکھ دیا تھا، سزا تو بھگتنا ہی تھی۔ میں نے اچھل کر اس کی گردن پکڑ لی تھی اور بلا تکلف دبا تا چلا گیا تھا۔

جب وہ میرے ہاتھوں پہ جھول گیا تو میں نے اسے اچھال دیا، گوکہ یہ لڑائی بے آواز تھی پھر بھی لوگ اندر سے نکل نکل کر باہر آ رہے تھے اس لیے میں وہاں سے نکل بھاگا مگر میرا رخ سڑک کی طرف نہیں تھا۔ میں جانتا تھا کہ اگر میں اُدھر گیا تو گھر جاؤں گا۔ انسان کی فطرت ہے کہ وہ آسان راہ کو پسند کرتا ہے، وہ لوگ بھی مجھے ڈھونڈنے کے لئے آسان راستے پر جائیں گے اسی لئے میں نے دشوار راہ چن لی۔ بجائے سڑک کی طرف جانے کے، میں سامنے والے احاطے میں داخل ہو گیا تھا۔ احاطے میں داخل ہوتے ہی میں نے عمارت کی طرف دوڑ لگا دی تھی اور ایک کھلی ہوئی کھڑکی سے کمرے میں کود گیا تھا۔

کمرہ بالکل خالی تھا۔ میں نے مزید اندر جانے، دوسرے کمروں کو چیک کرنے کی بجائے پھرتی سے کھڑکی بند کی تھی اور دیوار سے لگ کر کھڑا ہو گیا تھا۔ اس عمارت میں کتنے افراد ہیں، یہ گھر کس کا ہے، کتنے لوگ ہیں، باہر کیا ہو رہا ہے، مجھے کچھ پتا نہ تھا، بس غیبی امداد کے سہارے وہاں چھپا ہوا تھا۔ میں کھڑکی سے باہر دیکھنا ہی چاہتا تھا کہ ایک زنانہ آواز سنائی دی۔ ”کیا ہوا، باہر اتنی بھاگ دوڑ کیوں ہو رہی ہے؟“ سوال بنگلہ میں کیا گیا تھا، جواب بھی بنگلہ میں آیا۔

”گلتا ہے، پاک فوج نے حرامیوں کو گھیر لیا ہے۔“ اس جواب نے مجھے خوش کر دیا کہ یہ گھر کسی محب وطن کا ہے۔ بنگالیوں کی ایک بڑی تعداد پاکستان کی بقا چاہتی تھی اور کتنی بھنی کھنی ہندوستانیوں کو گالیاں دیا کرتی تھی۔ گویا اس گھر میں، میں محفوظ ہوں پھر بھی میں اسی طرح دیوار سے چپک کر کھڑا رہا۔

”اللہ کے بندے باہر نکل کر تو دیکھو، یہیں سے اندازہ لگانے کی کوشش کر رہے ہو۔“ اسی عورت کی آواز آئی۔

”اچھا بھائی اچھا“ میں باہر جا رہا ہوں۔“ پھر قدموں کی آواز دور جانے لگی۔ میں مطمئن ہو گیا۔ گو کہ ان سے خطرہ نہیں تھا مگر اضطراری طور پر وہ چیخ کر لوگوں کو جمع بھی کر سکتے تھے۔

خطرہ ٹلا تو میں دوبارہ کھڑکی تک جانے کا سوچنے لگا تا کہ باہر کی خبر لوں مگر ابھی پہلا قدم بھی نہیں اٹھایا تھا کہ تیز چیخ گونجی۔ ایسا لگا جیسے کسی نے عورت کے سینے میں چھری ماری ہو۔ میں اچھل پڑا تھا اس لئے کہ وہ آواز میرے عقب سے آئی تھی۔ ہوا یہ تھا کہ وہ اسی کمرے میں آگئی تھی مگر اس دروازے سے نہیں جس کے پیچھے میں کھڑا تھا۔ وہ اس دروازے سے داخل ہوئی تھی جس طرف میری پیٹھ تھی۔ اسے چیختے دیکھ کر میں نے گھبرا کر ہاتھ جوڑ دیئے۔ ”اللہ کی بندی خاموش ہو جا۔ میں فوجی افسر ہوں۔“

میں اسے خاموش کرنے کے لئے ہاتھ جوڑے کھڑا تھا کہ میری پیٹھ پر گھونسا پڑا۔ ”کینے کتے“ جھوٹ بولتا ہے۔“ میں پھر کی طرح گھوما۔ ایک درمیانی عمر کا آدمی کھڑا تھا۔ اس نے میرے گال پر طمانچہ رسید کرتے ہوئے کہا۔ ”ہماری فوج ہاتھ جوڑ ہی نہیں سکتی۔“

غصہ تو پہلے ہی چڑھ رہا تھا، عورت پر ہاتھ اٹھا نہیں سکتا تھا اس لئے مرد کے منہ پر بیچ مارا۔ بیچ پڑتے ہی اس کے منہ سے خون نکلنے لگا مگر اس نے جوانی کا رروائی نہیں کی بلکہ تھیلی کی پشت سے منہ صاف کرتے ہوئے بولا۔ ”ہاں اب یقین آیا تم ہمارے فوجی ہو۔ ایسا کرار ہاتھ انہی کا ہوتا ہے۔“ پھر بیوی سے بولا۔ ”مومنہ جا جا کر چائے بنا ہمارے گھر میں مرد مجاہد آیا ہے۔“

اس نے میرا ہاتھ پکڑا کر کمرے میں نکھی چار پائی پر بٹھالیا تھا۔

”آپ نے یہ کیوں کہا تھا کہ تم میرے فوجی نہیں ہو؟“ میں نے پوچھا۔

”ارے بابا، سیدھا سیدھا جواب ہے کہ ہماری فوج سرکٹا سکتی ہے ہاتھ نہیں جوڑتی۔“

”بھائی! سامنے یہ تھیں، ان جیسی عورتیں تو ہماری سلامتی کے لئے دعا کرتی ہیں پھر میں کیسے ان پر ہاتھ اٹھا دیتا؟“

اس نے سوچ گئے چہرے پر ہاتھ پھیرا اور بولا۔ ”مگر میرا تو تھوڑا ہی بگڑ گیا ہے۔“

”معافی چاہتا ہوں، دراصل میں پہلے ہی جان گیا تھا کہ یہ گھر محب وطن کا ہے اسی لئے ہاتھ ہلکا رکھا تھا۔“

”جب رات ہے ایسی متوالی تو صبح کا عالم کیا ہوگا۔ بلکہ ہاتھ میں پورا اجڑا ہل گیا، ہونٹ پھٹ گئے۔“ وہ پر مزاح انداز میں بولا۔

میں نے اسے شانے سے پکڑ کر اپنے سینے سے لگا لیا پھر بولا۔ ”اب تو معاف کر دیں۔“

”اچھا چلئے آپ کا بوری قبول کیا۔“

”آں بوری! کس چیز کی بوری؟“ میں نے تعجب بھرے انداز میں کہا۔

”ارے بابا وہی معافی انگلش میں معافی۔“

”اوہ اچھا! آپ سوری کہنا چاہتے ہیں۔“

”یس یس۔“ اس نے سر ہلایا۔ اتنے میں اس کی بیوی چائے لے آئی۔ بیوی کے ہاتھ سے کپ لے کر میری طرف بڑھا کر بولا۔ ”آپ چائے

پیو میری جو رو سے دو چار بوڈی فل بات کرو میں باہر کی خبر لے کر آتا ہوں۔“

اس جملے نے بھی حیران کر دیا۔ میں نے ہکلاتے ہوئے کہا۔ ”آپ کی بیوی سے بوڈی فل بات کرو؟“

”یس یس، خوب صورت باتیں۔“ تب میں نے سمجھا کہ وہ بیوی فل باتیں کہنا چاہتا تھا۔

ابھی وہ باہر نکلتا کہ گولیاں چلنے اور پھر میگافون پر مجھے پکارنے کی آواز سنائی دی۔ میری قسمت اچھی تھی، مجھے جو وقت دیا گیا تھا، وہ ختم ہو گیا تھا اور کرنل صاحب کمانڈوز کے ساتھ آ پہنچے تھے۔ دشمنوں سے زبردست مقابلہ ہوا تھا۔ مذکورہ گھرتباہ ہو چکا تھا۔ دشمن کے ایجنٹوں کا صفایا ہو گیا تھا۔ کرنل صاحب مجھے وہاں سے نکال لائے تھے مگر یہاں یہاں ایسے کسی بندے کے آنے کی امید نہ تھی۔ اگر آتے تو وہی دونوں شوٹر جو مجھے بچانے نہیں، نشانہ بنانے کے لیے آتے۔

ابھی میں یہی سوچ رہا تھا کہ بری طرح چونک گیا۔

دفعۃً قدموں کی آواز ابھری تھی۔

یہ آواز نیچے سے آئی تھی۔

میں نے کان لگا دیئے۔

وہ دو آدمیوں کے قدموں کی آواز تھی۔

تبھی کسی نے کہا۔ ”وہ یہاں آیا تھا۔ زخمی بھی ہے۔ یہ دیکھو خون کے دھبے!“

اس آواز نے دہلادیا۔ گویا موت کے دونوں فرشتے یہاں تک پہنچ گئے ہیں۔

شاید وہ پہلے جھاڑیوں کے سیدھ میں گئے ہوں گے اور اب لوٹ کر یہاں تک آ گئے۔

”ارے یہ دیکھو گرد پر قدموں کے نشان بھی ہیں۔ اوپر کی طرف جارہے ہیں۔“ اس آواز کو سنتے ہی کلیجہ منہ آ گیا۔

”تم یہیں ٹھہرو میں اوپر دیکھ کر آتا ہوں، ٹارچ بھی، بجھا دو، وہ ہوشیار ہو سکتا ہے۔“

قدموں کی آواز اب اوپر کی طرف بڑھ رہی تھی۔ میں پوری طرح ہوشیار ہو گیا۔ دیوار سے بالکل چپک کر کھڑا ہوا تھا۔ پیچھے ہٹنے کی وجہ سے

میرے پیروں سے کوئی چیز الجھی تھی۔ میں نے جھک کر اسے اٹھایا تو دل خوش ہو گیا۔ وہ تار تھا، اسکوٹر کا کلچ وائر۔ تقریباً دو فٹ کا ہوگا۔ میں نے دونوں

ہاتھوں میں اس کے دونوں سرے لپیٹ لیے۔ اب وہ ایک خطرناک ہتھیار بن گیا تھا۔ اب میں پوری طرح قدموں کی آواز کی طرف متوجہ ہو گیا تھا۔

قدموں کی آواز اب راہ داری میں آرہی تھی پھر وہ آواز کمرے کے دروازے پر آ کر رک گئے۔ شاید اس نے گرد پر بنے قدموں کے نشان سے

اندازہ لگالیا تھا کہ میں اسی کمرے میں ہوں۔

میں نے دروازے اور فرش کے درمیان کے خلا میں دیکھا ہلکی روشنی اندر تک آرہی تھی۔ شاید اس کے ہاتھ میں پنسل ٹارچ تھی پھر وہ روشنی بجھ گئی۔

میں مزید ہوشیار ہو گیا کیوں کہ دروازہ آہستہ آہستہ کھل رہا تھا۔ پھر پستول کی نال کی جھلک نظر آئی اور ایک سر داخل ہوا۔ وہ جو کوئی بھی تھا، بڑی احتیاط سے

داخل ہو رہا تھا۔

دروازے کے پیچھے کھڑا میں پسینے میں شرابور ہو رہا تھا۔ یہ لمحہ ہی اتنا تناؤ بھرا تھا، اعصاب جواب دے رہے تھے۔ میدان جنگ میں لڑنا، ٹراٹر

گولیاں چلانا آسان ہے مگر اس طرح دشمن کا انتظار بہت مشکل ہے۔ میں نے کلچ وائر کے دونوں سرے کو مضبوطی سے پکڑ لیا اور دونوں ایڑیوں پر کھڑے

ہو کر انتظار کرنے لگا، بالآخر ایک ڈیڑھ سکنڈ بعد وہ اندر آ گیا مگر جیسے ہی اس نے اندر قدم رکھا، میں نے اچھل کر اس کی گردن میں وائر سے حلقہ کیا اور

پھر اسے کستا چلا گیا۔ آنے والا لڑکھڑایا۔ پستول اس کے ہاتھ سے نکل گیا۔ وہ شکار کرنے آیا تھا اور خود شکار ہو گیا تھا۔ یہی تو اس دنیا کا قانون ہے، جو کمزور

پڑا، وہ شکار ورنہ شکاری۔

میں پوری قوت سے تار کے دونوں سرے کو کھینچ رہا تھا۔ دشمن بری طرح مچل رہا تھا، تڑپ رہا تھا۔ آزادی کی کوشش کر رہا تھا مگر میں نے ذرا بھی

موقع نہیں دیا اور سرے پر اتنی قوت صرف کی کہ اس کی دونوں آنکھیں باہر ابل پڑیں۔

اس کا زور لگاتا جسم ساکت ہو گیا اور وہ لہراتا ہوا زمین پر گرنا چلا گیا۔

اس سے فرصت پا کر میں نے تار کو گچھے کی شکل دی۔ اسے لپیٹ کر جیب میں رکھ لیا۔ اب یہی میرا ہتھیار تھا اسی سے آگے بھی کام لینے تھے۔ اس زور آزمائی میں میں بری طرح تھک گیا تھا۔ زخم کی پٹی پر نظر ڈالی وہ پھر سرخ ہو گئی تھی۔ اس کی طرف توجہ دینا فضول تھا، میں نے ادھر سے نظریں ہٹا کر لاش کی طرف نظر ڈالی۔ وہ سیدھا سیدھا دروازے پر پڑا تھا۔ وہ جب نیچے نہیں جائے گا تو اس کا ساتھی اُوپر ضرور آئے گا۔ اس کی نظروں سے لاش کو چھپانا ضروری تھا۔ میں نے لاش کو پہنچ کر دروازے کے پیچھے دھکیلاتا کہ اندر گھسنے کے ساتھ لاش نظر نہ آئے پھر پہلے کی طرح دیوار سے ٹیک لگا کر کھڑا ہو گیا۔ مجھے پورا یقین تھا کہ اس کا ساتھی اسے ڈھونڈتا ہوا اُوپر ضرور آئے گا۔

ابھی زیادہ وقت نہ گزرا تھا کہ میرا اندازہ درست ثابت ہوا۔ سیڑھیوں پر قدموں کی آہٹ گونجی پھر آنے والا دروازے تک پہنچ گیا۔ اس نے پہلے آواز دی۔

”گھوش، گھوش“ پکارتا ہوا دروازے کے اندر داخل ہوا۔

میں سمجھ گیا کہ مرنے والے کا نام گھوش تھا۔ تیسری بار وہ آواز دیتا کہ میں نے ریوالور کا دستہ پوری قوت سے اس کے سر کی گدی پر مارا۔ وہ چیختا ہوا زمین پر گرا اور گرتے ہی بے ہوش ہو گیا۔

”ہنہ، مجھے تر نوالہ سمجھ کر شکار نے آئے تھے اور خود شکار ہو گئے۔“ میں نے اسے ٹھوکر مارتے ہوئے کہا پھر وہیں بیٹھ کر پٹی بدلنے لگا۔ اس بار میں نے پٹی کے لیے بے ہوش شخص کی قمیص کو پھاڑا تھا۔

اس کام سے فرصت پا کر میں سیڑھیوں سے نیچے اترتا چلا گیا۔

اُس عمارت سے نکل کر میں باہر آیا، ہر طرف اندھیرا تھا، ماحول پر سکوٹ طاری تھا۔ میں نے دور جھلملاتی روشنیوں پر نظر ڈالی۔ پتا نہیں، وہ کون سا علاقہ تھا؟ میں اُسی طرف بڑھنے لگا۔ مجھے امید تھی کہ میں زخمی ٹانگ کے ساتھ بھی یہ فاصلہ طے کر لوں گا۔ اگر میں وہاں تک پہنچ گیا تو راجا بازار کے لیے رکشا، ٹیکسی ضرور مل جائے گی۔ میں اسی خیال سے لنگڑاتا ہوا دھیرے دھیرے آگے بڑھتا چلا گیا۔

ناہموار راستہ، زخمی پیر، پھر بھی میں نے کافی فاصلہ طے کر لیا تھا۔ اب سڑک زیادہ دور نہ تھی۔ میں نے کچھ دیر سستانے کا فیصلہ کیا اور وہیں ایک طرف بیٹھ گیا۔

گوکہ میں نے بہت زیادہ فاصلہ طے نہیں کیا تھا، بہت زیادہ پیدل نہیں چلا تھا پھر بھی تھکن مارے ڈال رہی تھی۔ شاید یہ بہت زیادہ خون نکل جانے کا اثر تھا۔ میں نے ٹول کر پٹی کو دیکھا، وہ چپچپا رہی تھی۔ گویا خون اب بھی رس رہا تھا مگر میں رکنا نہیں چلتا رہا۔

وہ رات.....

اُس رات کو میں بھول نہیں سکتا، رینگنے کی رفتار سے میں چل رہا تھا، فاصلہ سمٹ رہے تھے، سمٹتے ہوئے فاصلے نے بالآخر مجھے اُس جگہ پہنچا دیا جسے سڑک کہہ سکتے ہیں۔

یہ سڑک نہ پختہ تھی اور نہ کچی برسوں پہلے کو لتا رہے بنی ہوگی مگر اب چھوٹے بڑے کھڈوں کا مجموعہ تھی۔ آثار بتا رہے تھے کہ دن بھر میں ایک دو بار کوئی نہ کوئی سواری گزرتی ہوگی مگر اُس وقت وہ ٹوٹی پھوٹی سڑک کسی عاشق کے دل کی طرح ویران نظر آ رہی تھی۔

جدھر سے روشنی نظر آتی تھی، میں اُدھر ہی بڑھنے لگا۔ وہ روشنیاں اب اور واضح ہو چکی تھیں۔ کلو، دو کلو میٹر کا فاصلہ رہا ہوگا کہ میرا دل دھڑک اٹھا۔

عقب سے گھنٹی کی آواز آئی تھی۔ میں نے دیکھا تھا اس کلکتے میں جو رکشے چلتے تھے وہ نہ تو آٹو انجن سے چلتے تھے اور نہ سائیکل والے پیڈل سے اُسے آدمی کھینچتے تھے۔

رکشا کھینچنے والے کے ہاتھ میں ایک بڑا سا گھنگھر ہوتا تھا جسے وہ دوڑتے دوڑتے بجاتا تھا۔ یہ مخصوص آواز رکشے کی پہچان تھی۔ اُس وقت میں نے جو آواز سنی تھی وہ بھی کسی رکشا کی تھی۔ میں نے پلٹ کر دیکھا تھا واقعی وہ کسی رکشے کا ہیولہ تھا جو نزدیک آتا جا رہا تھا۔ میں اپنی جگہ کھڑا ہو گیا۔ کچھ وقت گزرا تھا کہ رکشا نزدیک آ گیا۔ اُسے قریب دیکھ کر میں نے کہا۔ ”بھائی.....! راجا بازار چلو گے؟“

”ہاں ہاں، کیوں نہیں۔“ اُس نے جلدی سے کہا۔ اُس کی عجلت سے میں نے اندازہ لگا لیا کہ وہ اُدھر ہی جا رہا تھا۔ رکشے والے نے اگلا حصہ زمین پر رکھ دیا تھا۔ یہ اشارہ تھا کہ میں اُس پر سوار ہو جاؤں اور میں سوار ہو گیا۔ رکشے والے نے آگے لگے لمبے لمبے دونوں ڈنڈوں کو اپنی دونوں بغلوں میں دبا کر دباؤ ڈالا پھر دوڑنے لگا۔ ٹوٹی ہوئی سڑک جا بجا اینٹ پتھر کے ٹکڑے رکشے کا پھیلا اچھل اچھل جاتا مگر رکشے والا بے پروا سا دوڑ رہا تھا۔

اگر میں زخمی نہ ہوتا تو کبھی رکشے میں نہ بیٹھتا۔ وہ رکشا نہیں انسانیت کی تذلیل تھی۔ پہلی بار ایسے رکشے کو دیکھ کر میں نے یہی سوچا تھا مگر ابھی مجبوری تھی اسی لیے کچھ سیٹ سے ٹیک لگا کر بیٹھا رہا۔ رکشے والا دوڑتا رہا۔ رکشا آگے بھاگتا رہا۔ تقریباً آدھے گھنٹے کے بعد ہم پکی سڑک پر پہنچے۔ سڑک پر آتے ہی میری متلاشی نظریں دکانوں کے بورڈز پر پھسلنے لگیں کہ انگریزی میں لکھا ایک بورڈ نظر آ گیا۔ تب پتا چلا کہ اُس وقت ہم بیلگا ٹانامی علاقے میں ہیں مگر یہاں سے راجا بازار کتنی دور ہے یہ پتا نہیں تھا۔ یکا یک مجھے خیال آیا کہ جیب بھی چیک کر لوں کہیں افراتفری میں روپے گر نہ گئے ہوں۔

میں نے پینٹ کی کچھلی جیب کو ٹولا اور اطمینان ہو گیا جیب پھولی ہوئی تھی۔ اس جیب میں سو سو روپے کے تقریباً بیس نوٹ رکھے تھے جو اب بھی موجود تھے۔ میں نے سوچ لیا تھا کہ رکشے والے کو اتار کر سو روپیہ دے دوں گا جو اُس کے لیے نعمت ہوگا۔ میں نے دیکھا تھا کہ لوگ دو تین روپے سے زیادہ کرایہ ادا نہیں کرتے تھے۔

میں سوچ میں ڈوبا بیٹھا تھا کہ رکشے والے نے اپنی رفتار کم کرنا شروع کر دی۔ اس رکشے میں ایک خرابی یہ بھی تھی کہ یہ یکلفت نہیں رکتا، اسے کھینچنے والا آہستہ آہستہ اس کی رفتار کم کرتا تھا۔ میں نے آزارہ تجسس پوچھ لیا۔ ”کیوں بھائی! رک رہے ہو کیا؟“

”جی بابو جی.....! مجھے پیشاب کرنا ہے یہاں سناٹا ہے آرام سے فارغ ہو جاؤں گا۔ بڑی سڑک پر بیٹھا تو پولیس والے چالان کر دیں گے پانچ روپیہ جرمانہ دینا ہوتا ہے۔ ہم غریب کہاں سے ادا کریں گے؟“

رکشا روک کر وہ سڑک کنارے جا بیٹھا۔ میں اُس کے لوٹنے کا انتظار کر رہا تھا کہ یکا یک ہی دونو جوان اندھیرے سے نکلے اور رکشے کی دو طرف کھڑے ہو گئے۔ ہلکی روشنی میں اُن کے ہاتھوں میں پکڑے استرے نظر آ گئے۔ یہ کون ہیں کیا چاہتے ہیں ابھی میں پوچھنے ہی والا تھا کہ اُن میں سے ایک بولا۔ ”گھڑی اور پرس میرے حوالے کر دو.....“

میں نے ناقد نظروں سے اُن کا جائزہ لیا پھر بولا۔ ”کیوں بھئی! ایسا ظلم کیوں کر رہے ہو؟“

”استرا دیکھا ابھی گال پر لکیر بن جائے گی۔“ داہنے جانب کھڑے ایک قد آور جوان نے کہا۔

”اور اگر میں نہ دوں تو.....؟“ میں نے اطمینان بھرے لہجے میں جواب دیا۔

”گلتا ہے استرا گال کی جگہ شہ رگ پر چلے گا.....“

”اگر تمہیں پرس چاہیے تو یہ لو.....“ رکشے سے نیچے اترتے ہوئے میں نے کہا۔

یہ دونو جوان میرا کیا بگاڑ سکتے تھے۔ نیچے اترتے ہی وہی جانب کھڑا نو جوان میری زد پر آ گیا۔ میں نے اترتے ہی ہاتھ چلا دیا تھا۔ اپنی کلائی سے اُس کی کلائی پر مارا تھا۔ اس کے ہاتھ میں کھلا استرا تھا جو چھوٹ کر دور جا گرا تھا۔ اپنے ساتھی کی حالت دیکھ کر دوسرا نہایت تیزی سے میری طرف بڑھا۔ درمیان میں رکشا تھا وہ گھوم کر آیا تھا۔ میں پہلے سے تیار تھا۔ جیسے ہی نزدیک پہنچا، میں نے زخمی ٹانگ پر وزن ڈالا اور دوسری ٹانگ اٹھا کر پوری قوت سے گھوم گیا۔ میرے جوتے کی نوک اس کے چہرے سے ٹکرائی۔

جوتے کی تختی، گھومنے کی قوت اس کا تھوڑا بگڑ گیا، منہ سے خون کی چھینٹیں نکل آئیں۔ وہ ہائے ہائے کرتا ہوا بیٹھ گیا۔ اس کی حالت دیدنی تھی۔ رکشے والا جو کچھ دوری پر بیٹھا پیشاب کرنے کا ڈراما کر رہا تھا، اپنے ساتھیوں کو پٹے دیکھ ان کی مدد کو آ گیا۔ آتے ہی اس نے گھونسا چلایا مگر اس کا گھونسا مجھ پر کیا پڑتا، میرے گھونسے نے اس کا مزاج پوچھ لیا۔ ساتھ ہی ساتھ میں نے کہا۔ ”کیوں بیٹے! یہ اور ٹائم لگا رہے تھے ناں شہریوں کو لوٹنے کا اچھا طریقہ نکالا ہے۔“

جواب میں اس نے ایک موٹی سی گالی دی، اس گالی نے کمال کر دکھایا۔ میری رگوں میں خون کی جگہ غصہ دوڑ گیا اور میں نے گالی کا جواب دینے کے نام پر ایسا گھونسا رسید کیا جو اس کے لیے یقیناً یادگار بنا ہوگا۔ وہ لڑکھڑا کر پیچھے ہٹا چلا گیا۔ وہ پیچھے ہٹا تو اس کا پہلا ساتھی جس نے لات کھائی تھی، میری طرف دوڑا بالکل ایسے جیسے وہ ہنکار مار کر مجھے گرا دے گا۔ میں نے فوراً ہی اس کا جواب دیا۔ پوری قوت سے اس کے سر پر گھونسا مارا اور وہ ایک ہی گھونسے میں زمین پر گرا۔ کچھ دیر تڑپا پھر لمبا لمبا لیٹ گیا۔ اب دو بچ گئے تھے میرے لیے ان دونوں کی کوئی حقیقت نہ تھی مگر میں زخمی بھی تھا، گولی لگی تھی، ڈھیر سا خون بہا تھا بلکہ اب بھی بوند بوند رس رہا تھا جس کی جانب میری توجہ نہیں تھی۔ غصہ پاگل پن کی ایک قسم ہے، پاگل پن میں درد تکلیف ہوا ہو جاتی ہے، انسان خونخوار ہو جاتا ہے، میں بھی خونخوار بن چکا تھا اور ان دونوں کو خونی نظر سے گھور رہا تھا۔ وہ دونوں اب سہمے سہمے نظر آ رہے تھے۔ یہ میرے حق میں بہتر تھا۔ میں نے مزید رعب ڈالنے کے لیے کہا۔ ”اگر مرنے کی تمنا ہے تو ٹھہرے رہو، پٹے رہو اور اگر زندگی عزیز ہے تو موقع کا فائدہ اٹھاؤ اور نو دو گیارہ ہو جاؤ.....“ شاید وہ بھی فرار چاہتے تھے، میرا جملہ ختم ہوتا کہ اُن دونوں نے دوڑ لگا دی۔ رکشے کو بھی لینا گوارہ نہ کیا۔ میں اکیلا کیا کرتا، سو میں نے قدم بڑھا دیئے۔ کچھ دور چلنے کے بعد اسٹریٹ لائٹ کی قطار نظر آ گئی۔ میں نے قدم تیز کر دیئے جبکہ مجھ سے چلا نہیں جا رہا تھا پھر بھی لنگڑاتے ہوئے برہتا جا رہا تھا۔ سڑک پر پہنچتے ہی ایک چائے خانہ نظر آ گیا۔ اس چائے کی دکان کے سامنے ایک ٹیکسی بھی کھڑی تھی، اس ٹیکسی نے میرے جوش کو آواز دے دی۔ میں مزید تیزی سے آگے بڑھنے لگا۔ رکشے والے کی حرکت نے مجھے ہوشیار کر دیا تھا۔ ٹیسرے ہر ملک، ہر جگہ ہوتے ہیں مگر یہاں کے ٹیسرے تو پلانز تھے۔ کتنی عمدہ پلاننگ کی تھی، ویران جگہ پر کھڑے ہو گئے کہ اکیلا راہی ملے گا تو اُسے لوٹ لیں گے۔

انہوں نے تو لوٹ لیا ہوتا اگر میری جگہ کوئی اور ہوتا۔ یہ تو میری قوت ارادی تھی کہ زخمی ہوتے ہوئے بھی میں نے مقابلہ کیا۔ کہیں یہ ٹیکسی والا بھی لیسرا نہ ہو اسی شش و پنج میں ڈوبا ہوا میں اس دکان تک پہنچ گیا۔ ٹیکسی ڈرائیور سردار تھا، اس سکھ سے میں نے کہا۔ ”بھائی.....! راجا بازار چلو گے؟“

”آہو.....“ اس نے چائے کا سپ لے کر کہا۔

میں نے وقت گنونا مناسب نہیں سمجھا اور دروازہ کھول کر ٹیکسی میں بیٹھ گیا۔ اس طرح دکان میں بیٹھے ہوئے لوگ بھی میری طرف متوجہ نہیں ہوئے۔

سردار جی نے مجھے دس منٹ میں راجا بازار پہنچا دیا۔ شیر علی شیر کی گلی کے سامنے اترتے ہوئے میں نے کرایہ ادا کیا اور اس کے گھر میں داخل ہو گیا۔ گھر میں تقریباً تمام لوگ موجود تھے۔ میں نے اندر داخل ہوتے ہی کہا۔ ”یار شیر علی! یہاں کوئی ایسا ڈاکٹر ہے جس پر تم اندھا اعتماد کر سکو؟“

”ہاں کیوں نہیں ڈاکٹر غلام مصطفیٰ ہیں ناں سرجن ہیں سرجن.....“

”تو چلو اُن سے پئی کراتے ہیں۔ میں گر گیا تھا کافی چوٹ آئی ہے۔“ میں نے دروغ گوئی کا مظاہرہ کیا۔

”ارے تو پھر وقت کیوں برباد کر رہے ہو جلدی چلو۔“ وہ مجھے ساتھ لے کر مسجد کے پاس آیا۔ وہیں وہ نرسنگ ہوم تھا۔

ڈاکٹر نے زخم کا معائنہ کرتے ہی کہا۔ ”میاں! یہ زخم سلاخ کے چبھنے کا نہیں ہے یہ گولی کا زخم ہے۔ خیر منادو میرے پاس آگئے کسی اور ڈاکٹر کے پاس جاتے تو پولیس کیس بنا دیتا۔“

ڈریننگ کروا کر لوٹا تو سخت بھوک کا احساس ہوا۔ یہاں کی دکانیں ساری ساری رات کھلی رہتی تھیں۔ شیرونے لڑکے کو بھیج کر کھانا منگوایا۔ کھانا کھا کر میں لیٹ گیا۔ لیٹتے ہی نیند آ گئی۔

صبح اٹھا تو تقریباً تمام لوگ اپنی اپنی روزی کی تلاش میں نکل چکے تھے۔ میں شیرعلی شیرو کا انتظار کرنے لگا کہ وہ آجائے تو میں جا کر گلفام سے مل لوں۔

ابھی میں گلفام سے ملنے اس تک پہنچنے کا سوچ ہی رہا تھا کہ کمرے کے دروازے پر دستک ہوئی۔ دستک کا انداز بے ڈھنگا تھا۔ ایسا لگ رہا تھا جیسے دستک دینے والا کسی پریشانی میں ہے یا بہت جلدی میں ہے۔ میرے دل میں وسوسے نے سراٹھایا کہیں وہی شوٹ نہ ہو۔ اسے ہوش آ گیا ہوا اور وہ بدلنے لینے کے لیے سیدھے یہاں آ پہنچا ہوا اس لیے کہ انڈر ورلڈ میں یہی ہوتا آیا ہے کہ مارو یا مر جاؤ۔ وہ مرا نہیں تھا اس لیے مارنے آ پہنچا ہو کیونکہ میں ابھی زندہ ہوں میری زندگی اس کے لیے موت ہے۔ اس کی ایام حیات کے صفحات پر سیاہی بکھیرنے کے لیے کافی ہے۔ گلفام اس ناکامی پر اسے موت کا تحفہ ضرور دے گا۔ ہر شخص زندہ رہنے کا خواہش مند ہے خود زندہ رہنے کی خاطر وہ مجھے مارنے آ گیا ہوا اسی سوچ کے تحت میں نے پا کٹ سے رول کیے ہوئے تار کو نکالا اسی تار کو جو اس کے ایک ساتھی کی موت کا پروانہ بن چکا تھا پھر اسے کھول کر دونوں ہاتھوں میں پکڑ لیا تاکہ حملہ آور کے گلے میں فوراً ڈال کر کس دوں۔ اس تیاری کے ساتھ میں آگے بڑھا تبھی دروازے کو پھر دھڑ دھڑایا گیا۔ اب تک میں نے یہ تک نہیں پوچھا تھا کہ باہر کون ہے؟ اس پاگل پن کا مظاہرہ کون کر رہا ہے؟ بس خاموشی سے گربہ پا چلتا ہوا دروازے تک پہنچا تھا اور کنڈی کھول کر پھرتی سے دہنی جانب سرک گیا تھا تاکہ دروازہ کھلتے ہی میں کواڑ کی آڑ میں ہو جاؤں اور آنے والا فوراً مجھے نہ دیکھ سکے۔

انسان سوچتا کچھ ہے اور ہوتا کچھ اور ہے میرا اندازہ سو فیصد غلط نکلا تھا۔ اندر آنے والی ہستی کو دیکھ کر میں حیرت زدہ رہ گیا تھا۔ میں نے خواب و خیال میں بھی نہ سوچا تھا کہ اسے میں دوبارہ دیکھ سکوں گا مگر وہ ہستی میرے سامنے موجود تھی۔

تمام حشر سامانیوں کے ساتھ موجود تھی۔

میرے ہوش و خرد کو لوٹتے کے لیے موجود تھی۔ مجھے ایسا لگا وہ آسمان سے اتری ہے میں زمین سے اگا ہوں اور خلا میں ہم مل رہے ہیں۔ حیرت کے خلا میں۔

میں نے اسے فرشی بستر پر بیٹھنے کا اشارہ کیا پھر اس کے ساتھ کھڑے آدمی سے کہا۔ ”آپ بھی بیٹھیے.....“

”اُپن کو کام ہے چلتا ہے سلام صاب!“ وہ مشینی انداز میں بولا اور باہر نکل گیا۔

اس کے جاتے ہی میں نے مڑ کر پوچھا۔ ”ریکھا.....! تم..... تم یہاں کیسے؟ یہ گھر کا پتا کس نے دیا؟“

میرا اتنا پوچھنا غضب ڈھا گیا۔ اس کے صبر کا بند ٹوٹ گیا۔

جب بند ٹوٹا ہے تو گاؤں کے گاؤں بہہ جاتے ہیں۔ اس کی آنکھوں کے سیلاب میں مجھے اپنا قرار بہتا ہوا محسوس ہوا۔ میں نے آگے بڑھ کر اس

کے سر پر ہاتھ رکھا، تسلی دینا چاہتی تھی کہ وہ پیرتسمہ پا بن گئی۔
آکٹوپس کی طرح مجھ سے لپٹ گئی۔

ایسا لگا جیسے وہ مجسم میرے اندر سما جانا چاہتی ہو، سینے کا پنجرہ توڑ کر دل میں کھپ جانا چاہتی ہو، ساتھ ہی ساتھ رونا بھی تو اتر سے جاری تھا۔
کچھ بھی ہو، میں مرد اور وہ نوخیز کلتی..... مرد بھی ایسا جو نو عروس کو گھر چھوڑ آیا ہو، جسم کی مہک سے واقف بھی اور ترسا ہوا بھی ہو، ایسی حالت میں مجھ پر کیا گزر رہی ہوگی؟ اس کا اندازہ خود کریں۔ اس کی ہر سسکی پر میرے اندر تلاطم کا پیدا ہونا فطری تھا۔ کہیں میں جذبات کے گرداب میں نہ بھنس جاؤں، اس لیے جھٹکے سے پیچھے ہٹ گیا پھر مجھے یہ ڈر بھی تھا کہ کسی بھی وقت کوئی بھی آ سکتا ہے۔ کمرامردوں کا تھا، کبھی بھی، کوئی بھی آ سکتا تھا پھر ایسے کمرے میں کسی عورت کا ہونا پورے محلے میں میرا کردار مشکوک کر سکتا تھا۔ برابر کا پورشن اس وقت خالی تھا کیونکہ اس میں بھی چھڑے بندے تھے لیکن نیچے کے پورشن میں دو فیملی تھیں، وہاں تک آواز پہنچ رہی ہوگی، وہ کیا سوچ رہی ہوں گی؟ کوئی ٹھیک نہیں کہ بچے کو بھیج کر کسی کو خبر دے چکی ہوں گی۔ عام طور پر لوگوں کی سوچ سطحی ہوتی ہے، وہ غلط مطلب فوراً لیتے ہیں۔ رونے کی آواز سن کر سوچا گیا ہوگا کہ..... اب میں اپنی زبان سے کیا کہوں، قارئین خود سمجھ لیں۔

خیر، اس افتاد پر گھبرا کر میں نے جھٹکے سے خود کو چھڑایا پھر کہا۔ ”وہ پانی ہے، پی کر دماغ ٹھنڈا کرو پھر باتیں ہوں گی۔“

وہ پانی پینے کے لیے مٹکے کی طرف بڑھی۔ دراصل اس وقت فریق ہمارے ہاں (پاکستان میں) عام نہ تھا تو ان کے ہاں کہاں دکھتا؟ وہاں مٹی کے مٹکے رائج تھے۔ وہ پانی لینے کے لیے اُس طرف بڑھی اور جھٹکے سے مڑ گئی۔ اس نے ناک پونچھتے ہوئے کہا۔ ”جمائی دا.....! یہ..... یہ گھر تو مسلمان کا ہے۔“

”ہاں.....! تم نے کیسے اندازہ لگایا؟“ میں نے پوچھا۔

”یہ..... یہ پیالہ..... مسلمان پیالے میں پانی پیتے ہیں۔“ اس نے کہا تو مجھے یاد آیا کہ اس کے ہاں اور دوسرے ہندوؤں کے ہاں یا تو پیتل کا گلاس دیکھا تھا یا پیتل کا چھوٹا سا بغیر ٹونٹی کا لوٹا۔

”تو کیا ہوا، اس وقت یہی ہمارے دوست ہیں، ان کے یہاں ہی محفوظ ہوں۔“

”مگر مجھ سے اس میں پانی پیا نہیں جائے گا۔“

میں نے دیکھا تھا، اکثر ہندو برتن منہ سے ایک باشت دور رکھ کر حلق میں پانی کی دھار گرا کر پیتے تھے جسے وہ ”پان کرنا“ کہتے۔ میں نے جلدی سے کہا۔ ”تو پان کر لو۔“

اس نے ناک سیکڑ کر کہا۔ ”اِس ہیں..... میاں لوگ (مسلمان) منہ تو لگاتے ہوں گے۔“ اس کے نفرت بھرے انداز پر میرے دماغ میں ایک سڑی ہوئی انتہائی غلیظ گالی گونج کر رہ گئی پھر بھی میں مسکراتے ہوئے بولا۔ ”جب زندگی بچانے کا سوال آ جائے تو سب کچھ جائز ہے۔ آنکھ بند کر کے پی لو۔“

کئی بار کی استدعا کے بعد اُس نے دو گھونٹ پانی پیا پھر میرے قریب آ کر بیٹھ گئی، تب میں نے پوچھا۔ ”ہاں، اب بولو، کیا بات ہوئی جو تم اکیلی کلکتہ آ گئیں؟ میرا ٹھکانہ کیسے تلاش کر لیا؟“

”وہاں..... گھر پہ ایک قیامت گزر گئی ہے۔ کل رات تین آدمی گھر میں گھس آئے۔ ان سب کے ہاتھ میں رام داؤ (بغدا) تھے۔ انہوں نے دیدی کو پکڑ لیا تھا۔ وہ آپ کے بارے میں پوچھ رہے تھے۔ دیدی نے کچھ بتانے سے معذوری کا اظہار کیا تو ان کے سر پر داؤ سے مارا پھر ماں کو اور آپ کے بچوں کو مارا۔ جب وہ لوگ باپ کو قتل کر رہے تھے تو میں بھاگ نکلی۔ گرمی کی وجہ سے میں چھت پر سوئی تھی، وہیں سے یہ سب تماشا دیکھا، خوف سے میں

اسی وقت پر نالے کے پائپ سے پیچھے اتر گئی اور بھاگتی ہوئی ”آم بگان“ جا پہنچی۔“

”چیچ پکار ضرور مچی ہوگی؟ کیا کوئی بھی مدد کے لیے نہیں آیا؟“

”ہر گھر میں اجالا دیکھا، سب جاگ گئے ہوں گے مگر کسی نے ہمارے گھر آنے کی جرأت نہیں کی یا پھر دروازے پر بھی کچھ غنڈے ہوں گے جنہوں نے انہیں بھگا دیا ہوگا۔“

”آم بگان سے اسٹیشن کیسے پہنچی؟“

”قسمت اچھی تھی، گورنگول گیا، وہی گورنگو جو پڑوس میں رہتا ہے۔ بازار میں جس کی دکان ہے، وہ راج دوت پر تھا، اس نے مجھے دیکھتے ہی کہا۔“

”جلدی بیٹھو۔“ میں اس کے ساتھ بایک پر بیٹھ گئی۔

”تو کیا راج دوت پر یہاں تک آئیں؟“

”نہیں، وہ ہوا کی تیزی سے کچی سڑک سے ہوتا ہوا ”بوگیلا“ پہنچا۔ ڈیڑھ گھنٹے کے سفر میں اس نے بہت کچھ بتایا۔ اس کا کہنا تھا کہ سنڈ کیٹ والے پاگلوں کی طرح تمہارے بہنوئی کو ڈھونڈ رہے ہیں۔ اگر وہ نہیں ملا تو تمہارے سب گھر والوں کو مار دیں گے۔ تمہیں بوگیلا میں اپنے ایک رشتے دار کے ہاں پہنچانے جا رہا ہوں، تم وہیں رہنا۔“

”مگر تم یہاں تک کیسے پہنچیں؟“ میں نے جھنجھلا کر کہا۔

”صبر کرو، بتا رہی ہوں۔ رات کا آخری پہر تھا اس لیے میں اس کے رشتے دار کے گھر میں ٹھہر گئی اور وہ واپس چلا گیا۔ میرا پورا پر یوار (خاندان) قتل ہو چکا تھا، مجھے نیند کیا آتی۔ گورنگو نے بتایا تھا کہ سنڈ کیٹ والوں کے قتل میں آپ اور ہمانشو ملوث ہیں۔“

”مختصر، مختصر یہ بتاؤ کہ یہاں کیسے پہنچی؟“ اس کی تمہید سے میں اکتار ہا تھا۔

”وہی بتا رہی ہوں، آپ کو یاد ہوگا کہ چلیپائی گوڑی میں ہمانشو سے کئی بار ملاقات ہوئی تھی، وہیں اس نے بتایا تھا کہ اس کی ایک بیوی شیاام بازار میں رہتی ہے۔ نمبر بھی بتایا تھا جو حافظے میں محفوظ تھا۔ مجھے یقین تھا، آپ یہیں ہوں گے، بس میں شیاام بازار پہنچ گئی۔“ اس نے ہنستے ہوئے بتایا۔

اس کی ہنسی پر مجھے حیرت ہوئی۔ جس کا باپ قتل ہو گیا، ماں ماری گئی، بہن اور بھتیجی ختم ہو گئی، وہ اس طرح ہنس رہی ہے؟ مگر میں نے کچھ کہا نہیں، صرف اس کی طرف دیکھتا رہا پھر بولا۔ ”مگر ہمانشو تو میرے اس گھر کے بارے میں کچھ نہیں جانتا۔ تم ٹھیک یہاں کیسے پہنچ گئیں؟“

اس نے اسی طرح بھید بھری مسکراہٹ بکھیرتے ہوئے کہا۔ ”جمائی دا.....! دل سے دل کوراہ ہوتی ہے۔ اسی دن تم میرے دل میں بس گئے تھے جب تم نے مجھے لڑکی کی قطار سے نکال کر عورت کی صف میں کھڑا کیا تھا۔ عورت بہت کچھ کھو کر بہت کچھ پاتی ہے۔ میں نے بھی کنوار پن کھو کر تمہیں پایا ہے۔ بھگوان خود چاہتا ہے، تم میرے رہو، اسی لیے شیاام بازار پہنچتے ہی تمہارا پتلا گیا۔“ ابھی وہ اور لاف گزاف کرتی کہ دروازے پر دستک ہوئی۔ میں نے گھبرا کر پوچھا۔

”کون.....؟“

”کانا سلطان.....! آپن کا نا سلطان ہے۔ مجھ کو بھائی نے بھیجا ہے، مہمان کے واسطے نا ستادے کر۔“ کہتے ہوئے باہر کھڑے شخص نے دروازے کو ہلکے سے دھکا دیا، دروازہ کھل گیا۔ ایک کالا کلونا جس کے چہرے پر استرے کے زخم کے لمبے لمبے دوداغ تھے، ہاتھ میں کاغذ کے تھیلے لیے داخل ہوا۔ اس نے تھیلے میری طرف بڑھائے پھر بولا۔ ”چاند بھائی بولا ہے کہ آپ کو جو جرورت ہو، بولوسب پورا ہوگا۔ اب اس علاقے (علاقے) کا بھائی چاند میاں ہے۔ یہاں کا چوکی اس کا ہے۔ چاند بھائی بولا ہے آپ کو بہوت عجت (بہت عزت) دیا جائے۔“

”کیوں بھائی، ایسا کیوں؟ یہ چاند بھائی کون ہے، میں تو اسے جانتا بھی نہیں ہوں۔“

”ابو میاں سالا بجل تھا آپ سے مار کھا گیا، جو مار کھا جاتا ہے اسے پاڑے میں رہنے کا حک (حق) نہیں ہے۔ چوکی کھالی (خالی) کرنا پڑتا ہے۔ گلفام بھائی نے اس کا چوکی چاند بھائی کو دے دیا۔ اسے پاڑے سے نکال دیا۔“

”اچھا تو یہ گلفام کی مہربانی ہے۔“

”یہ لو آپ کو کھمر (خبر) نہیں؟ آپ سے گلفام بھائی بہت کھوس (خوش) ہے۔ بھائی نے آپ کو سیر (شیر) کہا ہے سیر، اس کا داہنا باجو (بازو) سلیمان اس بہن کو سیام باجو سے لے کر آیا ہے۔“

اب سمجھا کہ ریکھا سیدھے یہاں کیسے پہنچ گئی۔ میں نے لفافہ کھول کر پلیٹ میں انڈیا، سمو، جلیبی، نمک پارے، شکر پارے اور امرتی تھیں۔ میں نے سب کچھ نکال کر کہا۔ ”ٹھیک ہے، ٹھیک ہے، تم جاؤ ہاں، باہر والے سے چائے کا کہتے جانا۔“

”آتے آتے میں چائے کا بول آیا۔ چائے لے کر وہ آتا ہی آتا۔“ کہہ کر وہ لوٹ گیا۔ اس کے جاتے ہی میں نے اشارہ کیا۔

”لو کھاؤ، پتا نہیں کب سے تم نے کچھ کھا یا نہیں ہوگا؟“

”نہیں، پہلے منہ میٹھا کر دو۔“ ریکھا نے شوخی سے کہا۔

”جلیبی، امرتی، شکر پارے، اتنا کچھ میٹھا ہے، جو مرضی ہو، اٹھا کر منہ میٹھا کر لو۔“

”اوں ہوں..... اس میں مٹھاں کہاں، مجھے تو یہ والی مٹھاں چاہیے.....“ کہہ کر وہ میرے چہرے پر جھکی تھی کہ میں گھبرا کر پیچھے ہٹ گیا۔

”ارے ارے تم تو ایسے بدک رہے ہو جیسے مجھے پانیور یا ہے منہ سے بد بو آتی ہے۔“

”یہ مردانہ کمر ہے، ذرا تہذیب سے، کبھی بھی کوئی آسکتا ہے۔“ میں نے منمناتی آواز میں کہا۔ دراصل اس کی حرکت پر میرے خون کی روانی بڑھ گئی تھی۔ حلق اس طرح خشک ہو گیا تھا جیسے گلے میں بلائنگ پیپر ٹھونس دیا گیا ہو، کانٹے سے آگے آئے ہوں، پڑیاں درک رہی ہوں۔

میں نے تھوک نکل کر حلق تر کرنے کی کوشش کی پھر بولا۔ ”جب تک یہاں ہو، خود پر قابو رکھو۔“

”یہ لو دل پر بھی کبھی قابو رہا ہے، یہ تو وہ ہر جاتی ہے جو کبھی اپنا نہیں ہوتا، بس ایک پل میں کسی اور کا ہو جاتا ہے، دھڑکتا کسی سینے میں ہے، اور دھڑکن کسی اور کے نام کی ہوتی ہے۔ یہی حال میرا ہے، تمہیں دیکھتے ہی یہ باور امن تال بدل دیتا ہے۔“

”اس من کو سمجھاؤ، دل کو بتاؤ، اک ذرا سی غلطی زندگی بھر کا روگ لگا دیتی ہے۔“

”روگ ہاں پریم روگ لگا دیتی ہے، روگی بنا دیتی ہے، میں بھی جانتی ہوں کہ ہر عہد میں یہی ہوتا آیا ہے کہ پریم روگی کو موت ملتی ہے خواہ لیلیٰ مجنوں ہوں یا شیریں فرہاد، واقعہ عذرا ہوں یا ہیرا، نجھا، رو میو جیو لیٹ ہوں یا سسی پنوں، سب کی قسمت موت ٹھہری.....“

”گویا تم نے مرنے کی ٹھان لی ہے؟“

”اگر موت تمہاری بانہوں میں آئے تو وہ بھی قبول ہے۔“

پتا نہیں یہ لڑکی ہے یا ذہنی معذور..... پل بھر میں ٹریک سے اتر جاتی ہے، یہی کچھ سوچتا ہوا میں اس کی طرف دیکھ رہا تھا کہ وہ بولی۔ ”میں ابھی تک سمجھ نہیں پائی ہوں کہ تم یکا یک بدل کیوں گئے ہو؟ کہاں تو میرے نام کی مالا جپتے تھے۔ اگر دیدی کا ڈرنہ ہوتا تو مجھے دل میں سمائے رکھتے اور اب میری ذرا سی پہل پر ایسے بدک رہے ہو جیسے گھوڑا سانپ کو دیکھ لے.....“

”ہر پھل کا موسم ہوتا ہے، ہر چیز کا وقت، یہ وقت محبت کے اظہار کا نہیں ہے۔“ میں نے اُسے سمجھانا چاہا۔

”ارے واہ.....! اتنے دنوں بعد ملے ہو؟ آزادی کے ساتھ ملے ہو تو کیا میں اپنی محبت کا اظہار بھی نہ کروں؟“ وہ جھنجلا کر بولی۔

”اظہار محبت کے لیے زندگی پڑی ہے۔ میں نے سمجھ لیا تھا کہ ریکھا پیر تمہ پابن چکی ہے۔ اب میرے لیے رہائی ممکن نہیں۔ وہ کسی حال میں میرا پیچھا نہیں چھوڑے گی۔ اب میں اس کا کیا کروں؟ کہاں رکھوں؟ کیونکہ یہ کمرامردانہ تھا۔ میں خود شیر و کے رحم و کرم پر تھا۔ اس کا مہمان بن کر ٹھہرا ہوا تھا۔ اگر ریکھا کو اس کمرے میں ٹھہراتا ہوں تو شیر و کہاں رہے گا؟ اس کے دونوں نوکر کہاں جائیں گے؟ گویا وہ ایک بڑا مسئلہ بن کر آئی تھی اس مسئلے سے نجات کی راہ بھی بجھائی نہیں دے رہی تھی۔

ابھی میں اسی نکتے پر غور کر رہا تھا کہ یکا یک ذہن میں عدیل کی شبیہ تھرک اٹھی۔
اس کی بیوی کا عکس ابھر آیا۔

اس کے ساتھ اسے ٹھہرا سکتا تھا مگر سب سے بڑا مسئلہ یہ تھا کہ وہ مسلمانوں سے چڑتی تھی۔ اس کی ایک مثال پانی و پیالہ کی شکل میں سامنے تھی۔ جب پیالے میں پانی پینے پر روادار نہ تھی تو اس کے ساتھ کھانے پینے پر کیسے تیار ہوگی؟ پھر بھی میں نے اسے ذہنی طور پر تیار کرنے کی کوشش کی۔
”ریکھا.....! ایک بات جانتی ہو؟“

”جی بولیں.....“ وہ دیوار پہ لٹکے آئینے کے سامنے کھڑی کھڑی لٹوں کو صحیح کرتے کرتے بولی۔

مجھے حیرانی تھی کہ یہ کس قماش کی لڑکی ہے؟ اتنے بڑے سانحے کو ایسے بھلا بیٹھی ہے جیسے یہاں پکنک پر آئی ہے تبھی میرے دل نے کہا۔ ’بے وقوف‘ یہ یہاں کی مٹی کا اثر ہے۔ میر جعفر کی مثال بھول گیا اس نے بہنوئی نواب سراج الدولہ اور بہن کو کس کسمپرسی کی حالت میں شہید کرایا تھا۔ ڈھا کا سے جیسور آتے ہوئے بوڑھی گنگا اور سینا لکھاندی کو نہیں دیکھا تھا کہ ایک ساتھ بہتے ہوئے بھی دونوں کے پانی مل نہیں پارہے تھے الگ الگ سمت میں بہہ رہے تھے۔ جہاں کی ندی کا پانی مل نہ پاتا ہو وہاں لوگوں کے دل کیا ملیں گے؟ ان کی توفطرت میں گلا کاٹنا ہے اسی لیے اس نے اتنے بڑے سانحے کو اتنی آسانی سے بھلا دیا۔ میں نے بھی یاد دلانے کی کوشش نہیں کی اور آنے والے وقت کی پیش بندی کے طور پر بولا۔ ”اس وقت ہم دونوں کی جان خطرے میں ہے۔ سنڈیکٹ والے ہمیں قتل کرنے کے لیے کتے کی طرح ہماری بوسوگتھے پھر رہے ہیں۔ وہ ہر اس جگہ ہمیں ڈھونڈ رہے ہوں گے جہاں ہم چھپ سکتے ہیں۔“
”بات تو صحیح ہے۔“ اس نے سر ہلا کر کہا۔

”مگر انہوں نے خواب و خیال میں بھی نہیں سوچا ہوگا کہ ہم مسلمانوں کی شرن (حفاظت) میں ہوں گے۔“

”ہاں، ہم ہر ہمن کسی ملیچھ میاں (گندے مسلمان) کے گھر میں کیسے رہ سکتے ہیں؟ واہ.....!“ اس نے ہنس کر جواب دیا۔

”اسی لیے میں چاہتا ہوں دو چار دن کے لیے تمہیں کسی مسلمان فیملی کے ساتھ ٹھہرا دوں۔“

”یہ بھی تو مسلمان کا گھر ہے میں یہیں ٹھہر جاتی ہوں۔“

”یہ گھر مردوں کا ہے تم کیسے رہو گی؟ برابر میں ہی عدیل کا گھر ہے اس کی بیوی بھی ساتھ ہے۔ تم وہاں ٹھہر جاؤ ورنہ کہو تو میں ہمانشو کے گھر بھیج

دوں وہاں رہ لینا۔“

”نہیں، نہیں، سنڈیکٹ کے لوگ اس کو بھی ڈھونڈ رہے ہیں پھر وہ تمہارا نام بھی سننے پر تیار نہیں۔ مجھے جس طرح دھتکارا تھا کہ میں بتا نہیں سکتی۔ وہ تو بھلا ہو گنیش کا جس کے حوالے ہمانشو کتے کے بچے نے مجھے کر دیا تھا کہ تم خود اس سے نمٹو، یہ آئندگی کی سالی ہے۔ شاید وہ وہاں کا غنڈا تھا۔ اس نے آپ کا نام سنتے ہی بڑی عزت دی۔ ایک نوجوان کو بلا کر بولا کہ یہ کافام بھائی کے خاص آدمی آنند جی کی سالی ہیں انہیں ان کے پاس پہنچا دو، کافام نے کسی سلیمان سے کہا کہ اس لڑکی کو راجا بازار پہنچا دو۔ ایسے کمینے آدمی ہمانشو کے ساتھ ٹھہرنے کا مطلب موت ہے.....“

میں دل ہی دل میں مسکرا دیا۔ یہ زندگی بھی عجیب ہے، زندگی ہے تو ہزار شکوے، ہزار تہمتیں، جیسے ہی زندگی پر پکڑ ڈھیلی پڑے، زندگی کا زندانی چل اٹھے، تڑپ اٹھے، ہاتھ بڑھا بڑھا کر اسے پکڑنے کی کوشش کرے، اس وقت یہ بھی زندگی جانے کے خوف سے کیسے مسلمانوں کے ساتھ رہنے پر تیار ہو گئی ہے؟

ہم باتیں کر رہے تھے کہ باہر والا چائے لے آیا۔ چائے کی کیتلی لیتے ہوئے میں نے اس سے کہا۔ ”جاتے جاتے عادل کے گھر میں کہتے جانا کہ شیر و کے مہمان نے آپ کو بلایا ہے۔“

”جی، اچھا۔“ کہہ کر وہ باہر نکل گیا۔ اس کے جانے کے بعد میں نے ریکھا سے کہا۔ ”چلو چائے نکالو۔“

”چائے تو نکالوں گی مگر یہ ایک بار پھر بتا دوں کہ میں اب تمہارے ہی ساتھ رہوں گی۔“ اس نے اس طرح کہا جیسے وہ میری حاکم ہے۔

”اچھا بابا، میرے ہی ساتھ رہنا مگر اس کمرے میں نہیں تمہیں میں برابر والے گھر میں ٹھہراؤں گا۔ بس ایک دو دن کی بات ہے جیسے ہی نیا گھر ملا میں تمہیں اپنے ساتھ رکھ لوں گا۔“

”ہاں، یہ ہوئی نہ مردوں والی بات۔“ اس نے خوش ہو کر کہا۔

ابھی ہم چائے کی چسکی لے ہی رہے تھے کہ عادل کی بیوی آ گئی۔

”بھائی! آپ نے بلایا؟ وہ تو ہیں نہیں۔“ میرے بلانے پر وہ ایسے دوڑتی ہوئی آئی تھی جیسے میری زر خرید ہو۔

”ان صاحبہ کو تم اپنے یہاں رکھ لو۔ یہ ابھی گاؤں سے آئی ہیں، بعد میں گھر لیتے ہی میں انہیں لے جاؤں گا۔“

میری بات سنتے ہی اس نے معنی خیز انداز میں ریکھا کو دیکھا پھر بولی۔ ”آؤ بہن، چلو۔“ اس وقت بھی اس کے ہونٹوں پر مسکراہٹ تھی۔ شاید وہ

سمجھ رہی تھی کہ میں بھی کوئی بدکردار آدمی ہوں۔ اسی لیے میں نے اسے اشارے سے کہا کہ وہ ریکھا کو گھر پہنچا کر میرے پاس آ جائے۔

ریکھا کو میں نے عادل کے گھر بھیج دیا تھا۔ مجھے یقین تھا کہ عادل کی بیوی اسے سنبھال لے گی۔ عورت کی نفسیات عورت ہی بہتر جانتی ہے۔ اس

پاگل لڑکی کو کیسے سنبھالا جائے یہ وہ خود سمجھ لے گی۔ ابھی میں اسی بات پر غور کر رہا تھا کہ عادل کی بیوی آ گئی۔ اس نے آتے ہی کہا۔ ”بھائی صاحب، اسے

آپ کہاں سے پکڑ لائے، یہ تو بڑی خطرناک لگ رہی ہے۔“

”کیوں کیوں؟“ میں نے پوچھا۔

”وہ تو ایسے باتیں کر رہی ہے جیسے آپ کی بیوی ہو۔“ وہ تہقہہ لگا کر بولی۔

”اس کے اوپر کی منزل خالی ہے۔“ میں نے اپنے سر پر انگلی گھماتے ہوئے کہا۔ ”اس پر نظر رکھنا، اور ہاں، یہ یاد رکھنا، وہ مجھے ہندو سمجھتی ہے۔ اس

کے سامنے مجھے آندبا بولکھنا۔ کسی طرح میں اسے اس کے گھر پہنچا دوں تو سمجھ لو آزادی ملی۔ یہ میرے دوست کی سالی ہے۔“

”اچھا!“ اس نے گویا اطمینان کی سانس لی۔

”میری چھوٹی بہن رشیدہ بھی یہی کہہ رہی تھی کہ آپ بہت شریف آدمی ہیں یہ لڑکی خود ہی آپ کے گلے پڑی ہوگی۔“

مجھے اس کی بہن کے کمنٹ سے کیا مطلب تھا، اس لیے جلدی سے بولا۔ ”ہاں، یہ ایک مصیبت میں پھنس گئی تھی، میں وہاں سے نکال کر لایا ہوں۔“

”آپ سب کو مصیبت سے نکالنے کے لیے رہ گئے ہیں۔“ اس نے ہنستے ہوئے کہا۔

”دنیا اسی کا نام ہے۔ اگر لوگ ایک دوسرے کی مدد نہ کریں تو یہ دنیا مصائب کا گھر بن جائے۔ خیر، تم گھر جاؤ ورنہ وہ سوچے گی کہ پتا نہیں کیا

کرنے لگی۔“

”میں آتے وقت بہن سے بول کر آئی تھی کہ میں بازار جا رہی ہوں۔ وہ بھی اسی کے پاس بیٹھی تھی۔“

”بہن کو بھی سمجھا دینا کہ وہ یہ راز نہ کھولے کہ میں مسلمان ہوں۔ عرصہ کی دوستی ہے، اس کا بہنوئی بھی مجھے ہندو سمجھتا ہے۔ میں نہیں چاہتا کہ دوستی

میں رخنہ آئے اور وہ نفرت پر آمادہ ہو جائے۔“

”ملعونوں سے دوستی میں اتنا آگے بڑھنا نہیں چاہیے۔“

”بزئس میں ایسا کرنا ضروری ہے ورنہ کتنے ہی ہندو ہم مسلمان تاجروں کا پیسا مار کر ڈکار بھی نہ لیں۔“ میں اسے جلد سے جلد بھگانا چاہتا تھا اور وہ

خواہ مخواہ گلے پڑ رہی تھی۔ تنگ آ کر کہا کہ مجھے بھوک لگ رہی ہے۔ ہٹل جا رہا ہوں۔

”ارے واہ، ہٹل کیوں جائیں گے، میرے گھر چلے۔ رشیدہ نے کھانا بنا لیا ہوگا۔ دو چار لقمے آپ بھی لے لیجیے گا۔“ وہ کسی طور پیچھا چھوڑنے پر

آمادہ نہ تھی۔ اکیلے گھر میں عورت، لوگوں کو شک میں مبتلا کر سکتا تھا۔ میں اپنی جگہ سے کھڑا ہو گیا۔

”چل رہے ہیں چلے اس بہانے آپ ہمارے یہاں کا کچھ کھا بھی لیں گے۔ اصولاً ہمیں آپ کو مٹھائی بھجوانا چاہیے تھا۔“ اس نے ہاتھ نچا کر کہا۔

اب میری سمجھ میں آچکا تھا کہ ابومیاں نے اسے کیوں اغوا کیا تھا اسی لیے تو کہتے ہیں کہ عورت شرمگین رہے تو بحفاظت رہتی ہے۔ کچھ بھی ہو میں

اس کے لیے نامحرم تھا اور وہ مجھ سے کس بے ججانی سے باتیں کر رہی تھی۔ مردوں سے زیادہ فری ہونا ہی خطرے کو دعوت دینا ہے۔

اس کے بہت زور دینے اور ریکھا کے بارے میں تازہ معلومات کے لیے میں اس کے ساتھ چل پڑا۔

اس کا گھر پڑوس میں ہی تھا اس لیے فوراً ہی ہم پہنچ گئے۔

ابھی ہم جا کر بیٹھے ہی تھے کہ ریکھا آدھمکی۔ اس نے تیز رفتار میل کی طرح بولنا شروع کر دیا۔ ”اب بولو اتنی دیر سے میں انتظار کر رہی ہوں اور

آپ اب آئے ہو۔ میرا کچھ خیال ہی نہیں۔ یہ کوئی شرافت تو نہ ہوئی۔“

وہ مجھ پر ایسے دعو کر رہی تھی جیسے میں سچ مچ اس کا شوہر ہوں۔ اگر اس میں میں ذرا بھی کشش محسوس کرتا تو شاید میں اس اد پر ثار ہو جاتا۔ مگر اس

کی بے ججانی اس کی خود سپردگی نے میرے دل میں اس کے لیے اچھے خیال کو جگہ نہیں دی تھی۔ جو بغیر کچھ سوچے سمجھے اپنے آپ کو غیر مرد کے سامنے پیش کر

دے وہ قابل بھروسہ نہیں ہوتی، اسی لیے میں اس سے بھاگ رہا تھا۔ میرے چہرے پر ابھرائی ناپسندیدگی کو اس نے محسوس نہیں کیا مگر عادل کی بیوی نے

تاڑ لیا۔ شاید اسی لیے وہ جلدی سے بولی۔ ”ریکھا جی کے پاس کپڑے تو ہیں ہی نہیں، اگر آپ کہیں تو میں ان کو بازار سے دلا دوں، سامنے ہی بازار ہے۔“

میں خود اس سے چھٹکارا پانا چاہتا تھا۔ فوراً بولا۔ ”میں اسی لیے تو آیا ہوں۔ یہ لو پیسے۔“ کہتے ہوئے میں نے جیب سے نوٹوں کا بنڈل نکالا ہی تھا

کہ ریکھا نے جھپٹ کر پوری رقم لے لی ایسے جیسے اس کے باپ کی رقم ہے۔ اس وقت میں سوچ رہا تھا کہ یہ اپنے میاں کے ساتھ کیا سلوک کرے گی۔ میں

نے ایک بات اور محسوس کیا تھا کہ نوٹ دیکھ کر عادل کی بیوی کی آنکھوں میں چمک آگئی تھی۔ اس نے ایسی نادیدہ نظروں سے دیکھا تھا کہ میں بتا نہیں

سکتا۔ شاید اس کی وجہ یہ ہو کہ اس کا میاں ایک خونچہ فروش اس نے ایک ساتھ اتنی رقم کب دیکھی ہوگی۔

رقم لے کر ریکھا نے عادل کی بیوی سے کہا۔ ”حمیدہ آپا، چلے، دو چار اچھی اچھی ساڑیاں اور کچھ دوسری چیزیں لینی ہیں۔“

”ارے بھائی، اس بنڈل میں کئی ہزار روپے ہیں۔ اتنا کیا کروگی۔ ایسا کرو صرف ایک ہزار کھلو اتنا بہت ہے۔“ میں نے کہا تو وہ بولی۔

”ایک ہزار سے کیا ہوگا۔ تم دیدی کو دو دو ہزار کی شاپنگ کراتے تھے، مجھے ایک ہزار؟“

”اچھا بابا، ایسا کرو، تین ہزار لیتی جاؤ مگر سب کا تم اپنے لیے خریداری مت کرنا۔ ان کو بھی ایک ساڑی دلا دینا۔“ میں نے کہا تو وہ جھٹ بولی۔

”یہ تم مجھے بتاؤ گے۔ میں نے پہلے ہی سوچ لیا تھا کہ ایک ساڑی ان کے لیے اور ایک سوٹ رشیدہ کے لیے لینا ہے۔“

وہ آپ سے تم پر آگئی تھی۔ میں نے ٹوکنا مناسب نہیں سمجھا اور اسے جلدی جانے کا کہا تاکہ میں جا کر آرام کروں۔ وہ دونوں جانے کے لیے اٹھی تھیں کہ میں بھی کھڑا ہو گیا۔

مجھے کھڑا ہوتے دیکھ حیدہ بولی۔ ”ارے بھائی صاحب‘ آپ کہاں چلے۔ میں نے رشیدہ کو کہہ دیا ہے‘ وہ سالن گرم کر رہی ہے۔“ پھر میرے قریب آ کر آہستہ سے بولی۔ ”مغل اعظم ہے اسی لیے ریکھا کو ہٹالیا۔“

کلکتہ میں گائے کے گوشت کا کوڈ نام مغل اعظم ہے‘ یہ میرے علم میں تھا اس لیے میرے ہونٹوں پر مسکراہٹ آگئی۔ کہاں تو میں بڑے گوشت سے بچنے کی کوشش کرتا تھا اور اب ڈھونڈ کر کھانے لگا تھا کیونکہ با آسانی مل نہیں رہا تھا۔ گھر کا پکا ہوا ہے‘ یہ سوچ کر میں وہیں بیٹھ گیا۔ وہ دونوں باہر نکل گئیں مگر فوراً ہی ریکھا لوٹ آئی۔ اس نے قریب آ کر مسکراتے ہوئے نیچی آواز میں کہا۔ ”میں بہت برا سلوک کروں گی اگر میرے حق پر ڈاکہ پڑا۔“

”میں سمجھا نہیں‘ تم کہنا کیا چاہتی ہو؟“ میں نے تعجب بھرے لہجے میں کہا۔ واقعی اس کی بات میں سمجھ نہیں پایا تھا۔

”زیادہ انجان نہ بنو‘ میں تمہیں اچھی طرح سے جانتی ہوں۔ رشیدہ بہت خوبصورت ہے‘ اسے دیکھ کر تمہاری نیت ڈالو‘ ڈول ضرور ہوگی۔ دو چار روز بعد بھلے ہی تم اس سے رابطہ بڑھا لینا مگر ایک ہفتہ تک تم میرے صرف میرے ہو۔“

اس وقت میرا دل چاہا کہ گھما کر ایک ہاتھ ایسا دوں کہ مزاج درست ہو جائے۔ مجھے بھی اپنے بھائی بندوں جیسا سمجھ رہی تھی‘ کمین فطرت کا۔ غصہ پر قابو رکھ کر صرف اتنا کہا۔ ”اچھا بابا‘ اب تم جاؤ۔“

ایسا لگ رہا تھا کہ رشیدہ اسی انتظار میں تھی کہ وہ باہر نکلے تو کھانا لے کر داخل ہو۔ اس کے چہرے پر نظر پڑتے ہی میں اندر تک ہل گیا۔ پتا نہیں‘ اللہ تعالیٰ کیا دکھانا چاہتا تھا؟ مجھے کس کس طرح آزمانا چاہتا تھا؟ وہ بلا کی حسین تھی‘ حسین بے شمار ہوں گی مگر ایک اور بات تھی جس نے مجھے لرزادیا تھا۔ اس لڑکی میں میری بیوی کی شباب تھی۔ وہی ٹھوڑی‘ وہی ہونٹوں کا کٹاؤ‘ وہی پھولے پھولے گال‘ وہی گوری رنگت۔ اگر کچھ فرق تھا تو یہ کہ رشیدہ کی رنگت کچھ دہنی ہوئی سی تھی۔ بر فیلے علاقے کی ہوتی تو اس کی رنگت بھی کھل جاتی پھر اس کی آنکھیں بھی میری بیوی سے زیادہ بڑی تھی۔

گویا رشیدہ میرے امتحان کا سوالنامہ تھی۔ میں نے سر جھکا کر کہا۔ ”تم بھی بیٹھ جاؤ۔“

وہ اسی چوکی پر بیٹھ گئی۔ اس کی یاد ابھی مجھے پسند آتی تھی کہ اس کی آنکھوں میں حیا کے دیپ جل رہے تھے۔ لقمہ اٹھاتے ہوئے میں نے دیکھ لیا تھا۔ وہ جھکی جھکی نظروں سے میرا جائزہ لے رہی تھی۔ اُسے دیکھ کر واقعی میرے دل میں جذبوں کی بجلی کڑکی تھی‘ رگوں میں پسندیدگی کا طوفان مچا تھا‘ دماغ میں چاہت کی قوس قزح جاگتی تھی اور میرے اندر کا مردانگڑائیاں لینے لگا تھا مگر میں خاموش آہ بھر کر رہ گیا جو دل سے اٹھی اور دل میں ہی دم توڑ گئی تھی۔ ایسی آہ رعب حسن ہی ممکن بناتی ہے۔

بعض لڑکیاں اس قدر حسین‘ اس قدر نفیس‘ اتنی باوقار اور کچھ ایسا رعب حسن لیے ہوتی ہیں کہ مرد اُن کی تمنا تو کرتے ہیں لیکن چھوتے ہوئے ہمت نہیں ہوتی۔ وہ یہ بھی جانتے ہیں کہ عورت چھونے ہی کے لیے بنائی گئی ہے پھر بھی وہ رعب حسن سے تھرا جاتے ہیں۔

نظر بھر کر دیکھ بھی نہیں پاتے۔

رشیدہ بھی حسن کا ایسا مجسمہ تھی کہ اُنک اُنک سے رعب حسن پھوٹتا تھا۔ یہی وجہ تھی کہ میری تمام چاہتیں جذبہ اظہار سے خالی رہیں۔

چاہے جانے کی تمنا ہر جوان دل میں ہلکورے لیتی ہے۔ یقیناً اس کے دل میں بھی جذبے کی نیل پروان چڑھنے کی تمنائی تھی مگر حالات کی جکڑ بندھ نے موقع نہیں دیا ہوگا۔ اس کا بہنوئی خونچہ فروش تھا۔ دیگر رشتے دار بھی اسی قبیل کے ہوں گے۔ اب جو خوشحال شخص نظر آیا‘ پیٹ بھر کر روٹی ملنے کا آثار دکھائی دیا تو جوان جذبے بھی اُمنڈنے لگے۔

کھانے سے فارغ ہو کر میں نے کہا۔ ”میں اپنے گھر جا رہا ہوں۔ تمہاری باجی آجائیں تو آ جاؤں گا۔“
جملہ ختم کر کے میں نے اس کی طرف دیکھا۔ مجھے یوں محسوس ہوا جیسے لاتعداد جگنو اُس کی آنکھوں میں جگمگا اٹھے ہوں پھر یک دم ہی وہ چمک ماند پڑ گئی۔ لمحے کے ہزاروں حصے میں ناچتے ہوئے مور نے گویا اپنے پیر دیکھ لیے۔ اس کے لب کتاب کے اوراق کی طرح پھڑ پھڑائے۔ ”کیا یہ ممکن ہے؟“
”کیوں؟ اس میں کیا قباحہ ہے؟“

میں نے اُس کے بگلے کے پروں جیسے گورے ہاتھ پر نظروں سے استرکاری کرتے ہوئے کہا حالانکہ میں خود اچھی طرح جانتا تھا کہ اس میں اڑچن کہاں ہے۔

رشیدہ جوانی کی دہلیز پر پہنچ چکی تھی۔ مردوں کی نظروں کو پہچاننے لگی تھی۔ اسی تجربے نے میرے جھوٹ کو پکڑا تھا۔ نظروں کے فرق ہی سے تو اس نے پہچانا تھا۔ اس وقت بھی جب میری نظروں کو اپنے ہاتھ پر پھسلے، گوری کلائی پر پھیلے ریشم جیسے سنہرے روئیں میں سرسراتے پایا تو اس نے تپش سے محفوظ ہوتے ہوئے اپنے ہاتھ کو تہہ چادر کر لیا۔

اس حرکت کو میں نے بھی محسوس کر لیا تھا اور مجھوب ہو کر رہ گیا تھا۔ اس نے شاید مجھے شرمندگی سے بچانا چاہا تھا۔ جھوٹے برتن اٹھا کر بولی تھی۔
”میں چائے لارہی ہوں۔ ابھی جائیے گا نہیں۔“

خود میں شش و پنج میں تھا کہ جاؤں کہ نہیں، میں کسی فیصلے پر پہنچتا کہ وہ کمرے سے باہر چلی گئی۔
میں نے جسم کو آرام دینے کے لیے تکیہ پر سر رکھ کر وہیں چوکی پر لیٹ گیا۔
ابھی میں لیٹا ہی تھا کہ چائے لے کر وہ آ گئی۔ خلاف توقع اس کے چہرے پر مسکراہٹ تھی۔ اس نے طشت کو میرے نزدیک رکھا اور چوکی ہی پر بیٹھتے ہوئے بولی۔

”آپ چلے جائیں گے؟“ اس کے لہجے میں حسرت ہی حسرت تھی۔
میں اٹھ کر بیٹھ گیا۔ ”انسان کی زندگی کسی نہ کسی طرح گزر رہی جاتی ہے۔ خواہ دوسروں کو آزار پہنچاتے رہو یا مسیحا بن کے انسانیت کے جسم سے کاٹنا کاٹنا چننے ہوؤ زندگی کی شام ہو ہی جاتی ہے کیوں کہ زندگی ایک سفر ہے اور ہم سب مسافر۔ سب کو جانا ہے۔“ کہتے ہوئے میں نے رشیدہ کی آنکھوں میں جھانکتے کی کوشش کی مگر وہ دو صاف آنکھیں ایسی تھیں جیسے مسجد کا صحن جہاں کوئی گند نہیں صرف تقدس ہلکورے لیتا ہوا تھا۔
”کیا دیکھ رہے ہیں؟“ کپ میں چائے انڈیلے ہوئے وہ بولی۔

میں نے اپنے دونوں ہاتھوں کو اٹھایا۔ چاہا کہ اس کے لال گلابی ہاتھ کو اپنے ہاتھ میں لے لوں وہ ہاتھ زبردست تھے اور میرے ہاتھ من مانوں پر آمادہ تھے۔ دل نے کہا ہاتھوں کے کٹورے میں اس کے چہرے کو بھر لوں۔ میں ہاتھوں کی گلابیوں سے جام الفت پینا چاہتا تھا کہ رشیدہ گھبرا کر بیڈ سے نیچے اتر گئی۔

وہ عمر کے اس حصے میں کھڑی تھی جب آنکھوں میں خواب اور دل میں امنگیں جاگتی ہیں۔ اس نے یہ اندازہ لگا لیا تھا کہ گھبرا گیا ہے۔ کمرے میں صرف ایک لڑکا ہے اور وہ ایک لڑکی ہے۔ اس لیے اس کے دل میں کشش تو پیدا ہوگی ہی اور اس کا ادراک بھی اسے ہو چکا ہوگا کہ اس کے دل کی دنیا میں انقلاب آ چکا ہے اور اس انقلاب کی وجہ میری آنکھیں ہیں۔

ان آنکھوں میں چھپا پیغام ہے۔

اس کی دھڑکن کی لیے میرے نام کی مالا چپنے لگی ہوگی۔ اس کا احساس مجھے اس کے چہرے سے ہو رہا تھا۔ ادھر میرے دل نے بھی بغاوت کر دی

تھی۔ کہے جارہا تھا کہ میں اپنی ہتھیلی کے حل پر اس کا چہرہ رکھ لوں تاکہ گدگانے کے انداز میں تجسس کی انگلیاں اس کے احساس کے گداز حصوں میں کھینے لگیں۔

لڑکیوں کی حس مردوں سے بہت تیز ہوتی ہے۔ شاید اس نے میری نظروں کی چھن کو پکڑ لیا تھا کیوں کہ اس کا چہرہ شدت جذبات سے سرخ ہو گیا تھا۔

ہر عکس خود آئینہ ہے کیوں کہ ہر سایہ اپنی زبان بولتا ہے اس کا چہرہ بھی بتا رہا تھا کہ اس کا دل بغاوت پر آمادہ ہے۔ یہ دل اس کے سینے میں صرف دھڑک رہا ہے مگر اس کی ہر دھڑکن میرے نام کی گردان کر رہی ہے جب کہ اسے علم ہوگا کہ میں جتنا قریب ہوں اتنا ہی دور۔

باہر آسمان پر سورج پوری آب و تاب سے چمک رہا تھا۔ گرمی خوب تھی مگر مجھے یوں لگ رہا تھا جیسے ٹھنڈی چاندنی گدگار رہی ہے اور نرم ہوائیں جس میں نامعلوم پھولوں کی باس رچی ہے، کچھ کہہ رہی ہیں۔

یہ دو پہر کی ہوا بھی بڑی ظالم ہوتی ہے۔ تھپک تھپک کر سلا دیتی ہے یا پھر نشہ پلا کے جذبات بھڑکا دیتی ہے۔ مجھے بھی اپنے انگ انگ میں عجیب سی سرسراہٹ، نامعلوم بے خودی محسوس ہو رہی تھی۔ اس کا حل کیا ہو، میں نے سوچا، پھر اس کی طرف دیکھا، وہ بھی ننھی بچی تو ہے نہیں، وہ دور گزرے زمانہ گزر چکا ہے۔ بچپن تو کھلونے کی طرح ٹوٹ جاتا ہے۔ اس کی عمر کی مٹھی سے بھی وہ کھلونے کی طرح چھوٹ گیا تھا۔ نو جوانی کی دہلیز بھی چھوڑنے والی تھی۔ اسی دور کو جوانی کے ٹوٹ کر آنے کا دور کہتے ہیں۔ لڑنا جھگڑنا بچپن کی ضرورت ہے تو خواب دیکھنا جوانی کی۔ وہ بھی خواب دیکھا کرتی ہوگی مگر حالات کے عصا نے تمام خوابوں کو بھگا دیا ہوگا لیکن اس کا چہرہ بتا رہا تھا کہ اب وہی خواب ٹوٹے پڑ رہے ہیں۔ بھوک کے وقت سوکھی روٹی بھی مزہ دیتی ہے۔ عرصے بعد اس کے درد دل پر دستک ہوئی ہوگی اس لیے وہ من کے دوڑا کھلونے پر صد فی صد آمادہ تھی مگر حالات کی نزاکت کو بھی محسوس کر رہی تھی۔ کیسے یہ بحر آش پار ہوگی، اسی پر غور کر رہی تھی کہ دروازے پر آہٹ ہوئی اور ریکھا لدی پھندی داخل ہوئی۔ اسی وقت رشیدہ کو چھینک آگئی اور ریکھا ہٹم گئی۔ اس نے غصے سے رشیدہ کی طرف دیکھا اور بولی۔ ”کردی نابدشگونہ۔“

”اے لو! میں نے کیا کر دیا؟“ رشیدہ نے حیرت سے پوچھا۔

”اری بے وقوف! ادھر میں اندر آئی، اور ادھر تم نے چھینک دیا۔“ ریکھا بولی۔

اس کی آنکھیں بتا رہی تھیں کہ وہ غصے میں ہے۔ اس دور میں بھی شگون، بدشگون کو بہت اہمیت دی جاتی ہے۔ رات رہتے مرغ نے بانگ دے دیا تو بدشگون، کالی بلی نے راستہ کاٹ دیا تو بدشگون، گھر سے نکلتے وقت خالی مٹکا نظر آ گیا تو بدشگون، راستے میں ٹوٹا جھاڑو دیکھ لیا تو بدشگون، بد صورت بڑھیا دکھائی دے گئی تو بدشگون، یعنی قدم قدم پر شگون، بدشگون کا چکر۔

ریکھا کو یہ بات پسند نہیں آئی ہے اس لیے اس کا موڈ بگڑ گیا ہے یہ بات میں نے محسوس کر لی تھی اس لیے کہا۔ ”اوبی بی! قدرت سے بڑا کوئی وید حکیم نہیں ہے۔ انسان کے اندر بھی ایک ڈاکٹر ہے۔ جیسے ہی کسی بیماری کے آثار سراٹھاتے ہیں، وہ ڈاکٹر جھاڑو لے کر دوڑ پڑتا ہے اور وہ بیماری ناک کے راستے نکل جاتی ہے۔“

پر مزاح انداز میں وضاحت کی تو حمیدہ بھی بول پڑی۔ ”اسی لیے تو حکم ہے کہ فوراً الحمد للہ کہو۔“

”آں! میں کوئی میاں (مسلمان) ہوں کیا جو ایسا بولوں؟“ ریکھا نے منہ بنا کر کہا۔

کہیں بات بڑھ نہ جائے، اس خوف سے میں نے جلدی سے کہا۔ ”ریکھا! پہلے یہ تو دکھاؤ، کیا کیا لیا؟ ہاں، اور پیسوں کی ضرورت تو نہیں ہے؟“

اس کی دکھتی رگ کو میں نے چھیڑا۔ وہ لالچی لڑکی فوراً خاموش ہو کر میری طرف بڑھی۔

”چلو کمرے میں چل کر دکھاتی ہوں۔“ اس نے کہا اور اندر کی طرف قدم بڑھا دیئے۔ میں بھی ادھر ہی بڑھتا چلا گیا۔ کمرے میں پہنچ کر اس نے کہا۔ ”یہ نیلی ساڑھی مجھ پر خوب کھلے گی ناں؟ ٹھہرو! ابھی پہن کر دکھاتی ہوں۔“

اس نے اپنی ساڑی کی چٹٹیں کھولنا شروع ہی کی تھیں کہ میری ہوا سرک گئی۔ میں نے گھبرا کر کہا۔ ”ارے ارے دروازہ کھلا ہوا ہے، کوئی آ جائے گا۔“

”کوئی نہیں آتا، وہ دونوں بھی عورتیں ہیں، جانتی ہیں کہ میں اپنے پتی کے ساتھ ہوں، اندر کوئی نہیں آئے گا۔“ وہ بے شرمی سے ہنستے ہوئے بولی اور ساڑی کو بیڈ کی طرف اچھال دیا۔ اس وقت وہ پیٹی کوٹ اور بلاؤز میں تھی۔ اسے اس حالت میں دیکھ کر میری رگوں میں لاوا سا دوڑنے لگا، ہونٹوں پر پڑیاں جمنے، حلق میں کانٹے چھپنے لگے۔ میں وہاں سے بھاگنا ہی چاہتا تھا کہ باہر والے دروازے پر کسی نے زبردست چوٹ کی۔ ایسا لگا جیسے کسی نے پوری قوت سے لات ماری ہو۔ میں چونک کر ادھر دیکھنے لگا تھا کہ دوسری بار چوٹ پڑی اور دروازہ کھل گیا۔ سامنے ابومیاں کئی دوسرے نوجوانوں کے ساتھ کھڑا تھا۔ سب کے ہاتھ میں استرے تھے۔

میں نے ایک نظر ابومیاں پر ڈالی پھر اس کے ساتھیوں پر۔ وہ سب اپنے اپنے ہاتھوں میں استرا پکڑے ہوئے خونخوار نظروں سے مجھے دیکھ رہے تھے۔ میں نے رشیدہ اور حمیدہ کو کمرے میں چلے جانے کا اشارہ کیا مگر ان پر تو سکتہ طاری تھا۔ وہ تینوں اپنی اپنی جگہ جم گئی تھیں جیسے پتھر کی مورت بن گئی ہوں۔ ادھر سے نظریں موڑ کر میں نے ابومیاں پر نظر ڈالی۔ وہ دروازے کے بیچوں بیچ کھڑا تھا۔ وہ اور اس کے ساتھی تیغ بے نیام بنے ہوئے تھے۔ استرے کی مار کتنی خطرناک ہوتی ہے اس کا مجھے اندازہ تھا۔ ان کے وار سے بچنے کے لیے جگہ کی ضرورت تھی اور آنگن اتنا چھوٹا تھا کہ میں زیادہ اچھل کود نہیں کر سکتا تھا۔ با آسانی گھر جاتا پھر یہاں عورتیں تھیں، ہاتھ پیر چلتا تو خون بھی بہتا اور جب خون بہتا تو عورتیں چیختی اور میرا دھیان بٹتا اس لیے فرار کی راہ ڈھونڈ رہا تھا۔ یوں بھی باہر دوکانیں تھیں، بھیڑ بھاڑ تھی۔ وہ کتنے ہی بہادر تھے مگر بھیڑ بھری سڑک پر مجھے گھیرنے کی غلطی نہیں کرتے مگر وہ تینوں تو دیوار چین بنے کھڑے تھے۔ انہیں ہٹائے بنا باہر نکل نہیں سکتا تھا اس لیے میں نے باتوں میں الجھانے کی کوشش کی اور نہایت دھیمے لہجے میں کہا۔ ”کیوں ابومیاں! مجھ سے مقابلہ کرنے آئے ہو؟ خود پر بھروسہ نہیں، اسی لیے اتنے سارے لوگوں کو ساتھ لائے ہو؟“

”تمہیں خود پر بہت ناز ہے نا، اسی لیے ان کو لایا ہوں۔ اگر میں زخمی نہ ہوتا تو میں یقیناً اکیلا آتا۔“ اس نے کہا اور ایک قدم آگے بڑھایا۔

”آگے بڑھنے سے پہلے سوچ لینا پھر اپنے پیروں پر چل کر جانیں سکو گے۔“

”تم میں کتنا دم ہے، یہ ابھی معلوم ہو جائے گا۔“ کہتے ہوئے وہ مزید آگے بڑھا۔

”مجھ میں کتنا دم ہے، یہ تو ابھی احساس ہو جائے گا مگر میرے اس سوال کا جواب کون دے گا کہ تمہاری پیدائش میں شیطان کا کتنا عمل دخل ہے؟“

میں نے مسکراتے ہوئے ایسے کہا جیسے وہ مذاکرات کے لیے آئے ہوں۔

”میں مجسم شیطان ہوں، اسی لیے لوگ میرا نام سن کر کانپنے لگتے ہیں، پناہ مانگنے لگتے ہیں۔“

”مگر اس دن تو تم مجھ سے پناہ مانگ رہے تھے؟“

”اسی لیے تو میں تمہاری ہستی مٹانے آیا ہوں۔“ اس نے استرا ہرا کر کہا۔

”اب تو اپنی سوچ.....“ کہتے ہوئے میں نے قدم بڑھایا۔ مجھے یقین تھا، مجھے آگے بڑھتے دیکھ ابومیاں بھی آگے بڑھے گا اور میں ہائی جمپ

لگاؤں گا، اس کے سر پر سے اڑتا ہوا باہر نکل جاؤں گا مگر وہ اپنی جگہ سے ہلا بھی نہیں۔ اسے اپنی جگہ ایستادہ دیکھ کر میں نے ایک دوسری کوشش کی۔ اپنے جسم

”اس استرے پر پھول رہے ہو۔“ کہہ کر میں نے ہوا میں دوبارہ اچھال بھری اور فلائنگ کلک اس کے سینے پر ماری۔ وہ الٹ کر اپنے ساتھیوں پر گرا۔ میں نے انہیں موقع دینا مناسب نہیں سمجھا اور اپنی زخمی ٹانگ سے سامنے پڑے اسٹول کو ہوا میں اچھالا، اسٹول ہوا میں اڑتا ہوا کھڑے ہونے کی کوشش کر رہے اس کے ساتھی کے سر سے ٹکرایا اور وہ سر پکڑ کر بیٹھ گیا۔ سر سے خون نکلنے لگا تھا۔ میری زخمی ٹانگ نے کمال کر دکھایا تھا۔ میں نے اس سے کہا۔ ”میں استرے پر نہیں اپنے بازو کی قوت پر بھروسہ کرتا ہوں۔“

ان میں سے ایک اٹھ کر میری طرف بڑھا۔ میں نے اس کو روکنے کے لیے کوئی کوشش نہیں کی اور ایک طرف ہٹ کر کھڑا ہو گیا۔ وہ اپنے زور میں ہی آگے کی سمت دوڑتا چلا گیا، تبھی ابو میاں میری طرف لپکا۔ میں نے اسے روکنے کے لیے جھٹکے سے اپنی ٹانگ کو سیدھا کر دیا، وہ الجھ کر گر پڑا، تبھی دوبارہ میں جھک گیا کیوں کہ میں نے اپنے پیچھے سے وار کرنے والے کا سایہ دیکھ لیا تھا۔ وہ استرا سیدھا کر کے میری طرف لپکا تھا۔ اس حالت میں میری ذرا سی غفلت مجھے زخمی کر سکتی تھی اور اگر وہ استرا میری گردن پر پڑتا تو میں ملکِ عدم بھی روانہ ہو سکتا تھا اس لیے میں کسی سانپ کی طرح پلٹا تھا اور اپنے پیر کو آگے کر دیا تھا۔ وہ اپنے زور میں میرے پیروں سے ٹکرایا تھا اور آدھے جسم سے جھول گیا تھا۔ میں نے فوراً ہی اپنے گھونسنے کو کام میں لایا تھا نتیجتاً وہ پیچھے کی جانب الٹ گیا تھا۔ اس کو ادھر پھینک کر میں اقبال کی طرف مڑا اس کی گردن میں بازو پھنسا، ابو میاں کا ساتھی اسے پھانسی دینے کی کوشش کر رہا تھا۔ اقبال کی آنکھیں ابلی پڑ رہی تھیں۔ میرا دخل دینا ضروری ہو گیا تھا۔ میں نے اسی وقت دونوں ہاتھوں کو جوڑ کر اس کے سر پر مارا۔ ہتھوڑا پڑے اور مار کھانے والا سلامت رہ جائے یہ ناممکن ہے۔ وہ بھی تڑ سے گرا اور زمین پر اس طرح سے لوٹنے لگا جیسے اسے ذبح کیا گیا ہو۔ اقبال نے جھٹکا دے کر خود کو چھڑا لیا تھا اور اب الگ کھڑا اپنے گلے کو سہلار ہاتھ، تبھی ایک دوسرے شخص نے مجھ پر چھلانگ لگائی۔ میں نے اسے دونوں ہاتھ پر دوکا اور سر سے اس کی ناک پر وار کیا، وہ اپنی ناک پکڑ کر بیٹھ گیا، تبھی اس کے ساتھی نے میری پیٹھ پر ضرب لگائی۔

چوٹ کھا کر میں زمین پر گر گیا تھا مگر گرتے ہی پھرتی سے اٹھ گیا تھا اور اٹھتے ہی میں نے گھونسا چلا دیا تھا۔ میرا گھونسا ابومیاں کے گھٹنے پر پڑا تھا۔ وہ کھڑے کھڑے بیٹھ گیا تھا۔ اس قلیل وقفے کا فائدہ ابومیاں کے ساتھی نے اٹھایا تھا۔ اس نے میری پیٹھ پر استرا مارا تھا۔ سورج کی روشنی میرے عقب میں تھی اس لیے اس کا سایہ میں نے دیکھ لیا تھا۔ اگر نہ دیکھتا تو بری طرح زخمی ہو جاتا۔ سائے کو ہلتے دیکھ کر ہی میں نے قلابازی کھائی تھی اور لڑھکتا ہوا کافی دور آ گیا تھا پھر بھی استرا پیٹھ سے مس ہو گیا تھا۔ میرے پیچھے ابومیاں لپکا تھا کہ میں نے لیٹے لیٹے لات چلا دی جو اسی گھٹنے پر لگی جہاں گھونسا لگا تھا۔ وہ پھر پہلے کی طرح گد سے زمین پر بیٹھ گیا تھا۔ گو کہ میرا ایک پیر زخمی تھا، سینے اور پیٹھ پر بھی خراشیں آ گئی تھیں مگر میں تکلیف کو بھلا بیٹھا تھا۔ اگر اس تھوڑی سی تکلیف کی طرف دھیان دیتا تو زندگی سے ہاتھ دھو بیٹھتا۔ میں اٹھ ہی رہا تھا کہ ٹھنکنے قد والا نوجوان میرے سر پر پہنچ گیا۔ اس نے پھر استرا چلایا۔ اس بار اس نے دائیں سے بائیں ہاتھ ہلایا تھا۔ میں بیٹھے بیٹھے ہی ہاتھ پر زور دے کر کو لہے کے بل آگے کھسکتا چلا گیا تھا۔ فرش پختہ تھا، اس لیے با آسانی پھسلتے ہوئے کافی دور چلایا آ یا تھا جبکہ استرا چلانے والا اپنے ہی زور میں گھوم گیا تھا۔

میرے لیے اتنا وقفہ کافی تھا۔ میں جھکے سے کھڑا ہوا تھا اور کسی گڈے کی طرح اپنی جگہ سے اچھلا تھا۔ تنگ جگہ ہونے کے باوجود میں نے فلائنگ کک چلائی تھی جو استرے والے کی پیٹھ پر لگی تھی۔ وہ اچھل کر سامنے والی دیوار سے ٹکرایا تھا۔ یہ اس کی بد قسمتی اور میری خوش قسمتی تھی کہ اس کا استرا اسے ہی جاٹ گیا۔ دیوار سے ٹکرا کر اس کی گردن پر لگا تھا اور وہ مرغ بھل کی طرح پھڑکنے لگا تھا۔

اسے اس کے حال پر چھوڑ کر میں ابومیاں اور اس ٹھگنے کی طرف متوجہ ہو گیا تھا۔ اپنے ساتھی کا برا حال دیکھ کر وہ دونوں سکتے میں آ گئے تھے۔ یہ موقع مناسب تھا، میں نے ان میں سے ایک کوتاک لیا اور اپنا آزمودہ داؤ آزمانے کی کوشش کی۔ دونوں ہاتھوں کو جوڑ کر مٹھی بنائی اور اس مٹھی کو پوری قوت سے اس کے سر پر مارا۔ یہ وار اگر گھوڑے کے سر پر پڑے تو وہ بھی ڈگمگا جائے، ٹھگنا تو پھر بھی انسان تھا، گھوڑے جیسا سخت جان نہیں۔ وار پڑتے ہی اس کے منہ سے کریہہ چیخ نکلی اور وہ کٹے ہوئے شہتیر کی طرح ڈھے گیا۔

اس کی چیخ نے ابومیاں کو ہوش کی دنیا میں کھینچ لیا۔ وہ میری طرف لپکا۔ اس کی زبان پر غلیظ گالیاں تھیں۔ انسان جب ہوش کھوتا ہے تو پاگل کہلاتا ہے، وہ بھی غصے میں پاگل ہوا تھا۔ اس نے سیدھے سیدھے مجھ پر چھلانگ لگائی، میں کوئی سڑک چھاپ غنڈا نہیں تھا کہ اس کے جھانسنے میں آجاتا۔ میرے استادوں نے ہر موقع کے لیے کارآمد داؤ سکھائے تھے، وہی کام آ رہے تھے۔ انہوں نے سکھایا تھا کہ جب دشمن سامنے سے دوڑتا ہوا آئے تو دائیں یا بائیں ہٹ جانا۔ میں نے بھی یہی کیا تھا، پھرتی سے دائیں جانب سرک گیا تھا۔ وہ اپنے ہی زور میں سیدھا دوڑتا چلا گیا۔ اس موقع کے لیے استادوں نے یہ بھی سکھایا تھا کہ دشمن کی پیٹھ پر پیچھے لات رسید کر دو۔ میں نے بھی ایسا ہی کیا۔ اس کی کمر سے کچھ نیچے کھڑی لات رسید کر دی۔ وہ منہ کے بل فرش پر گرا، اسے گرتے دیکھ کر میں اپنی جگہ سے اچھلا اور دونوں پیروں سے اس کی پیٹھ پر جپ لگائی۔ جوتے کی ہیل نے اس کی ریڑھ کا مزاج پوچھا۔ یہ وار بھی ٹریننگ میں سیکھا تھا۔ اس کا اثر کتنا ہے اس کا بھی اندازہ تھا پھر بھی دوبارہ اچھا بھر کر اسی مقام پر ایڑی بجائی۔ وہ ذبح ہوتے بھینسے کی طرح ڈکرایا۔ میرا وزن اس پر اچھلنے کی فورس سب ملا کر اس کے لیے مہلک ثابت ہوئے اور وہ تڑپنے لگا۔ انسٹرکٹر نے بتایا تھا، دشمن کو کبھی رحم کھا کر نہ چھوڑنا ورنہ گولی مقدر ٹھہرے گی۔ ہمیشہ خیال رہے، تمہارا مقابل تمہاری جان اور مادر وطن کی آزادی دونوں کو چھیننے کے لیے آیا ہے اس لیے اسے بھرپور سزا دو۔ اس نکتے کو یاد کرتے ہی میں اپنی تکلیف بھول گیا اور یہ سمجھ لیا کہ اس وقت یہ شخص اگر میرے ہاتھوں سے بچ گیا تو مجھے ختم کر دے گا، اسی لیے میں نے جھک کر اسے کالر سے پکڑا اور اوپر اٹھایا پھر جھٹکے سے اس کے گلے کے گرد بازو کو ہالہ کر دیا۔ اس کی گردن کو بازو کے حلقے میں لے کر دباؤ ڈالنے لگا۔ اسے سانس لینے میں تکلیف ہوئی تو وہ جھٹکے لینے لگا۔ اس کے چہرے پر وحشت سمٹ آئی تھی۔ شاید موت کی آہٹ سننے لگا تھا۔ مجھ سے ٹکرانے آیا تھا، نتیجتاً جان گنوار ہاتھا۔ میں نے اس پر رحم کھانا کفر سمجھا اور بازو کا حلقہ تنگ کرنے لگا۔

جیسے جیسے میں دباؤ بڑھا رہا تھا، اس کا جسم ویسے ویسے جھٹکے لے رہا تھا۔ بالآخر وہ ساکت ہو گیا۔

آنگن میں تینوں بے حس و حرکت پڑے تھے۔ اقبال کو بھی کئی زخم آئے تھے۔ اس کی شرٹ اور پینٹ خون سے تر ہو رہی تھیں۔ وہ ایک کونے میں بیٹھا ہانپ رہا تھا۔ میں نے اس پر سے نظریں ہٹا کر اپنے تینوں دشمنوں کا جائزہ لیا۔ تینوں ہنوز بے حس و حرکت پڑے تھے، ساکت و جامد پڑے تھے۔ ایک جان سے گزر چکا تھا، دو ہوش کھو چکے تھے۔ میرا شکار کرنے آئے تھے اور خود شکار ہو گئے تھے۔ اکیلے میں نے تین تین وکٹ گرائی تھیں، اس کی بھی خوشی تھی۔

ان تینوں سے نمٹ کر میں نے فاتحانہ نظر ادھر ڈالی جدھر عورتیں کھڑی تھیں۔ تماشا ختم ہو چکا تھا مگر اثر باقی تھا۔ تینوں عورتیں سکتے میں تھیں۔ میں ان کے نزدیک پہنچا۔ رشیدہ جو بڑی بہادر بنتی تھی، اس وقت اس کا چہرہ سفید تھا، کسی دھلے ہوئے کپڑے کی طرح سفید۔ خوف سے آنکھیں پھٹی ہوئی تھیں۔ میں نے اس کی آنکھوں کے آگے ہاتھ لہرایا پھر اونچی آواز میں کہا۔ ”جو ہونا تھا ہو گیا، اب تو ہوش میں آ جاؤ۔“

میری آواز پر وہ چونکی، اس کی بہن مسکرائی اور ریکھا ہنس دی۔ ان تینوں میں ریکھا کے اوسان خطانہ تھے، وہ خود پر قابو رکھے ہوئے تھی اسی لیے جلدی سے بولی۔ ”واہ میرے شیر.....! کیا ڈھشم ڈھشم مارا، دھر میندر بھی ایسی فائٹ نہ کر پائے۔ استرا دھرا کا دھرا رہ گیا اور تم نے بھرپور کٹائی لگادی۔“

میں تمکنت سے مسکرا دیا۔ میری مسکراہٹ نے اس کے حوصلے کو کمیز کیا، وہ کچھ بولنا چاہ رہی تھی مگر الفاظ منہ میں ہی رہ گئے۔ کھلا ہوا دروازہ جو

پاٹ کھل گیا، اور اندر ایک ریلا سا آ گیا۔ ایک کے پیچھے ایک تقریباً دس آدمی گھس آئے۔ ان کا حلیہ بتا رہا تھا کہ یہ سڑک چھاپ غنڈے نہیں ہیں، پھر ایک اور بات انہیں الگ بتا رہی تھی کہ ان میں سے ایک کے ہاتھ میں پستول تھا، باقی سب چاقوؤں سے لیس تھے۔ پستول عام غنڈوں کی دسترس میں نہ تھا۔ خاصی قیمت میں ملتا تھا۔ اس نے اندر آتے ہی پوزیشن لے لی تھی جس سے ظاہر تھا کہ یہ لوگ اس کام کے عادی ہیں۔

میں لمحہ بھر پہلے خود کو بہت اونچی شے سمجھ رہا تھا مگر اتنے سارے ہتھیار بند دیکھ کر پتھر اگیا تھا۔ ان کے لباس بھی غنڈے مولیوں جیسے نہ تھے۔ کڑک استری، عمدہ پتلون بوٹرٹ۔ دو نے ٹائی بھی باندھ رکھی تھی اس لیے ذہن میں ایک نام ابھرا۔ ’آئی بی‘۔ انٹیلی جنس بیورو والے معمولی غنڈے کو بچانے کے لیے آجائیں یہ ناممکن بات تھی، یقیناً ابومیاں کافی اونچی چیز ہے یا پھر میں آئی بی والوں کی نظروں میں آ گیا ہوں۔ یہ لوگ ابومیاں کا سہارا لے کر مجھے گرفتار کرنے آئے ہیں۔

لیکن انہوں نے مجھ سے کچھ بھی پوچھا نہیں اور بالٹی میں سے ڈونگا لے کر ابومیاں کے منہ پر چھینٹے مار کر بولا۔ ”جلدی نکلو گاڑی تیار ہے۔“ ”ایسے کیسے جائیں گے؟ اس حرام کے پلے کو ختم کر کے جائیں گے۔“ ابومیاں کہتا ہوا کھڑا ہوا۔ اس کی ٹانگیں اب بھی لرز رہی تھیں مگر اپنے حمایتیوں کو دیکھ کر وہ شیر بننے کی کوشش کر رہا تھا۔

”نہیں، تم نے بہت زیادہ وقت لے لیا ہے۔“ اس نے خبر بھیجی ہے کہ گلفام کے آدمی چل پڑے ہیں۔ اس تک خبر پہنچ گئی ہے کہ ہم تمہاری حمایت میں اس کے علاقے میں داخل ہوئے ہیں۔“ اس نے جھڑکنے کے انداز میں کہا۔

”کچھ بھی ہو، میں اسے زندہ نہیں چھوڑوں گا۔ کہاں ہے میرا استرا.....؟“ کہہ کر وہ ادھر ادھر دیکھنے لگا۔ ”کھینچ کر لے چلو، وقت بہت کم ہے، پولیس بھی آ سکتی ہے۔“ دروازے پر کھڑے ٹائی والے نے کہا۔ شاید وہ ان سب کا سربراہ تھا۔ حکم ملتے ہی تین آدمیوں نے ابومیاں کا ہاتھ اور کالر پکڑا اور زبردستی کھینچتے ہوئے باہر لے گئے۔ دو نے مردے کو اٹھا لیا اور دو نے بے ہوش شخص کو۔

ان کے باہر جاتے ہی رشیدہ نے پوچھا۔ ”یہ صاحب لوگ کون تھے؟“ ”خدا کا شکر کہ تم بولیں۔“ گو کہ میرا ذہن بھی الجھا ہوا تھا مگر ان کے ذہنوں کو صاف کرنا تھا، خوف دور کرنا تھا اس لیے پر مزاح انداز میں میں نے جملہ کسا۔ ”میں تو سمجھ رہا تھا کہ تم تینوں پر ان لوگوں نے جادو کی چھڑی گھمادی ہے اور تم لوگ پتھر کی بن گئی ہو۔“ ”میں ڈری نہیں تھی اس لیے خاموش تھی کہ تمہاری توجہ نہ بٹے۔“ ریکھانے آگے بڑھ کر کہا۔ ”مجھے یقین تھا، میرا میاں بہت بہادر ہے۔“ میں نے حیرت سے اسے دیکھا کہ اب تو یہ بانگِ دہل مجھے اپنا شوہر بتانے لگی ہے مگر کچھ بولا نہیں۔

”واقعی آپ دھرمیندر ہیں، کیا اچھل اچھل کر فیٹ مارا..... بائی اسکوپ (سنیما) کا مزہ آ گیا۔“ حمیدہ نے بھی زبان کھولی۔ ”مگر یہ صاحب لوگ کون تھے، ابومیاں کسے لے آیا؟“ رشیدہ کی سوئی وہیں اٹکی ہوئی تھی۔

”اگر پہلے ہی پوچھ لیتیں تو میں ان سے معلوم کر لیتا۔ اب تو وہ لوگ چلے گئے۔“ میں نے ہنستے ہوئے جواب دیا پھر عادل کا کرتہ پہننے کے لیے اٹھا لیا۔ وہیں کھڑے کھڑے شرٹ اتاری اور پیٹ پر کرتہ پہن لیا۔ ”تو آؤ، ہم لوگ خوشیاں منائیں، حمیدہ آپ کا کمر حاضر ہے۔“ ریکھانے پھر بے شرمی کا مظاہرہ کیا۔ اب مجھے یقین آنے لگا کہ یہ لڑکی ذہنی فتور میں مبتلا ہے۔ میں کچھ کہتا کہ دروازہ کھلا اور اقبال داخل ہوا۔ اس کے چہرے پر ہوائیاں اڑ رہی تھیں۔ اس کے ساتھ عادل بھی تھا۔ جیسے ہی اس کی نظر آنگن میں پھیلے خون پر پڑی، وہ چیخا۔ ”حمیدہ، رشیدہ، تم لوگ ٹھیک تو ہو؟“

”ہاں، ہم سب ٹھیک ہیں۔ ایسا بہادر جب موجود ہو تو کوئی ہمارا کیا بگاڑ سکتا ہے؟“ حمیدہ بولی۔

”تم تو اسٹیشن پر ہو گے، تمہیں کس نے اطلاع دی؟“ میں نے پوچھا۔

”محلے کا ایک لڑکا مجھے ڈھونڈتا ہوا پہنچا تھا، اسی نے یہ خبر پہنچائی کہ اس بار ابومیاں اپنے پورے دل (گروہ) کے ساتھ آیا ہے۔ دل کا نام سن کر میں ڈر گیا

کہ یہ صاحب اکیلے کتنی دیر مقابلہ کریں گے؟ وہ لوگ میری بیوی کو اغوا کرنے میں کامیاب ہو جائیں گے۔“

”یہ لو..... لوگ تو خوش ہوتے ہیں کہ چلو بیوی سے جان چھوٹی۔“ میں نے ہنس کر ماحول کے تناؤ کو دور کرنا چاہا۔

”واہ بھائی صاحب، آپ تو اٹلی پٹی پڑھا رہے ہیں۔“ حمیدہ بولی۔

”اے ہے بی بیوں.....! اٹلی پٹی تو بیویاں پڑھاتی ہیں، یہی وجہ ہے کہ شوہر ماں کی نہیں، بیویوں کی سنتا ہے۔“

حمیدہ جواب میں کچھ کہتی کہ اقبال بولا۔ ”بھائی میاں.....! دل لگی ہوتی رہے گی اب باہر کی بھی سوچو۔ یہ لوگ جو آئے تھے، بہت منظم تھے۔ انہوں

نے پوری گلی کو کور کیا تھا، پھر ابومیاں اور اس کے ساتھیوں کو بھیجا تھا، خود باہر کھڑے رہے تھے۔ گلغام کے ایک آدمی نے گلی میں داخل ہونا چاہا تھا۔ انہوں نے

اتنی چابک دستی سے اسے بے ہوش کیا تھا کہ پورے گلی والے حیران ہیں۔“

”تمہارے خیال میں یہ کون لوگ ہوں گے؟“

”گلتا ہے، انٹیلی جنس والے تھے، وہی لوگ اس قسم کی حرکتیں کرتے رہتے ہیں۔“

”اگر انٹیلی جنس والے تھے تو سمجھو، ہم ان کی نظروں میں آچکے ہیں اور اب ہم کسی بھی وقت اٹھا لیے جائیں گے۔“ میرے دماغ میں سرگوشی

گوئی۔

”یہ تو بہت بری خبر ہے، واقعی یہ لوگ غنڈے موالی نہیں لگ رہے تھے۔“ اقبال نے کہا۔

ابھی ہم باتیں کر رہی تھے کہ دروازے پر دستک ہوئی۔ دروازے پر ٹاٹ کا پردہ لٹک رہا تھا۔ عادل نے پوچھا۔ ”کون.....؟“

”ہم ہیں، بھائی نے بھیجا ہے۔ سب باہر انتظار کر رہے ہیں۔“

میں سمجھ گیا کہ گلغام کے آدمی آگئے ہیں اس لیے جلدی سے کہا۔ ”میں آ رہا ہوں۔“ پھر اقبال سے کہا۔ ”آؤ ذرا ان کی بھی سن لیں۔“

باہر گلی میں کرسیاں پڑی تھیں۔ گلتا تھا، لوگوں نے گھروں سے لالا کر بچھائی ہیں۔ میں حیران رہ گیا کہ خود گلغام بھی موجود تھا۔ مجھے دیکھتے ہی وہ

کھڑا ہو گیا۔ ”آؤ میرے شیر.....! واقعی تم بہادر ہو، اکیلے تینوں کو ٹھکانے لگا دیا۔“

یقیناً میرے پہنچنے سے پہلے ہی محلے والوں نے بریفنگ کر دی تھی۔ میں نے صرف مسکرانے پر اکتفا کیا۔ واقعی خوف انسان سے بہت کچھ کرا دیتا

ہے۔ غنڈے موالی بھی پوجے جانے لگتے ہیں۔

گلغام نے اقبال کے خون آلود کپڑوں پر نظر ڈالی پھر ایک نوجوان سے بولا۔ ”ڈاکٹر احمد کے پاس لے جاؤ، کہنا بھائی نے بھیجا ہے۔ فوراً ڈریسنگ کر

دے۔“

اقبال اس کے ساتھ چلا گیا۔

”میں نے علاقے میں اپنے آدمیوں کی تعداد بڑھا دی ہے۔ وکٹر نے بہت برا کیا ہے۔“ گلغام نے سوڈا واٹر کی بوتل مجھے دیتے ہوئے کہا۔

”تمہیں فکر کرنے کی کوئی ضرورت نہیں ہے، یہ جنگ اب میں خود لڑوں گا۔ آج ہی اس کے علاقے میں جا کر اسے لاکاروں گا۔“

”یہ وکٹر کون ہے؟“ میں نے پوچھا۔

”پارک سرکس ایریا کی چوکی اسی کے پاس ہے۔ وہ اپنی حدود کو بڑھانے کی فکر میں ہے، دوغلا کر سٹن ہے، خود کو ڈان کہتا ہے اور انگریزوں کی طرح رہتا ہے۔ اپنے موابیوں کو بھی انگریزوں کی طرح نظر آنے کی ترغیب دیتا ہے۔ اس کے موابی شریٹ پینٹ پہنتے ہیں اور سرخ ٹائی لگاتے ہیں۔“

اس کی بات سن کر میں نے اطمینان کی سانس لی کہ چلو یہ شک تو دور ہوا کہ آئی بی والے تھے۔

”اس وقت تو میں جا رہا ہوں مگر رات تک لوٹ آؤں گا۔“ کہہ کر وہ کھڑا ہو گیا۔

اس کے اٹھتے ہی میں بھی کھڑا ہو گیا۔ اقبال اس نوجوان کے ساتھ لوٹ رہا تھا۔ اس کے چہرے سے نقاہت ٹپک رہی تھی۔ نزدیک آتے ہی بولا۔ ”ڈاکٹر صاحب اٹھنے والے ہیں۔ آپ بھی جا کر زخموں پر دو الگو الیس۔“

میرے زخموں میں بھی ٹیس اٹھ رہی تھی۔ اسی نوجوان کے ساتھ میں بھی ڈاکٹر کے ہاں چل دیا۔

گھر لوٹا تو آنگن میں پھیلا ہوا خون صاف کیا جا چکا تھا۔ فرش کی صفائی کے بعد چٹائی بچھا دی گئی تھی۔ حمیدہ رشیدہ اور ریکھا چٹائی پر بیٹھی تھیں۔ دروازے کے نزدیک ایک اور چٹائی بچھی تھی جس پر اقبال اور عادل بیٹھے تھے۔ عادل کی گود میں اس کی بچی تھی۔ سب اپنا اپنا خیال پیش کر رہے تھے۔ گلفام کی آمد نے ان کے حوصلے کو سوا کر دیا تھا۔ تھوڑی دیر پہلے اس آنگن میں جو ڈراما کھیلا گیا تھا، وہ بھی سب بھول چکے تھے۔ ایسے اطمینان میں بیٹھے تھے جیسے کچھ ہوا ہی نہیں ہے۔ مجھے دیکھتے ہی اقبال نے کہا۔ ”بھائی صاحب! واقعی آپ بہت بہادر ہیں آپ کی وجہ سے علاقے بھر میں میری دھاک بیٹھ گئی ہے۔ گلفام کی آمد نے سونے پر سہاگے کا کام کیا ہے۔ اب راجا بازار کا ہر بندہ مجھ سے دب کر ملے گا۔“

میں نے جواب دینا مناسب نہیں سمجھا اور اس کے برابر میں بیٹھ گیا۔ ریکھا نے حمیدہ سے کہا۔ ”بھابی! یہ تھک گئے ہوں گے چائے بنالیں۔“

حمیدہ بغیر پس پیش کے کھڑی ہو گئی۔ اسے کھڑا ہوتے دیکھ کر رشیدہ نے کہا۔ ”رہنے دیں باجی! میں چائے بنلاتی ہوں۔“

میں نے محسوس کر لیا تھا کہ رشیدہ میرے کام خود کرنا چاہتی ہے۔ شاید وہ مجھے پسند کرنے لگی ہے۔ جسم کی ہنڈیا جوانی کی آگ پر کھد بد ضرور کرتی ہے کہ یہ تقاضائے فطرت ہے۔ جب میرے جیسا آدمی اسے دیکھ کر نشہ محسوس کرنے لگا تھا تو وہ دل کی پکار کیوں نہ سنتی؟ میرا جھکاؤ اس کی طرف اس لیے ہوا تھا کہ اس میں میری بیوی کی جھلک تھی اور وہ میری طرف اس لیے جھک رہی تھی کہ وہ تقاضائے جسمانی سے مجبور تھی۔ جوانی آتی ہے تو آنکھوں میں خواب اترتے ہیں بانگے اور سچیلے شہزادے کا خواب جو اسے خوشیاں دے سکے، اطمینان بھری زندگی دے سکے، آرام اور آسائش دے سکے۔ اسے مجھ میں یہ تمام خوبیاں نظر آ رہی ہوں گی اسی لیے میری طرف جھک رہی تھی۔ وہ غربت کی گود میں پلتی تھی اور میرے پاس نوٹوں کی گڈیاں دیکھ چکی تھی اس لیے اسے راغب ہونا ہی تھا۔ اگر سچ کہوں تو میں بیوی کی مشابہت کی وجہ سے یا پھر جذباتی ابال پر اسے میٹھی نظروں سے ضرور دیکھ رہا تھا مگر حقیقت میں میرے دل میں اس کے لیے کوئی جگہ نہیں تھی اسی لیے جیسے ہی اس نے میری طرف دیکھا، میں نے ادھر سے نظریں ہٹالیں اور اقبال سے بولا۔ ”اقبال! یہ معاملہ کچھ دب جائے تو ہم لوگ یہاں سے چل دیں گے۔“

”ہم سے کوئی غلطی ہوئی ہے کیا؟“ عادل نے چونک کر کہا۔

”دراصل ہمیں ایک ضروری کام سے بمبئی جانا ہے۔ کام کچھ ایسا ہے کہ جتنی دیر ہوگی اتنا ہی نقصان ہوتا رہے گا۔“

”ابھی تو آپ آئے ہیں کم سے کم ہفتہ بھر کیوں۔“

”اتنی دیر یہاں رکنا مشکل ہے، جیسے ہی گلفام حالات پر قابو پائے گا، ہم چل دیں گے۔“ میرے پہلے ہی جملے پر رشیدہ ٹھٹک گئی تھی اور چولہے کی طرف جاتے جاتے رک کر میری طرف شکایتی نظروں سے دیکھ رہی تھی جیسے وہ زبان ہلائے بغیر صرف آنکھوں سے کہہ رہی تھی کہ کیا مجھے بھی چھوڑ جاؤ گے؟

عورت، عورت کی نظر کو زیادہ پہچانتی ہے، ریکھانے بھی اس کی نظروں کو بھانپ لیا تھا۔ اس کے چہرے پر ناگواری کی جھلک آگئی تھی۔

”بھائی صاحب.....! نہ آپ نے بتایا اور نہ میں نے اقبال سے پوچھا۔ آپ کرتے کیا ہیں؟“ عادل نے کہا۔

”میں چائے کی پتی کا کاروبار کرتا ہوں۔ دارجلنگ کے باغات سے چائے کی پتی خریدتا ہوں اور پورے مغربی بنگال و بہار میں سپلائی کرتا ہوں۔ ارادہ ہے کہ بمبئی کو میں بھی ایک شاخ قائم کر لوں۔“

”آپ اپنے ساتھ مجھے بھی شامل کر لیں۔ خوانچہ لگانے سے دل بھر گیا ہے۔ دن بھر لوگوں کی باتیں سنو، غنڈہ ٹیکس ادا کرو پھر پولیس والوں کو بھتہ الگ دو میں تنگ آ گیا ہوں۔“

”میرے کام میں دماغ سوزی بہت ہے، لوگ جلد اکتا جاتے ہیں۔“ میں نے اسے ٹالنے کے لیے کہا پھر باورچی خانے کی طرف دیکھا۔ رشیدہ پیالیوں میں چائے ڈال رہی تھی۔ ریکھا فوراً اٹھ گئی۔ شاید وہ اسے مجھے چائے دینے کی کوشش سے بھی محروم کرنا چاہتی تھی۔

”آپ فکر ہی نہ کریں، میں ہر قسم کا کام کر لیتا ہوں۔“

”میں نے تمہارے لیے ایک اور کام سوچا ہے۔ میں یہاں ایک بڑا اسٹور کھولنا چاہتا ہوں۔ اس کی تمام ذمے داریاں تم پر ہوں گی۔ اس طرح تم گھر پر رہو گے۔ میرے طرح شہر شہر بھٹکنے سے بچ جاؤ گے۔“

”آپ فکر ہی نہ کریں، میں صبح سے شام تک دکان پر بیٹھ سکتا ہوں۔“ وہ اس طرح بول رہا تھا جیسے میں واقعی دکان کھولنا چاہتا ہوں جبکہ میرا ذہن کہیں اور تھا۔ میں ابومیاں کے بارے میں سوچ رہا تھا۔ وہ پٹ کر گیا تھا۔ اب وہ پھر حملہ ضرور کرے گا۔ اس کا مقابلہ کیا جائے یا اپنے کام سے کام رکھتے ہوئے اس شہر سے نکل جایا جائے، میں ابھی کسی فیصلے پر پہنچ بھی نہیں پایا تھا کہ اقبال کی آواز نے چونکا دیا۔ وہ سرگوشی میں کہہ رہا تھا۔ ”بھائی.....! یہ ریکھا کیا چیز ہے؟ آپ پر ایسے دعویٰ دکھا رہی ہے جیسے واقعی آپ کی بیوی ہے؟“

”میں خود پریشان ہوں، یہ پیرتمہ پابن گئی ہے۔ جان چھوڑنے پر تیار ہی نہیں۔“

ہمیں سرگوشی میں باتیں کرتے دیکھ کر عادل نے سمجھا کہ شاید ہم اس کی وجہ سے دھیمی آواز میں باتیں کر رہے ہیں۔ وہ فوراً اٹھ کر کمرے میں چلا گیا۔

”یہی کہاں؟ اس کے آگے پیچھے کوئی نہیں ہے کیا؟“

”یہی تو پریشانی ہے۔ اب اس دنیا میں اس کا کوئی نہیں ہے۔“

”تب تو یہ ایک گمبیر مسئلہ ہے۔ کیا اسے بھی ساتھ لے جائیں گے؟“ اس نے حیرت فرو کرنا چاہی۔

”ایسا کوئی ارادہ نہیں ہے۔ اب تک دھکے دے چکا ہوتا مگر یہ سوچ کر صبر کر لیتا ہوں کہ اس بھری دنیا میں اس کا کوئی نہیں ہے۔“

”میں ہوں ناں..... اسے مجھے دے دیں، میں بڑے آرام سے اسے رکھوں گا۔“ اقبال نے ہنستے ہوئے کہا۔

”واہ میاں واہ.....! یہاں جان کے لالے پڑے ہیں، کسی بھی وقت یہاں کی انٹیلی جنس ہم پر ہاتھ ڈال سکتی ہے اور تمہیں مسخری سو بھر رہی ہے؟“

”دنیا دو دن کی ہے، سوچنے سے حاصل؟ جب یہاں سے دانہ پانی اٹھے گا، ہم اپنے وطن پہنچ جائیں گے۔“

”اور اگر اس کے پہلے کچھ ہو گیا تو؟“

ابھی میں نے اتنا ہی کہا تھا کہ دروازے پر دستک ہوئی۔ اسے دستک نہیں، دھڑ دھڑانا کہیں گے۔ کسی نے زور زور سے دروازہ تھپتھپایا تھا۔ دستک کے انداز پر سب چونک گئے تھے۔ عورتوں کے چہرے فق پڑ گئے تھے۔ شاید ابومیاں آ گیا۔ میرے خیال میں سب نے یہی سوچا ہوگا۔ میں اپنی جگہ سے اٹھا اور گرہ پا چلتا ہوا دروازے کی طرف بڑھا۔

”کون.....؟“ میں نے پوچھا۔

باہر سے آواز آئی۔ ”ہم ہیں ہیر و گلفام بھائی نے بھیجا ہے۔“

جواب سن کر سب کے تنے ہوئے اعصاب نارمل ہو گئے، خود میں نے بھی راحت کی سانس لی اور بلند آواز میں کہا۔ ”اندر آ جاؤ.....“

اندر آنے والا 22-20 سال کا جوان تھا۔ اس نے چار خانے کی ہمند اور بنیان پہن رکھی تھی۔ دبلا پتلا، گوری رنگت والا۔ اس نے داخل ہوتے

ہی سلام کیا پھر بولا۔ ”آپ کو اور اقبال بھائی کو گلفام بھائی نے بلایا ہے ابھی اور اسی وقت۔“

اس کے انداز میں غلت تھی۔ چہرے پر بھی گھبراہٹ تھی۔ ضرور کوئی خاص بات ہے، میں نے سوچا اور جانے کے لیے اٹھا پھر ذہن میں آیا کہ میں

نے اسے اس سے پہلے کبھی دیکھا نہیں پھر اس نے مجھے پہچان کیسے لیا؟ اپنی تشنگی مٹانے کے لیے میں نے پوچھا تو وہ بولا۔

”بھائی نے آپ کا حلیہ بتا دیا تھا اسی لیے پہچانا۔ یہ کوئی اچھنبہ کی بات نہیں تھی اس لیے جانے کے لیے کھڑا ہو گیا۔ جیسے ہی میں دروازے کی

طرف بڑھا، اس نے کہا۔ ”نہ نہ، ادھر سے نہیں، اس دروازے سے چلنا ہے۔“ اس نے گندی گلی والے دروازے کی طرف انگلی سے اشارہ کیا۔ حیرت تو

ہوئی تھی مگر میں نے سوچا کہ ہو سکتا ہے کسی خاص وجہ سے وہ مجھے لوگوں کی نظروں سے بچانا چاہتا ہو اس لیے میں ادھر ہی بڑھنے لگا۔

گندی گلی میں پہنچ کر اس نے کہا۔ ”آپ کو گلی کے کٹ پر ایک جیپ ملے گی اس پر سوار ہو جائیں گے۔ میں سیدھے راستے سے آ جاؤں گا تاکہ لوگ

یہی سمجھیں کہ میں اکیلا گیا ہوں۔“ کہہ کر وہ واپس گھر میں چلا گیا اور میں گلی کے آخری سرے کی طرف بڑھنے لگا۔ گلی کے آخری سرے پر جیپ کھڑی تھی،

میں اس پر سوار ہو گیا۔

جیسے ہی میں سیٹ پر بیٹھا ڈرائیور نے جیپ آگے بڑھادی۔ کچھ دور جانے کے بعد موڑ تھا، موڑ مڑتے ہی اس نے جیپ روک دی۔ جیپ کے

رکتے ہی شیر و اندر آیا۔ اس کے ساتھ ایک برقع پوش عورت تھی جو میرے برابر میں آ کر بیٹھ گئی۔ جیپ پھر چلنے لگی۔ میں حیران تھا کہ جیپ میں شیر و کیوں

آیا ہے؟ صبح ہی شیر و نے کہا تھا۔ ”مجھے ان لوگوں سے نفرت ہے جو جرائم پیشہ ہوتے ہیں، خاص کر ان سے جو مسلمان ہو کر بھی غنڈہ گردی کرتے ہیں۔“

پھر یہ گلفام کے پاس کیا کرنے جا رہا ہے؟

ابھی میں اسی مسئلے پر غور کر رہا تھا کہ شیر و نے کہا۔ ”یہ جیپ میں نے بھیجی تھی وہ آدمی بھی میرا تھا۔“

مجھے حیرت کا جھٹکا لگا۔ اس نے ایسا پرسرار انداز کیوں اختیار کیا؟ حیرت کو فرو کرنے کے لیے میں نے پوچھا۔ ”کیوں؟ اگر سیدھے سیدھے

بلا تے تو کیا میں نہیں آتا؟“

”آتے ضرور مگر مجھ تک پہنچ نہیں پاتے۔ اگر تھوڑی دیر اور وہاں رکتے تو آزادی سلب ہو چکی ہوتی۔“

”پہیلیاں نہ کھجواؤ، صاف صاف بولو ایسی کون سی قیامت ٹوٹی ہے جو تم پر اسرار انداز میں باتیں کر رہے ہو؟“

”حرام کی کھانے والے ہر جگہ ہیں۔ رشوت دے کر کوئی بھی کام لیا جاسکتا ہے۔ رشوت کے بل پر تمہارے پیچھے پولیس لگا دی گئی ہے۔ وکٹر نے

پولیس کی مدد لی ہے۔ آج پولیس والے چھاپہ مارنے آرہے ہیں۔“

شیر و کے انکشاف نے حیرت کا ایک اور جھٹکا دیا۔ میں نے پوچھا۔

”یہ خبر تم تک کیسے پہنچی؟“

”بھائی میاں! میں کلکتہ میں رہتا ہوں، کسی جنگل بیابان میں نہیں، میں کاروبار سے زیادہ دوستی بنانے پر توجہ دیتا ہوں، اسی کا نتیجہ ہے کہ ایسی باتیں

مجھ تک پہنچ جاتی ہیں جو کانفیڈنشل ہوتی ہیں۔ محکمہ پولیس میں میرے کئی رفقاء ہیں۔ یہاں بھارت میں کسی بھی محکمے میں مسلمان ہوں، وہ تعصب کا

شکار رہتے ہیں اسی لیے ان میں اسلامی اخوت آ جاتی ہے۔ مسلمانوں پر زدا آتے دیکھ کر وہ اسے بچانے کی کوشش کرتے ہیں۔ یہ بات بھی ایک ایسے ہی مسلمان افسر نے مجھے بتائی۔“

”اگر یہ سچ ہے تو راجا بازار میرے لیے مخدوش ہو چکا ہے۔“ میں نے جواباً کہا۔

”اسی لیے تو میں تمہیں یہاں سے نکال رہا ہوں۔ میں تمہیں ’بج بج‘ لے جا رہا ہوں۔ وہ علاقہ مضافاتی ہے پھر وہاں مسلمانوں کی تعداد بھی زیادہ ہے۔ وہاں آرام سے رہنا۔ ایک ڈیڑھ ہفتے بعد میں چکر لگاؤں گا۔“

”اگر یہ خبر صحیح ہے تو مجھے نہ پا کر تمہیں اور عدیل کو پولیس تنگ کرے گی۔“

”میری تو خیر ہے ہاں عدیل کو کچھ پریشانی ہوگی۔ میں اس کی مدد کروں گا۔“

”وہاں ریکھا ہوگی اسے تو پولیس والے چھوڑیں گے نہیں۔ بے چاری مفت میں ماری گئی۔“

”میں حلوہ نہیں ہوں کہ جس نے چاہا منہ میں رکھ لیا۔“ ریکھا کی آواز سن کر میں نے چونک کر دیکھا۔ برقع کا نقاب الٹا ہوا تھا۔ اسے اپنے برابر بیٹھا دیکھ کر میں نے سر پیٹ لیا۔ واقعی وہ پیرتسمہ پابن گئی تھی۔

”اتنی آسانی سے تمہارا پیچھا بھی نہیں چھوڑوں گی۔“ اس نے میرے گلے میں بازو ڈال کر جھٹکے سے اپنے قریب کر لیا۔

”اے تمیز سے۔“ میں نے سخت لہجے میں کہا اور الگ کھسک گیا۔

”ویسے جمائی دا آپ میں اتنے گن ہیں اتنی خوبی ہے ہمیں پہلے پتا نہیں تھا۔ آپ نے کس انوکھے انداز میں تین تین مسلح افراد کو چت کر دیا۔

آپ تو بہت بہادر ہیں۔“

میں جواب دیتا کہ شیرو نے کہا۔ ”اسی لیے تو پولیس انہیں گرفتار کرنے دوڑ پڑی ہے۔“ پھر میری طرف دیکھ کر دہنی آنکھ دبا کر بولا۔ ”میں نے انہیں

بتا دیا ہے کہ وکٹر نے پولیس میں رپورٹ لکھا دی ہے۔“

”جمائی دا مجھے یقین ہے اگر پولیس والے پہنچ جاتے تو آپ انہیں بھی ہاتھ پیر توڑ کر بھیجتے۔“ ریکھا نے میرے ہاتھ کو اپنے ہاتھ میں لے کر

تھپتھا کر کہا۔ ”اس ہاتھ میں بہت قوت ہے۔“

”پولیس والے پکڑ لیتے تو سیدھے پھانسی پر چڑھا دیتے۔ ابومیاں کا ایک ساتھی مر چکا ہے۔“

”اس کی موت تھی وہ مر گیا۔ اس میں آپ کا کیا قصور؟“

”قانون تمہاری طرح عقل سے پیدل نہیں ہے وہ قتل قتل کہتا ہے اور قتل کی سزا پھانسی ہے۔“

جیب کا ڈرائیور ہر جانب سے لاطلق بنا جیب کو بھگائے لیے جارہا تھا۔ سڑک کے اطراف کی عمارتوں کو دیکھ کر اندازہ ہو رہا تھا کہ ہم شہر سے باہر آ

چکے ہیں۔ بڑی بڑی عمارتوں کی بجائے چھوٹے چھوٹے مکانات نظر آ رہے تھے۔

”بج بج میں میرا ایک دوست طارق ہے آپ اسے میرا یہ کارڈ دیں گے۔ وہ اپنے ہاں ٹھہرا لے گا۔“ کہہ کر شیرو نے جیب سے اپنا کارڈ نکالا اور

اس کی پشت پر کچھ لکھنے لگا پھر اس نے وہ کارڈ میری طرف بڑھا دیا۔ میں نے اس کارڈ کو پیٹ کی پچھلی جیب میں رکھ لیا۔

”یہاں قدم قدم پر اسلام دشمن ہیں ان کے لیے ہمارا وجود ایسا ہے جیسے کونین کی گولی۔ ان کا بس نہیں چلتا ورنہ وہ ایک دن میں ہمیں حرف غلط کی

طرح مٹا دیتے۔“ شیرو کے اندر کا جذبہ بول رہا تھا۔ ”جب بھی اپنی سرزمین پر پہنچنا وہاں والوں سے کہنا آپ لوگ دارالامان میں ہیں کبھی ہمارے

بارے میں سوچیں۔ ہم جو پیچھے رہ گئے کس کرب میں زندگی گزار رہے ہیں۔ ہمارے لیے کشمیر سے کنیا کماری تک دارالحرب بنا ہوا ہے اس لیے اپنی

سرزمین کی حفاظت کریں۔ کہیں کوئی میر جعفر و میر صادق پھر شیخ مجیب الرحمان نہ بن جائے اس لیے اخوت و اتحاد کا پیغام گھر گھر عام کریں تاکہ وہ ملک اسلام کا قلعہ ثابت ہو اور ہمارے دشمن اس قلعے کے خوف سے ہم لوگوں پر ظلم کرنے سے باز رہیں۔“

اس کی بات پر ریکھانے چونک کر اسے دیکھا، ریکھا کی اس حرکت نے مجھے ہوشیار کر دیا اور میں نے شیر و کوکھنی ماری۔ شیر و نے بھی ریکھا کے چونکنے کو محسوس کر لیا تھا۔ اس نے باہر دیکھتے ہوئے کہا۔ ”علی پور نزدیک ہے، یہاں سے تمہیں بچ بچ کے لیے گاڑی مل جائے گی۔ تم مجھے فون مت کرنا، میں اپنے دوست کو فون کر کے تمہاری خیریت لے لوں گا۔“

ابھی ہم علی پور میں داخل بھی نہیں ہوئے تھے کہ بری طرح چونک گئے۔ کافی آگے پولیس نے بیریز لگا رکھا تھا اور گاڑیوں کی قطاریں کھڑی تھیں۔ وہ گاڑیوں کی تلاشی لے رہے تھے۔ اتنی دور سے ہم نے اس لیے دیکھ لیا تھا کہ سڑک گھومتی ہوئی جا رہی تھی۔ آگے ایک موڑ تھا، اس موڑ سے مڑ کر ہمیں واپس اس سڑک کے ذرا نیچے گزرنے والی متوازی سڑک پر آنا تھا۔ گویا ہم جہاں پر تھے، ٹھیک اسی جگہ پہاڑی سے نیچے کی طرف چینگ ہورہی تھی۔ میں نے مڑ کر نیچے کی طرف دیکھا، ٹرک اور بسوں کو وہ ایک نظر دیکھ کر جانے دے رہے تھے مگر کار اور جیپ کی خصوصی چینگ کر رہے تھے۔

”لگتا ہے، مخبری ہوئی ہے۔ ہو سکتا ہے، وہ تمہیں ہی ڈھونڈ رہے ہوں۔ موڑ مڑتے ہی میں گاڑی روکا دوں گا۔ تم اور ریکھا اتر جانا اور سیدھ میں نیچے اترتے جانا۔ پہاڑی کے نیچے جا کر یہی سڑک پھر آ جائے گی۔ میں چینگ کر اکر گاڑی وہیں لے آؤں گا۔“

میں خود بھی یہی سوچ رہا تھا کیونکہ میری چھٹی جس لگا تار خطرے کا الارم بج رہی تھی۔ جیسے ہی گاڑی نے موڑ کاٹا، ڈرائیور نے گاڑی روک لی۔ میں نے اترنے کے بعد ریکھا کو سہارا دینے کے لیے ہاتھ بڑھا دیا۔ وہ بھی نیچے اتر آئی۔ گاڑی آگے بڑھ گئی۔ میں نے پہاڑی سے نیچے دیکھا، واقعی سڑک گھوم کر ادھر ہی آ رہی تھی۔

نیچے اترنے کی جگہ تھی۔ میں آہستہ آہستہ ادھر سے اترنے لگا۔ ریکھا کو اترنے میں پریشانی ہو رہی تھی۔ اسے میں نے سہارا دے رکھا تھا۔ تقریباً 20 منٹ میں ہم بے حال پریشان نیچے اترے۔

سڑک سنسان پڑی تھی۔ جانے والی گاڑی جا رہی تھی مگر چیک پوائنٹ سے کوئی گاڑی آ نہیں رہی تھی۔ جب کافی دیر ہو گئی تو ریکھا نے کہا۔ ”کیوں ناں، ادھر ہی بڑھا جائے؟ ہو سکتا ہے، وہ صاحب رش میں پھنسے ہوں؟“

”وہاں ہمارے لیے تلاشی ہو رہی ہے۔“

”کیوں؟ کیا ہم نے ان کی مرغی چرائی ہے؟“

”وہ قاتل کو ڈھونڈ رہے ہیں اور ہم قتل کر کے بھاگے ہیں۔“

”ہاں، یہ تو ہے، وہ آپ کو ڈھونڈ رہے ہوں گے، میں جاتی ہوں، مجھے عورت سمجھ کر کچھ نہیں کہیں گے۔“

”ارے، گھامڑی گریٹ پولیس والوں کو اطلاع دی گئی ہوگی کہ ایک عورت بھی میرے ساتھ ہے۔“

”ہاں، یہ تو ہے۔“

”ہاں، یہ تو ہے؟“ میں نے منہ ٹیڑھا کر کے کہا۔ ”بے وقوف عورت، میرے کان نہ کھاؤ۔ میں ویسے ہی پریشان ہوں۔“

”اچھا بابا!.....!“ کہہ کر وہ ایک ابھرے ہوئے پتھر پہ بیٹھ گئی۔ وقت گزرتا جا رہا تھا مگر شیر و کی گاڑی آتی نظر نہیں آ رہی تھی جبکہ ادھر سے کئی ٹرک

اور کاریں آچکی تھیں۔ میرا دل بار بار ایک ہی بات کہے جا رہا تھا کہ انتظار فضول ہے، وہ خطرہ دیکھ کر وہیں سے لوٹ گیا ہوگا۔

جب سورج اپنے سفر کے مرکز پر پہنچا تو میرا حوصلہ جواب دے گیا اور میں اٹھ کر کھڑا ہو گیا۔ بھری دوپہر میں بیٹھا بھی نہیں جا رہا تھا۔ ایک ٹرک تیزی سے

ادھر ہی آ رہا تھا میں نے رکنے کا اشارہ کیا۔ ڈرائیور نے مجھے اور ریکھا کو دیکھ لیا تھا۔ ریکھا برقع میں تھی شاید اسی لیے اس نے ٹرک روک لیا تھا۔ اس نے کھڑکی سے گردن باہر نکال کر پوچھا۔ ”کہاں جانا ہے؟“

”بچ بچ۔“ مجھے یہی نام یاد تھا اس لیے کہہ دیا۔

”ادھر کا دروازہ کھول کر اندر آ جاؤ۔“ ڈرائیور نے کہا۔

میں ڈرائیور کے برابر بیٹھا میرے برابر ریکھا بیٹھ گئی، پچھلی طرف ایک اور نوجوان تھا وہ شاید اس کا اسٹنٹ تھا۔ ڈرائیور نے ٹرک آگے بڑھایا پھر پوچھا۔

”بچ بچ میں رہتے ہو مگر بنگالی تو نہیں لگتے؟“

”جی نہیں میں لکھنؤ کا رہنے والا ہوں۔“

”اس ویرانے میں کیا کر رہے تھے؟“

”گاڑی خراب ہو گئی تھی۔ ڈرائیور اسے ہوانے لے گیا تو پھر لوٹ کر نہیں آیا۔“

”اس نے جان بوجھ کر ایسا کیا ہوگا۔ سارے ہم مسلمانوں سے نفرت بھی تو بہت کرتے ہیں۔“ اس کی باتوں سے میں نے سمجھ لیا کہ وہ بھی مسلمان

ہے۔

”شاید ایسا ہی ہو۔ دوڑھائی گھنٹے تو ہو ہی گئے ہوں گے۔“

”تمہارے ساتھ عورت ہے اسی لیے اس نے ایسا کیا ہوگا۔ خیر بچ سے کہیں آگے جانا ہے کیا؟“

”نہیں بچ جانا ہے۔“

”یہ تو اچھا ہوا میں بھی بچ جا رہا ہوں۔“

”تو پھر ہمیں لے جانے میں کوئی اعتراض نہیں ہوگا۔“

”نہیں نہیں مجھے کوئی اعتراض نہیں ہے کیونکہ ساتھ میں عورت ہے۔ ہر طرف دشمن ہیں۔ یہ ہندو کبھی کسی کے نہیں ہوتے۔“

”ہاں یہ تو ہے۔“ میں نے ریکھا کا جملہ دہرایا۔

”اب یہی دیکھ لو خواخواہ چیک پوسٹ بنائی ہے۔ ایک بے چارہ مسلمان پھنس گیا۔ اسے پاکستانی ایجنٹ کہہ کر پکڑ لیا۔“

”اچھا کیسا تھا وہ؟ کیا پیدل تھا؟“

”نہیں مہندراجیپ تھی اس کے پاس۔ ایک ڈرائیور بھی تھا۔ وہ ہندو تھا اس لیے اسے کچھ نہیں کہا اور اس بے چارے کی جم کر پٹائی کرنے لگے۔“

میں سمجھ گیا کہ وہ شیر و ہوگا۔ اس نے ایسا کچھ کہہ دیا ہوگا جس کی وجہ سے وہ لوگ بھراٹھے۔ مجھے اس کی مدد کرنا چاہیے تھی مگر مجبور تھا اس لیے خاموش

رہ گیا۔ راستہ طے ہوتا رہا۔ مجھے شیر و کی فکر کھائے جا رہی تھی کہ بے چارہ نہ جانے کس حال میں ہوگا؟ تبھی ڈرائیور نے ٹرک روک دیا۔

ٹرک رکنے سے میں پریشان ہوا اٹھا۔ ڈرائیور جلدی سے بولا۔ ”یہاں کی چائے بہت اچھی ہوتی ہے۔ پی کر چلتے ہیں۔ کچھ آرام بھی مل جائے

گا۔“

میں بھی نیچے اتر آیا۔ وہ ڈھابا تھا کئی ٹرک کھڑے تھے۔ لوگ چائے پی رہے تھے۔ کچھ روٹی کھا رہے تھے۔ اونچی آواز میں گراموفون بج رہا تھا۔

چائے پی کر پھر سے سفر شروع ہو گیا۔ چکنی و ہموار سڑک پر ٹرک دوڑتا رہا۔

دو گھنٹے کا سفر طے کر کے ہم بچ بچ میں داخل ہوئے۔ اس نے ہمیں چوک میں اتار دیا۔ سامنے بہت سارے لوگ جا رہے تھے۔ میں نے جیپ

سے شیر و کارڈ نکالا اور اس پر لکھے پتے کے بارے میں ایک شخص سے پوچھا۔ اس نے کہا۔ ”شری مان، یہ علاقہ تو بہت دور ہے، آپ رکشا کر لیں۔“
 سامنے ہی سائیکل رکشے کی قطار تھی۔ میں نے ایک رکشے والے سے پتا پوچھا۔ اس نے کرایہ دو روپیا مانگا۔ ہم رکشے میں سوار ہو گئے۔
 مطلوبہ علاقے میں پہنچ کر مذکورہ گھر تلاش کیا۔ جس شخص کا شیر و نام دیا، وہ گھر پر ہی تھا۔ کارڈ دیکھ کر بولا۔ ”زہے نصیب کہ اس غربت کدہ کو
 آپ نے شرف قبولیت بخشا مگر شومی قسمت کہ یہ بیچ مدان سردست لاچار ہے کہ اس گھر میں خوش دامن صاحبہ مع اپنی تین نور نظر تشریف فرما ہیں۔“
 اتنی گاڑھی اُردو مفہوم سمجھنے میں مجھے دانتوں پسینے آ گئے۔ میں نے سمجھ تو لیا تھا پھر بھی استفسار کیا کہ کیا آپ کے سسرالی عزیز آئے ہوئے ہیں؟
 ”اجی جناب، کیسے عزیز، کہاں کے عزیز، سب کے سب میری بچت کو قمر طاس ابیض بنانے آئے ہیں۔ اجی جناب، میری تنخواہ مبلغ بارہ صد روپے سکے
 رائج الوقت اور یہ سب ہر روز دو صد کھائے جا رہے ہیں۔ اب تو ان چشم اشک باری کی نمی بھی خشک ہو چکی ہے۔“
 ”مجھے آپ سے ہمدردی ہے۔“ میں نے ہنسی دبا کر کہا۔

”اگر ہمدردی ہے تو برائے کرم نزدیک میں ایک عدد ہوٹل ہے جہاں صرف تین دن قیام و طعام کر لیں پھر میں خواہش کا اظہار کروں گا کہ میرے
 گھر میں قدم رنجہ فرمائیں۔“

دل میں آئی کہ میں اسے موٹی سی گالی دوں مگر اس کی معصومیت بے چارگی پر ترس آ گیا اور میں نے پوچھا۔ ”یہ ہوٹل ہے کہاں؟“
 ”سڑک پر قدم رکھیں گے کہ سمت مغرب بڑا سا نوشتہ ہوٹل نظر نواز ہو جائے گا۔“

”اچھا، اچھا۔“ کہہ کر میں اٹھ کھڑا ہوا۔ ریکھا کو بھی کھڑے ہونے کا اشارہ کیا۔ وہ ہونق بنی ہماری گفتگو سن رہی تھی۔ باہر نکلتے ہوئے سرگوشی میں
 بولی۔ ”کیا کوڈورڈ میں باتیں کر رہے تھے؟“

”لگتا ہے، بگڑا شاعر ہے۔“ میری آواز اس نے بھی سن لی تھی۔ جلدی سے بولا۔ ”اجی جناب، خوب پہچانا، حقیر بالقصیر کو جینو دجلال پوری کے نام
 سے یاد کیا جاتا ہے۔ شام میں آ کر آپ کو اپنے مرصع اشعار سناؤں گا۔“

’ارے باپ رے، یہ سزا.....‘ میں نے بڑبڑاتے ہوئے قدم تیز کر دیئے۔ سامنے ہی ڈیلیکس ہوٹل کا بورڈ تھا۔ ہم ادھر ہی بڑھتے چلے گئے۔ بڑی
 آسانی سے کمرال گیا۔ میں نے اپنا نام آنند لکھایا اور ریکھا کو بیوی ظاہر کیا کہ یہ میری مجبوری تھی۔

کمرے میں پہنچتے ہی وہ امرنیل بن گئی۔ خوشی سے لہک کر بولی۔ ”ہم تم ایک کمرے میں بند ہوں اور چابی کھو جائے۔ بالآخر میرا یہ خواب پورا ہوا۔
 اب ہم تم ہوں گے اور یہ کمرہ ہوگا۔ آ..... کتنا مزہ آئے گا، کسی کا ڈرنیس، کوئی خوف نہیں۔“

مگر میرے اندر تو خوف تھا، دشمنوں کا خوف، کلکتہ اور بنجنگ میں فاصلہ ہی کتنا ہے اسی لیے میں نے اسے جھٹکے سے الگ کیا مگر ابھی اصل مسئلہ باقی
 تھا۔ رات بھی تو آنی تھی۔

اس سے الگ ہو کر میں نے اس سے کہا۔ ”جاؤ، جا کر نہالو۔“

وہ نہانے کے لیے واش روم میں داخل ہو گئی تب میں نے سامان پر نظر ڈالی کہ کہیں ٹرک میں نہ چھوٹ گیا ہو۔ ریکھا کا بھروسہ نہ تھا، وہ سامان کو
 چھوڑ کر آ سکتی تھی۔

مگر سامان کے نام پر میرے پاس تھا ہی کیا، صرف ایک ہینڈ بیگ جو شیر و اپنے ساتھ لایا تھا۔ وہ بیگ میں نے ہی اس کے پاس رکھوایا تھا۔ اسی
 میں روپے تھے۔ سنڈیکٹ والوں سے چھینے ہوئے روپے، بیگ مل جانے کی وجہ سے میں مطمئن تھا کہ اب کئی مہینے اس سے گزار سکتا تھا۔ میں نے اس میں
 ایک گڈی نکال لی مگر ریکھا کی نظر بچا کے وہ کیسی طبیعت کی مالک ہے، میں جانتا تھا اسی لیے اس سے چھپا رہا تھا۔

ریکھا باتھ روم سے نہا کر آئی تو میں نہانے کے لیے داخل ہو گیا۔ پیر کا زخم مندمل نہیں ہوا تھا۔ اس میں پانی لگنا خطرناک تھا اس لیے بڑی احتیاط سے غسل کیا۔

نہا کر نکلا تو حیرت کا جھٹکا لگا۔ بیڈ پر نیا پینٹ اور شرٹ رکھا تھا۔ ”یہ کہاں سے آیا؟“
 ”بھگوان اگر خوش ہو تو چھپر پھاڑ کر بھی دے سکتا ہے۔ یہی سمجھ لو کہ آسمان سے آیا۔ فی الحال تو اسے پہن لو۔“
 ”یار بتا بھی دو۔“ میں نے لگاؤٹ بھرے انداز میں کہا۔

”سامنے ہی تو ریڈی میڈ گارمنٹس شاپ ہے۔ تم باتھ روم میں گئے اور میں باہر۔ اب تم پوچھو گے پیسے کہاں سے آئے؟ تو وہ میں نے تمہاری جیب سے نکالے۔ اپنے لیے یہ کتنی نرم ساڑی لی ہے۔ پورے تین سو کی ہے۔ ابھی پہنوں گی تو دیکھنا کیسی جتنی ہے۔“
 آگ بھڑکنے سے پہلے دور ہٹ جانا عقل مندی ہے۔ میں ریکھا کی فطرت سمجھ چکا تھا۔ وہ مجھے فتح کرنے کے لیے میرے سامنے ہی ساڑی پہنا شروع کر دے گی! اسی ڈر سے میں جلدی سے باتھ روم میں گھس گیا اور کپڑے تبدیل کرنے لگا۔ کپڑے بدل کر باہر آیا تو ریکھا نے بھی ساڑی بدل لی تھی۔ واقعی سنہرے بارڈر اور بمبوکلر کی ساڑی میں وہ قتالہ دکھ رہی تھی۔ میں نے اس کا دل رکھنے کے لیے تعریف کر دی، بس یہی ایک غلطی ہو گئی تھی۔ وہ آپے سے باہر ہونے لگی۔ سرخ دھبے میرے گالوں پر بنتے کہ میں جھٹکے سے پیچھے ہٹ گیا۔

”جمائی دا! یہ آپ اتنے پارسا کیوں بن رہے ہیں؟ کہاں تو میرے بغیر ایک پل بھی آپ کو کاٹنا دشوار لگتا تھا، اور کہاں یہ حالت ہے کہ مجھ سے ایسے بھاگ رہے ہیں جیسے مجھے کوڑھ ہے؟“ وہ جھلا کر بولی۔

”پیار جتانے کا ایک وقت ہوتا ہے۔ تم خواہ مخواہ شام خراب کر رہی ہو۔“

”اچھا اچھا رات کو..... ہاں یہ بہتر ہے۔“

میں ابھی باہر نکلنے کا سوچ ہی رہا تھا کہ دروازے پر دستک ہوئی۔ اجنبی شہر دشمنوں کی سرزمین اس پر طرہ کہ ساتھ میں ایک چلتی پھرتی ”دھماکہ“ میں بری طرح چونک گیا۔

”یہ کون مرنے آ گیا؟“ ریکھا نے ناگوار لہجے میں کہا۔

کہیں پولیس نہ ہو، عام طور سے مجرم سمجھتا ہے کہ اس نے پولیس کی آنکھوں میں دھول جھونک دی مگر یہ غلط ہے۔ پولیس کو دھوکا دینا آسان نہیں ہے۔ ہو سکتا ہے کوئی مجرم پیچھے آ گیا ہو، اسی خیال نے پریشان کر دیا تھا۔ کیا کروں، ابھی یہی سوچ رہا تھا کہ دوبارہ دستک ہوئی۔ ریکھا نے بلند آواز میں پوچھا۔ ”کون.....؟“

”اجی جناب، سائل کو بیخود کہتے ہیں۔“

میں نے آگے بڑھ کر دروازہ کھول دیا۔ اندر آتے ہی وہ بولا۔ ”حضرت کی خدمت میں سلام! احقر نے خیال کو مہینہ کیا تو ندائے غیبی کا اشارہ ہوا، آپ تھکے ہوئے ہوں گے، سوچ کلام بے بدل حاضر خدمت ہوا۔ یقیناً تلفن کی خاطر آپ محظوظ ہوں گے۔“
 جلی جلال تُو، آئی بلا کو ٹال تُو صاحب کمال تُو کا ورد کرنے لگا کہ اب اس کے اشعار بھی ہضم کرنے ہوں گے پھر بھی اخلاقاً کہنا پڑا۔ ”ضرور ضرور۔“

اتنا کہنا ہی کافی تھا۔ وہ کمرے کے اکلوتے بیڈ پر بیٹھ گیا۔ ریکھا ہونق بنی اسے دیکھ رہی تھی مگر اسے تو کسی طرف دیکھنے کا خیال ہی نہ تھا۔ کرتے کی جیب سے اس نے کاغذ نکالا اور بولا۔ ”یہ جو ابھی ابھی ایک بانس کوپ آئی ہے، اسی کے ایک شعر کو تضمین کیا ہے۔“ پھر لہک لہک کر پڑھنے نہیں

گانے لگا۔

”کپڑے بھی پہناتا ہوں اور پہناتا ہوں گہنا

قبضے میں کسی طرح سے آتی نہیں مینا

اس پر یہ ہر روز ہے میری بیوی کا کہنا

میں میکے چلی جاؤں گی تم دیکھتے رہنا“

”واہ جناب بہت خوب کیا کہنا ہے۔“

اس نے فرشی سلام کیا پھر پرانے راگ پر آ گیا۔

”اس بار جو کلکتے سے رس گلہ نہ لائے

کردوں گی تمہیں پڑا خالی ہاتھ جو آئے

فرقت کا الم تم کو اکیلے ہی ہے سہنا

میں میکے چلی جاؤں گی تم دیکھتے رہنا“

مجبوری میں مجھے پھر کہنا پڑا۔ ”واہ کیا خوب کہا۔“ میرا اتنا کہنا ہی غضب ہو گیا۔ ایک کے بعد ایک ہزل سنا تا چلا گیا۔ چھٹی ساتویں ہزل پر میں نے کہا۔ ”تھوڑا سا رکھیں اسی بحر میں میں نے بھی کچھ اشعار کہے ہیں۔ ملاحظہ کریں۔“

اس نے فوراً کاغذ جیب میں رکھا پھر بولا۔ ”اجی جناب مجھے عارضہ نسیان ہے، پل دو پل میں بھول جاتا ہوں۔ بیگم کا ارشاد تھا جانب بازار مراجعت کرو اور قرافی گو بھی وشملمہ مرچ خرید کر سیدھے گھر آؤ۔“

”محترم بیخود آپ پر بے خودی چھا رہی ہے۔ آپ کافی حظ اٹھائیں گے۔ عشق سے بھرپور مرصع غزل ہے۔“

”عشق تم کیا جانو یہ وہ راہ پر خار ہے کہ آبلہ پائی نکتہ ضروری ہے۔“

”شاید آپ اس راہ سے گزر چکے ہیں؟“

”میاں بھائی میں نے اسی لیے تو شاعری شروع کی۔“ وہ اٹھتے اٹھتے پھر بیٹھ گیا اور وہ مصنوعی لہجہ بھی غائب ہو گیا۔ عام سے انداز میں کہنے لگا۔ ”یہ تب کی بات ہے جبکہ عاشق جوان ہوا کرتا تھا۔ ان دنوں میں کلاس ٹینتھ میں پڑھ رہا تھا۔ ہم لوگ زکریہ اسٹریٹ کی چونا گلی میں رہا کرتے تھے۔ اسی گلی میں میرے گھر کے بالکل سامنے ایک حسینہ دلنواز رہا کرتی تھی۔ میرا دل اس پر آ گیا، دل لگا تو راہ پیدا کرنے کی چاہ پیدا کی۔ اس سے ملنے کی راہ عجب ڈھونڈی۔ آپ نے چونا گلی کی گلیوں کو دیکھا ہوگا، پتلی پتلی گلیاں، اونچے اونچے مکانات۔ اپنے گھر کی کھڑکی سے سیدھے محبوبہ دلنواز کے کمرے میں پہنچنے کے لیے ایک دس ہاتھ کا تختہ خرید اور اسے اپنی کھڑکی سے اس کی کھڑکی تک لگا دیتا۔ اس تختے پر سرکس کے مداری کی طرح چلتا ہوا اس کے کمرے تک پہنچ جاتا۔ یہ سلسلہ فقط ایک ہفتے چلا۔ فجر کے ذرا پہلے اٹھتا۔ اپنی کھڑکی سے اس کی کھڑکی تک پہنچتا۔ اسے بیدار کرتا اور پھر ہم ہوتے، جھومتا موسم ہوتا مگر ایک دن حرامی وقت ہمارا قیب بن گیا۔ جیسے ہی اذان کی آواز گونجی میں اس کی کھڑکی سے اپنی کھڑکی میں آنے کے لیے تختے پر چڑھا۔ قسمت کی خرابی، تختہ ہلا اور میں اس تختے کے ساتھ اپنے ہونے والے سر کے سر پر جا گرا۔ وہ مسجد جانے کی بجائے اسپتال پہنچ گئے۔ ان کی دواور میری ایک پسلی مع دہنی ٹانگ ٹوٹی۔ اسپتال سے لوٹا تو محبوبہ کے بھائیوں نے مزید ایک پسلی توڑ کر حساب برابر کر دیا۔ انہوں نے دھمکی دی تھی کہ اگر محلہ نہ چھوڑا تو مجھے دنیا چھوڑنا پڑے گی۔ بس جناب میں وہاں سے خالی کاسہ محبت ہاتھ میں تھامے پارک سرکس آ گیا۔ دو سال تک وہاں رہا اور کوشش جاری رکھی۔ نتیجتاً آج میری محبوبہ

دلنواز میرے چھ بچوں کی اُمتاں ہے۔“

”واہ جناب، گویا آپ شہ سوار میدانِ عشق ٹھہرے۔ واہ.....“ میں نے تعریف کی تو وہ فرشی سلام بجالائے۔ ہم ابھی باتیں کر رہے تھے کہ کمرے کے بند دروازے پر دستک ہوئی۔ میں نے پوچھا۔ ”کون.....؟“

”پولیس.....“ باہر سے آواز آئی۔



دستک کی آواز پر ہم تینوں چونک گئے۔ لفظ ’پولیس‘ اچھے اچھوں کے اوسان خطا کرنے کو کافی ہے۔ ہم تو یوں بھی مجرم تھے یہاں کے قانون کے مجرم، فارن ایکٹ کے مجرم غیر قانونی طور پر دراندازی کے مجرم پھرا بومیوں کے ایک ساتھی کے قاتل بھی بن چکے تھے اسی لیے کچھ زیادہ ہی گھبر گئے۔ ریکھا کا بلخ چہرہ ایک پل میں کھلا گیا۔ بیخود کی رنگت بھی زرد پڑ گئی۔ کسی میں حوصلہ نہ تھا کہ وہ اپنی جگہ سے اٹھتا آگے بڑھ کر دروازہ کھولتا کہ پھر ایک بار دستک ہوئی۔ اس بار کی دستک میں غصہ بھی شامل تھا۔ باہر سے دروازہ پیٹا گیا تھا۔ اتنی زور سے دروازہ بجاتا تھا جیسے لات پڑی ہو۔ اندازہ ہو گیا کہ اب بھی دروازہ نہ کھلا تو وہ توڑ دیں گے اسی لیے میں نے اٹھ کر دروازہ کھول دیا۔

سامنے تین کانٹیل اور ایک ایس آئی کھڑا تھا۔ رعوت جو پولیس والوں کا خاصہ ہے، وہ ان سب کے چہروں سے جھانک / چھلک رہی تھی۔ ایسے موقع پر برصغیر کے لوگوں کی دکھتی رگ دبائی جاتی ہے اس لیے میں نے اردو کی بجائے انگریزی کا سہارا لیا کیونکہ انگریز چلے گئے، ہندو پاک آزاد ہو گیا مگر ذہنیت ہنوز غلام ہے۔ انگریزی کا استعمال جادو اثر ثابت ہوتا ہے۔ میں نے کانوٹ اسٹائل میں کہا۔ "Yes Officer, Can I help you?"

انگریزوں کے انداز میں انگریزی سنتے ہی ایس آئی کا تنا ہوا چہرہ مر جھا گیا۔ اس نے مسکرانے کی ناکام کوشش کی اور وہ ایسی انگریزی میں بولا کہ شیکسپیر سے ورڈ زور تھ تلکی روچین پیٹ پکڑ پکڑ کر ہنس رہی ہوں گی۔

اس نے کہا تھا۔ "No Sir, we listen that somestay here.Thanks!"

اس کی نظریں ریکھا پر جمی ہوئی تھیں۔ میں نے جلدی سے کہا۔ "I am from Jalpaigori. she is my wife"

"Mr.Bekhod, my best pal, a. ...person." بولا۔

ایس آئی نے بیخود کی طرف دیکھا پھر اپنے دونوں ہاتھوں کو جوڑ کر بولا۔ "Sorry Sir!" اور دروازے سے ہی دوسرے کمرے کی

طرف بڑھ گیا۔

میں نے دروازہ بند کیا اور مڑا۔ بیخود خاموش بیٹھا تھا مگر دروازہ بند ہوتے ہی اس پر پھر پرانی کیفیت عود کر آئی، گویا تھیلی سے باہر آ گیا۔ لگا ہانکنے۔ ”اجی جناب، میں منتظر پیش قدمی تھا۔ بندہ بے دام کی رفاقت حامل منصبِ اعلیٰ عہدہ داران سے ہے۔ گرچہ لہجہ شستہ و عمل شرفاء ایسا مگر تھے تو محکمہ پولیس کے۔ ان کی قسمت کہ قدم افزائی نہ کی ورنہ بیچ مدان عرضی افسران بالا عرض گزارا تھا کہ یہ کیا ہے؟ بغیر تفتیش کیوں آ گئے؟“

”بس، بس جناب، رہنے دیں، غریب ہیں، چند روپلی کی نوکری کرتے ہیں۔ آپ کی مداخلت انہیں نوکری سے فارغ کر دیتی۔“

میں نے مسکراہٹ دبا کر کہا۔

”آپ کی گزارش ملحوظ خاطر ورنہ خاکسار عرضی بحضور افسران بالا پیش کر چکا ہوتا۔“

”جی ہاں، جی ہاں۔“ میں نے اس طرح سر ہلا کر کہا جیسے واقعی اس کی لاف و گزاف پر یقین ہو۔
 ”آپ گرچہ فہم و دانش کے پیکر ہیں لیکن قسمت کا کیا کہیے، کبھی ضرورت محسوس کریں تو بلا جھجک.....“
 ”ہاں، ہاں، کیوں نہیں۔“ میں نے دل رکھنے کو کہا۔

”ویسے جناب من.....! زبانِ ولایتی میں خوب دسترس ہے۔ تعلیم کا عالم کیا ہے؟ کہاں تک حاصل کی؟“
 ”بس واجبی سی تعلیم حاصل کی۔ دوستوں کی صحبت کا اثر ہے کہ انگریزی بولنے لگا۔“

”بھئی، یہ دوست بھی افلاک جہاں کے اختر ہیں۔ میرے دادا کے ایک دوست بچپن میں لندن کوچ کر گئے۔ نام نامی شیخ پیر تھا۔ گوری چڑی کا اثر، صحبت کا بازیچہ، اچھے لوگوں سے مل بیٹھیں، وہ ان کے اتنا قریب ہوئے کہ فرنگی بھی انہیں انگریز کہنے لگے۔ ولایتیوں کی تو زبان میں زخم ہے، اینٹھی ہوئی زبان ہے۔ وہ شیخ پیر کو شیکسپیر کہنے لگے اور شیخ پیر ادب میں نام پیدا کرتا چلا گیا۔ اب تو اس نام کی شہرت کا یہ عالم ہے کہ ہم بھی شیخ پیر کو شیکسپیر کہتے ہیں۔“

”جی ہاں، جی ہاں۔“ میں نے سر ہلا کر کہا۔ ”انگریز نام کا عجب حال کرتے ہیں۔ میری نانی کی ایک سہیلی تھیں عالیہ زیب۔ لندن گئیں تو ان کی خوب صورتی پر وہاں کا بادشاہ مر مٹا۔ اس نے شادی کا پیغام دیا اور زبردستی شادی بھی کر لی۔ وہ ٹھہرا انگریز، اس کے منہ سے عالیہ زیب خاک نکلتا، بس اس نے ایللی زیب اتھ کرنا شروع کر دیا اور وہ یوں ایلزبتھ مشہور ہو گئیں۔ بڑی معرکتہ آلا راء خاتون تھیں۔ شاید آپ نے بھی یہ نام سنا ہوگا؟“
 ”ارے واہ، تو گویا ایلزبتھ بھی اپنی ہندوستانی ہے۔“

”جی ہاں، جی ہاں۔“ میں نے سنجیدہ انداز میں جھوٹ بولا، پہاڑ جتنا بڑا جھوٹ۔

”اجی جناب.....! خاکسار تو آپ کا خاک پاٹھرا۔“

بجنود کی سنجیدگی میں رتی بھر فرق نہ آیا۔

اس بحث کے دوران میں نے غور کیا تھا کہ ریکھا اکتائی اکتائی سی تھی۔ اس کا چہرہ گواہی دے رہا تھا کہ وہ اب تب میں پھٹ پڑے گی۔ کہیں وہ بے خود کی بے عزتی نہ کر دے، اس خیال سے میں نے کہا۔ ”بجنود صاحب، میں ذرا ٹہلنے کے لیے نکلنے کی سوچ رہا ہوں۔“
 ”اجی جناب، لعنت صد ہزار..... یہ بچ بھی کوئی ٹہلنے کی جگہ ہے، باتوں کا لطف لیں کہ یہی ہے زیست کا حاصل۔“
 ”نہیں جناب، میری بیگم کے چہرے پر اکتا ہٹ آنے والی ہے۔“

بجنود نے ریکھا کی طرف دیکھا، اس کا چہرہ سرخ ہوتا جا رہا تھا۔ وہ غصے کو پی رہی تھی۔ بجنود کے چہرے پر بھی ناپسندیدگی کے آثار آ گئے۔ وہ اٹھ کر کھڑا ہو گیا۔

اس کے باہر نکلتے ہی میں نے کہا۔ ”چلو باہر کا ایک چکر لگا آئیں۔“

”باہر جائے میری جوتی، پورے دو گھنٹے کھا گیا حرام خور..... میں نے تو سوچا تھا، ہم تم ہوں گے، کمر اہوگا، رقص میں سارا بستر ہوگا مگر یہ چوکُن پتا نہیں کہاں سے آ گیا؟“

اس کے انداز پر میں اپنی ہنسی نہ روک سکا۔ میرے مسکرانے پر اس کا غصہ مزید تیز ہو گیا۔ وہ تیز لہجے میں بولا۔ ”وہ چمر چٹا چٹ نہیں گیا تھا۔“ پھر وہ منہ ٹیڑھا کر کے بولی۔ ”شیکسپیر تو یہیں کا تھا، پھینکو کہیں کا۔“

”میں تمہارے لہجے پر ہنسا۔ ایسے ایسے الفاظ بول رہی تھیں کہ ڈکشنری میں ڈھونڈ کر نہ ملے۔ یہ چوکُن چمر چٹا کیا ہوتا ہے؟“

”چوکن اور چمر چٹا اس پسو کو کہتے ہیں جو کتے کی گردن سے چمٹا ہوتا ہے۔“ وہ جھلاہٹ بھرے لہجے میں بولی۔

”جیسے تم.....“ میں نے دھیرے سے کہا۔

”کیا بولے؟“ وہ کھڑی ہو گئی۔

”میں اس عجوبے لفظ کو یاد کر رہا تھا۔ خیر، چھوڑو، یہ بتاؤ، تم جو میرے اتنے قریب آرہی ہو، یہ شیو لیکھا سے غداری

نہیں ہے؟“

”ہنہ..... غداری..... یاد ہے، بچی کے وقت جب دیدی اسپتال میں تھی تو تمہی نے کہا تھا کہ کاش میں تمہیں پہلے دیکھ لیتا تو دیدی کو رنجیکٹ کر کے تمہیں دہن بناتا۔ اب دیدی رہی نہیں، گویا تمہاری دعا قبول ہوئی اور میں تمہاری دسترس میں آ گئی۔“ وہ بھگتو۔“ کہہ کر وہ مجھ پر لد جانے کے لیے آگے بڑھی تھی کہ میں پیچھے ہٹ گیا۔

”اے ہے، معصوم ابن معصوم، یہ بھول گئے کہ تم میری زندگی میں آنے والے پہلے مرد ہو اور لڑکی اسے کبھی نہیں بھولتی جس نے اسے عورت کے درجے پر پہنچایا ہو۔“

میں نے دل ہی دل میں لاحول پڑھی۔ شکل کے ساتھ آند کے کالے کروت کے الزامات بھی میرے حصے میں آرہے تھے۔ اس پر ریکھا کی بے حیائی جو مجھے پانی پانی کیے دے رہی تھی۔ عورت کا زیور اس کی حیا ہے اور بغیر زیور کے عورت بغیر روپ کی لگتی ہے۔ نظریں ادھر جانے پر تیار ہی نہیں ہوتیں۔ اس بے حیا سے پیچھا چھڑاؤں تو کیسے؟ میں اسی پر غور کر رہا تھا۔ یوں بھی عورت مجسم خطرہ ہوتی ہے۔ یہ تو باہری خطرے کے ساتھ میرے کردار کے لیے بھی خطرہ ہے۔ اس خطرے سے منہ چھپانے کے لیے میں باہر کی جانب بڑھا۔

”اے کہاں چلے؟ ٹھہرو، میں بھی ساتھ جاؤں گی۔“ بھیر بھرے بازار میں تمہارے ہاتھ میں ہاتھ دے کر چلنا مجھے بہت اچھا لگے گا۔“

”کچھ دیر اور آرام کر لو رات میں ٹہلنے نکلیں گے۔ ابھی تو میں ذرا بیخود کے گھر تک جا رہا ہوں۔ اسے ایک بات بتانا بھول گیا تھا۔“

”چلو، میں بھی ساتھ چلتی ہوں۔“

”کہیں ایسا نہ ہو کہ تمہیں دیکھتے ہی اس پر رومانیت طاری ہو جائے اور وہ باقی کی غزلیں سنانے بیٹھ جائے۔“

”ابا بابا، رے بابا، یہ خطرہ تو ہے، واقعی وہ شعر سنانے لگا تو میں کیا کروں گی، یہ سزا اتنی آسان نہیں ہے۔ حکومت ہند کو چاہیے کہ ہر مجرم کے سامنے ایک شاعر کو بٹھا دے جو اسے دن بھر شعر سناتا رہے۔ مجھے یقین ہے، لوگ جرم کرنا بھول جائیں گے۔“

”اس سزا سے بچنے کا ایک آسان طریقہ ہے، ہوٹل والوں نے کمرے میں ٹی وی کی سہولت دی ہے۔ تم اس سے استفادہ کرو۔ صرف

دس پندرہ منٹ کی بات ہے اتنی دیر میں، میں آ جاؤں گا پھر ہم تم ہوں گے، کمرہ ہوگا، رقص میں سارے ارماں ہوں گے،“ کہتا ہوا میں باہر نکل گیا۔

ابھی میں کارڈور میں تھا کہ سامنے سے آتا ہوا ایک نوجوان نظر آیا۔ 22-20 سال کی عمر ہوگی۔ اس نے نیلی پیٹ اور سفید شرٹ پہن رکھی تھی۔ جب وہ میرے قریب پہنچا تو ایسے ٹھک گیا جیسے میں کوئی عجوبہ ہوں، کچھ دیر تک میرا جائزہ لیتا رہا۔ اس کی نظریں مجھے آ رہا ہوتی محسوس ہو رہی تھیں۔ مجھے عجیب سا لگ رہا تھا۔ کہتے ہیں، چور کی داڑھی میں تنکا۔ پولیس کے خوف سے بھاگ رہا تھا۔ اگر پولیس کے ہتھے چڑھتا تو اگلے پچھلے تمام ریکارڈ سامنے آ جاتے، تمام ایجنسیاں حساب لینے آ جاتیں کیونکہ میرے نام کے ساتھ ابومیاں کے ساتھی کا قتل بھی جڑا ہوا تھا۔ گویا میرے لیے قدم قدم پر خطرہ تھا اسی لیے دل کی دھڑکن بھی بڑھ گئی تھی۔ کہیں یہ میرے تعاقب میں تو نہیں آیا؟ ابھی میں کچھ بولتا کہ وہ بولا۔ ”دادا، آپ وہی ہیں ناں جس نے شیاں بازار میں گیش کی پٹائی کی تھی؟“

”میں نے تمہیں پہچانا نہیں؟“ جواب دینے کی بجائے میں نے سوال کر دیا۔

”اوہو تو آپ وہی ہیں، واہ واہ ہماری قسمت۔ میں تو کب سے آپ کو کھوج رہا ہوں۔ بابا، کیسا اچھل اچھل کر لاتی (لات) مارتا تھا۔ گیش کو لاتی مارا، اوہو ہو.....“

اس کی بات پر کچھ اطمینان ہوا۔ گپت کے پروردہ غنڈے گیش کی پٹائی میں نے بھرے بازار میں کی تھی۔ پچاسوں افراد نے دیکھی تھی۔ انہی میں یہ بھی ہوگا۔ بہادر کی بہادری تسلیم کرنا ہر کمزور کی فطرت ہے اسی لیے میرے دل کی دھڑکن معمول پر آ گئی تھی۔ میں نے ہنس کر کہا۔ ”گویا آپ وہاں پر موجود تھے؟“

”جی ہاں، امی (میں) موجود تھا۔ آپ بہوت (بہت) طاکوت (طاقت) والا ہے۔ ہم کو بھی کچھ سکھاؤ ناں؟“

”لیکن میں تو یہاں ایک ضروری کام سے آیا ہوں۔ کام ہوتے ہی لوٹ جاؤں گا۔“

”امی بھی آج رات لوٹے گا۔ کو لکتہ جائے گا۔“

”کیا آپ یہاں کے نہیں ہیں؟“ میرے ذہن میں خطرے کی گھنٹیاں بج اٹھیں۔ ٹریننگ کے دوران انسٹرکٹر نے کہا تھا۔ ”یاد رکھنا“ اگر دشمن کے علاقے میں ہو تو معمولی سے پتھر کو بھی دشمن سمجھو۔ ہو سکتا ہے وہ پتھر باردی سرنگ ثابت ہو۔ یہ نوجوان میرے لیے اجنبی تھا اور زبردستی جان پہچان پیدا کر رہا تھا اور یہاں کا بھی نہیں تھا۔

”ادبا، امی تو آ پنا (آپ کا) نام پوچھائیں؟ کا نام ہے؟ آ مار نام راکیش بشواس ہے۔ امی ہمالیہ ڈرگ کمپنی کا سیلز ایجنٹ ہے۔“

میں نے اپنی شخصیت سے پردہ اٹھانا مناسب نہیں سمجھا اس لیے بولا۔ ”میرا نام آ نند ہے، میں چائے کا تھوک بیوپاری ہوں۔ سلی گوڑی سے آیا ہوں۔“

”آچھا، آچھا، یہ میرا کارڈ ہے۔ اس پر فون نمبر ہے۔ آپ کو لکتہ آؤ تو ہم سے ملو۔“ اس نے کارڈ دیا پھر بولا۔ ”دادا بابو ہم سے ملاقات جرو کرو۔“ کہہ کر وہ آگے بڑھ گیا۔

پتا نہیں کیا مجھے وہ مشتبہ لگا تھا شاید اس لیے کہ اس نے زبردستی جان پہچان پیدا کرنے کی کوشش کی تھی۔ خیر، جو ہوگا، دیکھا جائے گا، کہہ کر میں نے ذہن سے سوچ کی یلغار کو جھٹک دیا اور واپس کمرے کی جانب چل پڑا۔ باہر جانے کا خیال میں نے ترک کر دیا تھا۔ کمرے میں ریکھانا می بارود کا ڈھیر تھی وہ ذہن کو بھٹکائے رکھتی پھر بھی میں نے سوچ لیا تھا کہ اسے ڈانٹ ڈپٹ کر خاموش رہنے کی تاکید کر دوں گا۔ میں یہاں آیا تھا شیرو کے کہنے پر اور اب وہ خود مصیبت میں تھا اس لیے یہاں ٹھہرنا فضول تھا۔ ابھی اتنے پیسے تھے کہ میں آگے کہیں جاسکتا تھا جہاں سے مجھے وطن لوٹنے کا راستہ مل جاتا۔ کہیں ایسا نہ ہو کہ شیرو کی وجہ سے میں کسی مصیبت میں پھنس جاؤں۔ پولیس والے جب کسی کو گھیرتے ہیں تو اپنی طرف سے بھی بہت سے کیس لاد دیتے ہیں۔ معمولی جیب کترے پر شہر بھر میں ہوئی ڈکیتی، رہزنی، اغوا، قتل سب تھوپ دیتے ہیں تاکہ افسران اور عوام کی نظروں میں سرخرو ہو سکیں۔ پولیس تشدد کی ماہر ہوتی ہے، مار مار کر بکری سے قبول کرالیتی ہے کہ وہ شیر ہے اور بکری قبول بھی کر لیتی ہے اس لیے کوئی نئی مصیبت کھڑی ہونے سے پہلے مجھے یہاں سے نکل لینا چاہیے۔ میں یہی کچھ سوچتا ہوا کمرے کے دروازے پر پہنچا، دروازہ بند تھا۔ میں نے دستک دی تو وہ کھل گیا۔ ریکھا شاید سونے کی کوشش کر رہی تھی کیونکہ اس کے گال پر تکیے کا نشان تھا۔ خوب گورے چہرے پر نشان جلدی نظر آ جاتا ہے۔

”کیا ہوا، بڑی جلدی لوٹ آئے؟ میں تو سمجھ رہی تھی گھنٹے، دو گھنٹے میں لوٹو گے اسی لیے سونے کے لیے لیٹ گئی کیونکہ رات میں تو تم

سونے نہیں دو گے۔“

”تیری سوچ پر لعنت.....“ میں نے دل ہی دل میں کہا پھر واش روم میں چلا گیا۔ مجھے اس بات کی بھی فکر تھی کہ رات میں یہ ضرور کوئی گل کھلائے گی۔

میرا اندازہ غلط نہیں تھا جیسے ہی میں واش روم سے نکلا وہ حد سے زیادہ خطرناک انداز میں میرے قریب آ گئی۔ اس سے پہلے بھی وہ میرے قریب آئی تھی اتنے قریب کہ میں خوف سے پیچھے ہٹ گیا تھا مگر اس بار وہ ایسے انداز میں تھی کہ میں بل کر رہ گیا۔ اس کے بدن کی مہکار پاگل بنانے کو کافی تھی کہ اس انداز نے سونے پر سہاگے کا کام کیا اور میں نے گھبرا کر پیچھے ہٹتے ہوئے اس کے ہاتھ کو تھام لیا اور جلدی سے بولا۔ ”ابھی تو شام بھی گہری نہیں ہوئی ہے۔ پلیز، مجھے دو ایک کام کر لینے دو۔“

اس کے ارمانوں پر اس ضرور پڑ گئی مگر کچھ مطمئن بھی نظر آئی اور خود ہی تولیہ لے کر واش روم کے کھلے دروازے میں داخل ہو گئی۔ میں ٹہلتے ہوئے کھڑکی کی طرف بڑھ گیا تاکہ تازہ ہوا میں سانس درست کر سکوں۔

باہر زندگی جواں تھی۔ سڑک پر گاڑیاں آ جا رہی تھیں۔ لوگوں کا ازدحام تھا۔

ریکھا ایک قصبہ نما شہر کی تھی مگر مطالعے کے شوق نے اس کی ذہنی سطح بلند کر دی تھی۔ کپڑوں کے انتخاب، محفل میں شمولیت، گفتگو کا انداز سب میں انفرادیت تھی۔ صرف ایک نکتے پر آ کر اوچھاپن ظاہر ہو جاتا تھا مگر میں اسے (.....؟.....) کا نام نہیں دے سکتا۔ سنسکرت کی قدیم کتابوں میں عورت کی چار اقسام کا ذکر ہے۔ پدمنی، سننگھٹی، اشونی، ہستنی۔ سب سے بہترین کردار میں اعلیٰ پدمنی کو قرار دیا گیا ہے جبکہ ہستنی انتہائی نچلے درجے کی قرار پائی ہے۔ مجھے لگنے لگا تھا کہ ریکھا بھی ہستنی ہے۔ اس کا کردار بھی چیخ چیخ کر یہی کہہ رہا تھا۔ ہمارے جیسے شخص کے لیے وہ چیلنج تھی اس لیے اس سے دور رہنا ہمارے حق میں بہتر تھا مگر کیا کریں کہ وہ پیرسمہ پابن چکی تھی۔ اس دنیا میں اس کا کوئی بچا نہیں کہ وہاں چھوڑ آئیں۔ اس کا کیا کریں میری سمجھ میں نہیں آ رہا تھا۔

”کیا بات ہے، نہ بیٹھتے ہو اور نہ کچھ بولتے ہو، کس خیال میں ڈوبے ہو؟“ ریکھا کی آواز پر میں چونک گیا۔

وہ نہا کر نکلی تھی۔ کھلے بالوں کو اس نے تولیے میں لپیٹ رکھا تھا۔ اس عالم میں بھی وہ جذبات میں تلاطم پیدا کر رہی تھی۔ میں نے نظریں چرا کر مسکراتے ہوئے

”زندگی کے بارے میں سوچ رہا تھا۔ کیسی ہے یہ زندگی، کسی پل چین لینے نہیں دیتی۔“

”انسان جب تک زندہ ہے الجھنیں اس کی ساتھی رہیں گی۔“ ریکھا نے کسی فلاسفر کی طرح کیا۔

میں نے جواب دینے سے گریز کیا اور ٹہلتے ہوئے کھڑکی تک پہنچا۔ سڑک پر گاڑیاں رواں دواں تھیں۔ میں ان کا جائزہ لینے لگا۔ کچھ لوگ دکانوں کے آگے کھڑے ہوئے بھی تھے مگر میری نظر ایک نوجوان پر ٹھہر گئی۔ وہ اسی کھڑکی کی طرف دیکھ رہا تھا۔ یہ وہی نوجوان تھا جس سے کچھ دیر پہلے ہوٹل کے کارڈور میں ملاقات ہوئی تھی۔ اسے دیکھتے ہی میں کھڑکی سے ہٹ گیا۔

کچھ لوگ ایسے بھی ہوتے ہیں کہ ہر موقع پر قسمت ان کا ساتھ دیتی ہے۔ کچھ ایسا ہی معاملہ میرے ساتھ تھا۔ میں خطرے میں پور پور ڈوب جاتا تھا اور قسمت مجھے نکال لیتی تھی۔ ایسے انداز میں مدد مل جاتی تھی جس کی امید بھی نہ ہوتی تھی۔ اس بار بھی ایسا ہی ہوا۔ میں ٹہلتے ہوئے کھڑکی تک آیا تھا اور میری نظر اس نوجوان پر پڑ گئی تھی۔ اس کے دیکھنے کا انداز مشکوک تھا اسی لیے میرے ذہن میں خطرے کی گھنٹی بج اٹھی تھی کہ یقیناً وہ گمرانی کر رہا ہے۔ گویا میں پہچان لیا گیا ہوں۔ اب سوال یہ تھا کہ نوجوان کا تعلق کس سے ہے؟ پولیس سے یا ابومیاں یا ویکٹر کے گروہ سے؟ اس وقت تو یہی دونوں میری تاک میں ہیں۔ ابھی میں اس پر غور ہی کر رہا تھا کہ دروازے پر دستک ہوئی۔ میں نے وہیں کھڑے کھڑے پوچھا۔ ”کون؟“

”بیرا سر، چائے لایا ہوں۔“

چائے کی طلب مجھے بھی تھی یقیناً ریکھا کو بھی اسی لیے اس نے جلدی سے آگے بڑھ کر دروازہ کھول دیا۔ سامنے پیرانہ تھا، دونو جوان تھے۔ ان میں سے ایک کے ہاتھ میں پستول تھا۔ وہ دونوں تیزی سے اندر آئے تھے۔ اندر آتے ہی خالی ہاتھ والے نے دروازہ بند کیا تھا۔ پستول والے نے میرا نشانہ لیتے ہوئے کہا۔ ”اے دونوں ہاتھ اوپر کوئی چالاکی نہیں۔ چالاکی دکھائی تو ساری گولیاں کھوپڑی میں اتر جائیں گی۔“

میرے پاس کوئی چارہ نہیں تھا۔ میں نے سر پر ہاتھ رکھ لیا۔ میری نظریں اس کے پستول پر پکی تھیں اور میں موقع کا منتظر تھا۔ اگر چاقو ہوتا تو میں بے دریغ چھلانگ لگا دیتا مگر پستول کے سامنے ہاتھ پیر چلانا بے وقوفی تھی۔

”آپ..... آپ کون ہو؟“ ریکھا نے سہمی سہمی آواز میں پوچھا۔

”ہم ایم دوت (ملک الموت) ہیں۔ تمہارا پتی بڑا بہادر بنتا ہے نا اب دیکھنا ہے ہم سے بھاگ کر کہاں جاتا ہے؟“

”آپ..... آپ کی ان سے کیا دشمنی ہے؟“ ریکھا نے پھر سوال کیا۔

”یہاں نہیں باہر چل کر بتاؤں گا کہ اس سے ہماری کیا دشمنی ہے۔ تمہیں صرف اتنا کرنا ہے کہ کمرابند کر کے سو جانا۔“ پھر وہ قدم بہ قدم چلتا ہوا میرے قریب آیا پھر وہ سب کچھ اتنی تیزی سے ہوا کہ میں کچھ سمجھ ہی نہ سکا۔ وہ دو تین میرا کیا بگاڑ لیں گے میں نے یہی سوچا تھا۔ میری یہی سوچ دغا دے گئی تھی اور کامیابی نے اس کے قدم چوم لیے تھے۔ اس نے باتوں کے درمیان بایاں ہاتھ جیب میں ڈال لیا تھا پھر اس نے نہایت پھرتی سے ہاتھ جیب سے باہر نکالا تھا۔ اس ہاتھ میں لہراتا رومال نظر آیا تھا۔ اس نے وہ رومال میری ناک پر جمادیا تھا۔ میں نے سانس روکنے کی کوشش کی تھی مگر رومال میں لگی دواسر لیج الاثر تھی۔ میرا ذہن سن ہو کر رہ گیا تھا۔ پل بھر میں میں ہوش نے ساتھ چھوڑ دیا تھا اور میں لہراتا ہوا اس کے ہاتھوں پر جھول گیا تھا۔ بعد میں پتا چلا تھا کہ اس کے دوست اسی کمرے سے باہر تھے۔ وہ اسٹریچر لے آئے تھے اور مجھے اسٹریچر پر لٹا کر ہوٹل سے باہر لائے تھے۔ باہر ایمبولینس کھڑی تھی۔ اس میں ڈال کر لے گئے تھے۔

.....

مجھے ہوش آیا تو فوری طور پر مجھے احساس ہی نہ ہوا کہ میں کہاں ہوں؟ چند لمحے خالی خالی آنکھوں سے چھت کی طرف دیکھتا رہا پھر میں سوچنے لگا کہ مجھ پر کیا گزری ہے؟ مجھے یاد آیا کہ میں ہوٹل کے کمرے میں تھا اور کلوروفام ٹاپ کی کوئی چیز سنگھا کر مجھے اغوا کیا گیا ہے۔ میں نے آہستہ سے سراٹھایا تو یہ دیکھ کر چونک اٹھا کہ میں ایک بڑے جھولے میں موجود ہوں جو چھت میں لگے کنڈوں سے رسی کے ذریعے لٹکا ہوا ہے۔ رسی کنڈوں پر سے ہوتی ہوئی دائیں طرف موجود دیوار کے سوراخوں میں غائب ہو رہی تھی۔

حیران نظروں سے اس صورت حال کو دیکھتے ہوئے میں اٹھ کر بیٹھ گیا لیکن دوسرے ہی لمحے میری چیخ نکلتے نکلتے رہ گئی۔ نیچے کمرے کے فرش پر کئی درجن سانپ موجود تھے جن میں سے کوئی اپنا پھن اٹھائے پھنکار رہے تھے کچھ ریگ رہے تھے تو کچھ بے حس و حرکت پڑے تھے۔ مجھے یوں محسوس ہوا جیسے ہر سانپ میری جانب نگرماں ہے۔

”یا خدا یا! میں کہاں پھنس گیا؟“ میں دل ہی دل میں بولا تبھی ایک بھاری آواز کمرے میں گونجی۔ ”امید ہے آپ خیریت سے ہوں گے۔“ یہ آواز چاروں طرف سے آتی محسوس ہوئی تھی۔

”کون ہو تم؟ سامنے کیوں نہیں آتے؟“ میں نے چیخ کر کہا۔

”آرام سے مسٹر آئند آرام سے۔“ آواز دوبارہ کمرے میں گونجی۔ ”ہم یقین دلاتے ہیں کہ آپ کو یہاں کوئی تکلیف نہیں ہوگی۔ بس کچھ دن ہمیں میزبانی کا شرف بخشنا ہوگا۔“

”اگر بہادر ہے تو سامنے آ پھر دیکھ‘ میں کیسے تیری چٹنی بناتا ہوں۔“ دراصل آنند کے نام سے مخاطب کرتے ہی میں سمجھ گیا کہ یہ کوئی غنڈہ پارٹی ہے۔ ابومیاں کی ہمدرد کیونکہ میرا نام آنند ہے۔ یہ میں نے اس نوجوان کو بتایا تھا پھر راجا بازار کے لوگ شیر و کے علاوہ۔

”آپ کی اطلاع کے لیے عرض ہے کہ میرے دماغ میں غصے والا خانہ خالی ہے اس لیے فضول باتیں کر کے خود کو ہلکان نہ کریں۔“

”آخر تم چاہتے کیا ہو؟ کیوں مجھے قید کیا ہے؟“ میں نے پوچھا۔

”ان سوالات کا جواب دیا جائے گا‘ فی الحال آپ آرام کریں۔ آپ کو کھانا پانی ملتا رہے گا۔“

”کچھ تو پتا چلے کہ میں کن لوگوں کی قید میں ہوں؟ مجھے کس جرم میں قید کیا گیا ہے؟“

”اس کا جواب بھی وقت آنے پر ملے گا۔“

میں سمجھ گیا کہ یہ لوگ مجھے نفسیاتی دباؤ میں رکھنا چاہتے ہیں۔ اتنے انوکھے انداز کا قید خانہ ایسا سائنٹیفک نظام یہ معمولی لوگ نہیں ہیں میں ابھی اسی پر غور کر رہا تھا کہ دائیں طرف کی دیوار میں ایک خلا پیدا ہوا اور ایک تختہ آہستہ آہستہ جھولے کی طرف آنے لگا۔ تختے پر کھانے کی ٹرے موجود تھی۔

”مہربانی کر کے کھانا کھالیں اب صبح ملاقات ہوگی۔“ ایک دوسری آواز نے مخاطب کیا۔

میں نے کچھ نہیں کہا۔ میں جانتا تھا کہ رونے پینے، چیخنے چلانے کا کوئی فائدہ نہیں ہے مگر میں یہ ضرور سوچتا رہا کہ اب مجھے کیا کرنا چاہیے کیونکہ جو نبی نظریں نیچے جاتیں خوف کی تیز لہر دوڑتی محسوس ہوتی۔ مجھے اس جھولے پر پہنچایا کیسے گیا ہے یہ بھی سمجھ نہیں آ رہا تھا کیونکہ فرش سے چھت تک کمر سپاٹ تھا۔ جس طرح کھانا پہنچانے کے لیے دیوار میں دراڑ پیدا ہوئی تھی ایسا ہی کوئی خفیہ دروازہ کھلا ہوگا اسی سے مجھے جھولے میں پہنچایا گیا ہوگا یہ سوچ کر میں مطمئن ہو گیا۔

کھانا کھا کر میں نے ادھر ادھر نظریں دوڑانا شروع کر دیں۔

ابھی میں جائزہ لے ہی رہا تھا کہ مجھے اپنا سر بھاری ہوتا محسوس ہوا پھر میں نیند کی وادی میں اترتا چلا گیا۔ شاید کھانے میں خواب آور دوا شامل تھی۔

پتا نہیں میں کتنی دیر سویا تھا؟ دوبارہ آنکھ کھلی تو میں ایک خالی کمرے کے بیڈ پر لیٹا ہوا تھا۔ یہ کوئی دوسرا کمرہ تھا اور کمرے کا اکلوتا دروازہ بند تھا۔ میرا سر بری طرح چکرا رہا تھا۔ کمرے میں صرف بیڈ ہی تھا اور کوئی چیز نہیں تھی البتہ ساتھ ہی واش روم تھا جس کا دروازہ کھلا ہوا تھا۔ میں نے بستر سے اٹھنے کی کوشش کی تو ذہن پر اندھیروں نے دوبارہ یلغار کر دی۔ بڑی مشکل سے میں اٹھا اور واش روم تک پہنچا۔ نہانے سے ذہن پر پڑی دھند صاف ہو گئی اور میں خود کو تازہ دم محسوس کرنے لگا۔

جب کمرے میں داخل ہوا تو بھاپ اڑاتی چائے کی پیالی اور ناشتے کے لوازمات بیڈ پر رکھے ہوئے تھے۔ میری نقل و حرکت پر نظر رکھی جا رہی تھی۔ یقیناً کسی خفیہ کیمرے سے اسی لیے میں جیسے ہی ہاتھ روم میں گیا، کوئی کمرے میں ناشتے کے لوازمات رکھ گیا۔

بھاپ اڑاتی پیالی دیکھ کر اشتہا تیز ہو گئی اور میں یہ بھی بھول گیا کہ چائے میں بھی نشہ آور اشیاء ڈالی ہوئی ہوگی۔

چائے پی کر میں نے ماحول پر غور کرنا شروع کر دیا۔ کمرے میں بلب روشن تھا جس کے معنی یہ تھے کہ رات ابھی باقی ہے۔ سانپ والے عجیب و غریب کمرے سے تو نجات مل گئی تھی مگر اب اس کمرے سے کیسے نکلوں اس پر غور کر رہا تھا کہ ایسا لگا جیسے باہر پٹانے پھولے ہوں۔ دوبارہ آواز آئی تو میں نے آواز پہچان لی۔ یہ سو فیصد پستول کا فائر تھا پھر ہلکا سا شور سنائی دیا جیسے دو تین افراد ایک ساتھ چیخ چیخ کر حکم دے رہے ہوں۔ یہ کون لوگ ہیں میں اسی

پر غور کر رہا تھا کہ دروازہ کھلا اور سامنے پستول تھا مے جو شخص نظر آیا اسے دیکھتے ہی میں خوشی سے بے قابو ہو گیا۔ وہ اور کوئی نہیں، اقبال تھا۔ اس کے پیچھے بھی دو تین آدمی اندر آئے مگر ان سب کے ہاتھ میں رام پوری چاقو تھا / تھے پھر جو شخص اندر داخل ہوا اس کی آمد بھی متوقع نہیں تھی۔ وہ گلا غلام تھا۔ صرف میرے لیے کلکتہ سے اتنی دور آیا تھا، یہ بات میرے لیے فخر کا باعث تھی۔ اس نے مجھے گلے سے لگا کر کہا۔ ”میرا شیران گیدڑوں میں کیسے پھنس گیا؟“

”تیرا کہ ہمیشہ کم پانی میں ڈوبتے ہیں، میرے ساتھ بھی یہی ہوا۔ تفصیل بعد میں بتاؤں گا، پہلے یہ بتائیں کہ آپ یہاں تک پہنچے کیسے؟“

”فی الحال تو یہاں سے نکلوا باہر چل کر بتاتا ہوں، اس لیے کہ باہر دو لاشیں پڑی ہیں۔ گولیوں کی آوازیں دور تک سنی گئی ہوں گی۔ پولیس آتی ہی ہوگی۔“

ہم سب وہاں سے باہر نکلے۔ باہر دو جیب کھڑی تھیں۔ میں گلا غلام کے ساتھ بیٹھ گیا۔ اس جیب میں کل چھہ بندے اور تھے۔ دوسری جیب میں بھی اتنے ہی بندے تھے۔ گویا گلا غلام پوری تیاری کے ساتھ آیا تھا۔

جیب اندھیرے کا سینہ چیرتی ہوئی آگے ہی آگے بڑھتی جا رہی تھی کہ میں نے پوچھا۔ ”اب بتا بھی دیں کہ آپ سیدھے وہاں کیسے پہنچے؟“

”بھئی، سیدھی سی بات ہے، مجھے میرے آدمیوں نے اطلاع دی کہ تمہارا دوست شیر و پولیس کسٹڈی میں ہے۔ میں اس سے ملنے پہنچ گیا۔ اسے سخت پہرے میں رکھا گیا تھا۔ آئی بی کی تحویل میں دیئے جانے کی تیاری ہو رہی تھی۔ یہ تو قسمت اچھی تھی کہ میں بروقت پہنچ گیا ورنہ اسے آئی بی والے لے جاتے۔ آئی بی والوں کے ہتھے چڑھتے ہی اس سے ہاتھ دھونا پڑ جاتا۔ ایف آئی آر کٹ چکی ہے۔ بچ بچ تھانے سے اسے کلکتہ منتقل کیا گیا ہے ورنہ میں اسے آزاد کرالیتا۔“ اس نے پوری تقریر کر دی۔

”آپ نے پوری کتنا سنا دی مگر یہ نہیں بتایا کہ شیر و کا ہوا کیا؟“

”آئی بی یعنی انٹیلی جنس بیورو، بھارت کا سب سے اہم محکمہ۔ اس کے تھے چڑھنے والا زندہ آزاد نہیں ہو پاتا۔ شیر و کو چھڑانے کی میں پوری کوشش کروں گا مگر فی الحال وہ بری طرح پھنسا ہوا ہے۔ پولیس والوں نے اسے ایس آئی ایم کا رکن ظاہر کیا ہے۔“

”یہ ایس آئی ایم کیا ہے؟“

”اسٹوڈنٹس اسلامک موومنٹ، طلباء کی ایک تنظیم۔ اس تنظیم کے طلباء کشمیر کی آزادی کے خواہش مند ہیں۔ بھارتی حکومت انہیں دبانے کے لیے قید و بند کی صعوبت سے گزارتی ہے۔ ان کی نظروں میں یہ بھارت کے دشمن ہیں کیونکہ اپنا حق مانگنے کی غلطی جو کر رہے ہیں۔“

”تب تو اس کا رہا ہونا مشکل ہے کیونکہ وہ کشمیری جو ہے۔“

”کیس کمزور کرنے کے لیے میں نے اپنے دوست افسران کو کہہ دیا ہے۔ انہی لوگوں نے میری ملاقات شیر و سے کرائی تھی۔ شیر و نے ہی تمہارا پتا دیا اور کہا کہ تمہاری حفاظت کی جائے پھر میرے ان آدمیوں نے جنہیں میں نے وکٹر پر نظر رکھنے کی ڈیوٹی لگائی تھی، انہوں نے اطلاع دی کہ وکٹر بچ بچ جا رہا ہے۔ اس کے ساتھ اس کے ساتھی بھی ہیں۔ تم سے ملنا ہی تھا بس میں چل پڑا۔ کچھ گھنٹے کے فرق سے ہم پہنچے اسی فرق کا اس نے فائدہ اٹھایا۔“

”مگر اس نے جہاں مجھے قید کیا تھا وہ جگہ تو خصوصی طور پر تیار کر رکھی تھی۔“

”بچ بچ اور کلکتہ میں فرق ہی کیا ہے، میرے اڈے تو بردوان، بہرام پور، مدنا پور تک میں ہیں۔ اس نے بھی یہاں اڈہ بنا رکھا تھا جہاں وہ کلکتہ سے تاوان کے لیے اغوا شدہ افراد کو رکھتا ہوگا۔“

”چلو اس ویکٹر کا قصہ تو ختم ہوا؟“

”میرے بھائی، ویکٹر میری ٹکڑا کر دیا ہے۔ اس کو خبر ہوگئی ہوگی کہ میں بچ آ گیا ہوں اسی لیے وہ دم دبا کر فرار ہو گیا مگر یہ بھولنا کہ اس نے تمہیں بھلا دیا ہے۔ وہ سخت کینہ پرور ہے اس سے بچائے رکھنے کے لیے مجھے تم پر مسلسل نظر رکھنا ہوگی۔ وہ اپنی شکست کا بدلہ تم سے ضرور لے گا پھر پولیس بھی تمہاری تلاش میں ہے۔“

”بھاڑ میں جائے ویکٹر اور چولہے میں جائے یہاں کی پولیس۔ میں نے دل ہی دل میں موٹی سی گالی نکالی۔ میں تو موقع پاتے ہی خاموشی سے دلی نکل لوں گا پھر وہاں سے امرتسر اور امرتسر سے لاہور۔ میں نے دل ہی دل میں کہا پھر گلفام سے پوچھا۔ ”ہم لوگ جا کہاں رہے ہیں؟“

”واپس مملکت۔ علی پور میں میرے دوست کا بنگلہ ہے۔ وہاں تم چھپے رہ سکتے ہو۔ تمہاری ساتھی کو وہاں پہنچا دیا گیا ہے۔“

میں نے سر پیٹ لیا۔ ریکھا تو گویا میری ہم زاد بن گئی ہے۔ میں اس سے پیچھا چھڑانا چاہتا ہوں اور قسمت اسے پھر سے مسلط کر دیتی ہے۔

رات کا یہ آخری پہر تھا پھر بھی اکا دکا گاڑیاں آتی جاتی نظر آ رہی تھیں۔ میں نے سوال جواب کا سلسلہ موقوف کر دیا تھا۔ ریکھا کا سن کر ہی میرے لب پر تالے لگ گئے تھے۔ ذہن الجھ گیا تھا۔ میں سڑک کنارے قطار در قطار پیچھے بھاگتے بجلی کے کمبوں کو دیکھنے لگا تھا، تبھی آگے جا رہی جیپ نے انڈیکس دیا پھر رک گئی۔ اس جیپ سے کوئی کوکرینچے اتر اٹھا اور اب ہماری جیپ کی طرف بڑھا آ رہا تھا۔ نزدیک پہنچنے پر میں نے اسے پہچان لیا۔ وہ اقبال تھا۔ اس نے نزدیک آ کر کہا۔ ”مجھے یہاں سے ٹرام مل جائے گی۔ پہلی ٹرام کا وقت ہو چلا ہے۔ میں شام تک بنگلے پر پہنچ جاؤں گا۔“

”تم نے بنگلہ دیکھا ہے؟“ میں نے پوچھا۔

”ہاں آتے وقت یہاں رکے تھے۔ گلفام صاحب صفائی وغیرہ کا جائزہ لینے آئے تھے۔“

”ٹھیک ہے، جاؤ بلکہ ان سے کہو کہ وہ لوگ بھی گھر جائیں۔ یہ راستے میں تمہیں اتار دیں گے۔“ میری بجائے گلفام نے کہا۔

اور جیپ بڑھانے کا اشارہ کیا۔ جیپ پھر سے دوڑنے لگی۔ میں نے سڑک پر دیکھتے ہوئے پوچھا۔ ”گلفام بھائی.....!“

”آں.....! گلفام!“

”ریکھا نے آپ کو دیکھا نہیں پھر وہ اتنے آرام سے آپ کو لینے آ گئی؟“

”یہ صحیح ہے کہ جب میں راجا بازار گیا تھا وہ گھر میں تھی۔ مجھے دیکھ نہیں پائی تھی مگر میرا نام سنتے ہی جان گئی کہ میں دوست ہوں۔ جب میں نے یہ کہا کہ ہم نے تمہیں آزاد کر کر علی پور پہنچا دیا ہے تو اس نے یقین کر لیا اور میرے آدمیوں کے ساتھ چلی گئی۔ وہاں تمہیں نہ پا کر اس نے شور شرابہ کیا تھا مگر پلاننگ کے مطابق میں نے وہاں فون کر کے کہا کہ تم میرے ساتھ ہو۔ ہمیں آنے میں دو گھنٹے لگیں گے۔“

ہم باتیں کرتے ہوئے ہر جانب سے لائق ہو گئے تھے۔ سکھ ڈرائیور تو گونگا، بہرہ بنا ہوا تھا، صرف اسٹیرنگ گھمائے جا رہا تھا کہ یکایک اس نے بریک دبا دیا۔ تیزی سے دوڑتی ہوئی جیپ رکی تھی اس لیے ہمیں بھرپور جھٹکا لگا تھا اور ہمارے سر ایک دوسرے سے ٹکرائے تھے۔

”اوئے سردار دے پتر کی ہوا اے؟“ گلفام نے غصیلے لہجے میں سکھ ڈرائیور سے کہا۔

”بادشاہو، اننے آرام آرام سے چلا رہا تھا کہ ٹائر پنچر ہو گیا۔“

”اوئے کھوتے داپتر اب ہم آگے کیسے جائیں گے؟“

”ابھی ہو جاتا ہے۔“ کہہ کر وہ ڈکی/ڈگی سے اوزار نکالنے لگا۔

گلفام نے سیٹ اٹھا کر اس کے نیچے سے وائرلیس سیٹ نکالا۔ گوکہ وہ فوجی انداز کا وائرلیس سیٹ تھا مگر سائز میں اس کا آدھا بھی نہ ہوگا۔ اس نے وائرلیس سے کسی کو متنبہ نہ کیا کہ گاڑی لے کر آؤ۔

”بادشاہو! اگر کہو تو واپس پیچھے کی طرف چلتے ہیں۔ راستے میں ایک ٹائر پنچر کی دکان دیکھی تھی۔“
”چلو چلتے ہیں۔“ پھر اس نے مجھ سے کہا۔ ”تم یہیں ٹھہرو گاڑی آئے تو پیچھے لے آنا۔“

میں انتظار کی نیت سے کھڑا ہو گیا۔ وہ دونوں تیز تیز قدموں سے مخالف سمت میں بڑھ رہے تھے پھر آہستہ آہستہ وہ ایک ہیولہ بنتے گئے اور کچھ دیر بعد غائب ہو گئے۔ اب میں نے ادھر سے نظریں ہٹالیں اور مخالف سمت میں دیکھنے لگا تبھی دور دور روشن نقطے نظر آئے جو تیزی سے نزدیک آ رہے تھے۔ میں سمجھ گیا، گلفام نے جو گاڑی منگوائی تھی وہ قریب آتی جا رہی ہے پھر وہ گاڑی قریب آ گئی۔

وہ مہندراجیپ تھی۔ اس کے اندر اندھیرا تھا۔ اسٹریٹ لائٹ میں مجھے اندر بیٹھا شخص صحیح طور پر نظر نہیں آیا کیونکہ اس نے ہیٹ لگا رکھا تھا۔ اس نے ہاتھ بڑھا کر مصافحہ کیا پھر مجھے ساتھ والے والی سیٹ پر بیٹھنے کا اشارہ کیا۔ میں نے اندر بیٹھتے ہوئے کہا۔ ”سیدھے چلو، گلفام صاحب ادھر ہی گئے ہیں۔“

ڈرائیور نے ایکسیلیٹر پر دباؤ بڑھایا اور گاڑی تیزی سے آگے بڑھ گئی۔ ابھی ہم بمشکل ڈھائی تین فرلانگ گئے ہوں گے کہ ایک عجیب سی بات ہوئی۔ ایک سفید کلر کی ایمپائیڈ کار دہنی سڑک سے نمودار ہوئی۔ اس کی رفتار طوفانی تھی۔ وہ ہمارے قریب سے گزرتی ہوئی پیچھے نکل گئی۔ میں نے بیک ویو مرر میں دیکھا، وہ خالی کھڑی گلفام کی جیپ کے پاس رکی تھی اور اس میں سے ایک آدمی اتر کر جیپ تک گیا تھا اور فوراً واپس کار میں بیٹھ گیا تھا پھر کار نے تیزی سے رخ بدلا اور ہماری جیپ کی طرف لپکی۔ میرے اندر کا جوان یک دم جاگ اٹھا۔

کار ہماری طرف بڑھی، اس بھوکے تیندوے کی طرح جس نے شکار دیکھ لیا ہو۔ میں نے سوچا، کہیں نہ کہیں کوئی گڑبضرور ہے، کوئی غلطی ہوگئی ہے لیکن کیسی گڑبڑ اور کیسی غلطی، میں ابھی اس بارے میں کچھ سوچ نہ سکا تھا کہ ٹھنڈے لوہے کی نال میری گردن سے آگئی، تب مجھے احساس ہوا کہ میں غلط گاڑی میں بیٹھ گیا ہوں۔ غلطی کا احساس ہوتے ہی میں سکتے میں آ گیا۔

”مسٹر آئندہ.....!“ عقب سے سفاک لہجے میں کہا گیا۔ ”ہیر و بننے کی کوشش مت کرنا ورنہ گولی بھیجے میں اتر جائے گی۔“
آواز کی کڑختگی بتا رہی تھی کہ اس نے جو کچھ کہا ہے وہ اس پر عمل بھی کر بیٹھے گا۔

مجھ پر حیرت کی برف گر رہی تھی۔ میری سمجھ میں نہیں آ رہا تھا کہ اب میں کیا کروں؟ یہ کون لوگ ہیں؟ انہیں کیسے بروقت اطلاع ملی کہ ہم یہاں کھڑے ہیں؟

ابھی میں غور ہی کر رہا تھا کہ عقب میں بیٹھا شخص چیخا۔ ”ڈی سوزا.....! ہوشیار.....!“ مگر اس کا جملہ پورا نہ ہو سکا۔ دھماکے کے ساتھ جیپ کو زوردار جھٹکا لگا تھا۔ کار نے ٹکرماری تھی۔ ہم اپنا توازن کھو بیٹھے۔

پستول اس کے ہاتھ سے نکل کر میری گود میں گرا پھر اچھل کر ڈرائیور کے پیروں میں چلا گیا۔
غفلت کا یہ لمحہ گونجتا تھا مگر میرے لیے کافی تھا۔ میں اسے گنوا دیتا تو یہ میری حماقت کہلاتی۔ اس کے سنہلنے سے پہلے میں نے جیپ سے چھلانگ لگا دی۔

میرے کودتے ہی مجھ پر ایک ساتھ کئی فائر ہوئے۔ فائر کی گونج کم بھی نہیں ہوئی تھی کہ زبردست دھماکا ہوا اور اس جیپ کے پر نچے اڑ گئے جس پر میں سوار تھا شاید اس کار سے گرنیڈ پھینکا گیا تھا۔ گرنیڈ کی مار کیسی ہوتی ہے اس کا اندازہ سویلین کو بھی ہوگا۔ میں جھرجھری سی لے کر رہ گیا۔

کاررکی ہوئی تھی۔ ادھر جاؤں یا نہ جاؤں ابھی اسی مغالطے میں تھا کہ کار سے کسی نے چیخ کر کہا۔ ”اوبھائی.....! اب باہر بھی آ جاؤ“ دھماکے کی آواز دور تک سنی گئی ہوگی۔“

نشیب سے نکل کر میں سڑک پر آ گیا۔ مجھے دیکھتے ہی کار کا دروازہ کھل گیا۔ میں تیز قدموں سے ادھر بڑھ رہا تھا کہ میری نظر جیپ کے نزدیک پڑے آدمی پر پڑی اور میں چکرا گیا۔ وہ شاید وہی تھا جس نے میری گردن سے پستول کی نال لگائی تھی۔ اس کا سر اڑ چکا تھا مگر دھڑباتی تھا اور دھڑ پر پولیس کی وردی تھی۔ کیا یہ لوگ پولیس والے تھے میں یہی سوچتا ہوا کارتک پہنچ گیا۔

ابھی میں نے بیٹھ کر دروازہ بند ہی کیا تھا کہ ایک شخص بولا۔ ”خدا کا شکر ہے کہ آپ بخیریت ہیں۔ ہم بروقت پہنچ گئے۔“ ”ہاں یہ تو ہے۔“ اس کی صاف اور سُستہ اُردو سن کر میں خوش ہو گیا تھا کہ یہ بھی مسلمان ہے۔ ”انہوں نے کوئی زیادتی تو نہیں کی ناں؟“

”نہیں۔“ پھر میں نے پوچھا۔ ”تمہارا نام کیا ہے؟“

”میرا نام سربجیت سنگھ مان ہے میں منڈا پنجابی ہوں۔“

”مگر تمہاری اُردو تو بڑی اچھی ہے؟“

”میں لکھنؤ میں رہتا ہوں۔ صرف دو سال قبل کلکتہ آیا ہوں۔“

ہم نچی قسم کی باتیں کرتے رہے، سفر کتار ہا پھر وہ کار ایک وسیع بنگلے میں داخل ہو گئی۔ اس بنگلے کے ایک کمرے میں پہنچا کر سربجیت نے کہا۔ ”یہاں آپ آرام کریں۔ صبح ملاقات ہوگی۔“ میں تو پہلے ہی تھکا ہوا تھا، بستر پر لیٹتے ہی نیند نے تھکی دی، تھکن نے لوریاں سنائیں اور میری آنکھیں بند ہوتی چلی گئیں۔

میں بے خبر سو رہا تھا کہ یکا یک میری آنکھ کھل گئی۔ شاید کھٹکا ہوا تھا۔ یہ میری سرشت میں شامل تھی کہ میں کتنی ہی گہری نیند میں کیوں نہ ہوں، ہلکی سی آواز پر بھی میری آنکھ کھل جاتی ہے۔ یہی وجہ تھی کہ میں بیدار ہو گیا تھا۔ میں نے چاروں جانب نگاہ گھمائی۔ کھڑکی کے ذریعے ایک نقاب پوش اندر آ رہا تھا۔ اس کا لباس بھی سیاہ تھا جو اس کے بدن سے چپکا ہوا تھا۔ ہلکے نیلے رنگ کے بلب کی روشنی میں، میں نے دیکھا کہ اس کے ہاتھ میں آٹو بیٹک ریوالور تھا۔ ریوالور پر سائلنسر بھی چڑھا ہوا تھا۔ میں اس سے پہلے کہ ہوشیار ہوتا کہ وہ یک دم آگے بڑھ آیا اور اس نے ریوالور کی نال کو میری پیشانی پر رکھ دیا۔

موت کو خود سے اتنے قریب پا کر میرے مساموں سے پسینہ پھوٹ نکلا اور خون کنپٹیوں میں ٹھوکر مار نیلگا۔ میں کچھ کرنے کی پوزیشن میں نہیں تھا۔

جب ریوالور کی سرد نال آدمی کی پیشانی کو بوسہ دے رہی ہو تو ایسے میں کیا کیا جاسکتا ہے؟ میں نے پھرتی سے کروٹ بدل کر بستر سے نیچے گرنا چاہا لیکن ناکام رہا۔ میرے جسم کا ہر عضو جیسے شل ہو کر رہ گیا تھا۔

اب مجھے گولی چلنے کا انتظار تھا۔ اس گولی کا جو میری پیشانی پر تیسری آنکھ بنانے کے لیے چلائی جانے والی تھی۔ مجھے اپنا ہر سانس آخری سانس لگ رہی تھی۔ رات کے اس پہر یوں اچانک کھڑکی کے راستے خواب گاہ میں گھس آنے اور ریوالور پیشانی پر رکھ دینے والے کو دوست تو نہیں سمجھا جا سکتا تھا۔ وہ فریضہ اجل بن کر آیا تھا اور یقیناً مجھے ہلاک کرنے کے بعد ہی وہ اس کمرے سے نکلتا۔

میری نظریں اس کے چہرے پر جمی ہوئی تھیں لیکن نقاب کی وجہ سے میں اسے پہچان نہیں پا رہا تھا اور نہ چہرے کے تاثر دیکھ سکتا

تھا۔ دل کی ہر دھڑکن میرے لیے کانوں میں ڈھول کی آواز بن کر گونج رہی تھیں۔/تھی۔

آنکھوں کی جگہ اس کے نقاب میں دوسورخ تھے۔ میں نے اس کی آنکھوں میں جھانکا، وہ بے جان اور پتھرائی ہوئی تھیں۔ موت کا سایہ لہرا رہا تھا۔ لیٹے لیٹے میں نے آخری کوشش کی۔ بجلی کی سی پھرتی سے پیر گھمایا اور پیر کے انگوٹھے سے اس کی گردن پر وار کیا۔ یہ وار اچانک ہوا تھا۔ وہ جھٹکا کھا کر مجھ پر آگرا۔ یہ ایک خطرناک کوشش تھی۔ اس کی انگلی ٹرائیگر پر دب سکتی تھی، گولی چل سکتی تھی۔

اس کے گرتے ہی میں نے بائیں ہاتھ سے اس کی کلائی کو اس طرح پکڑا کہ نال کا رخ مڑ جائے پھر داہنے ہاتھ کا گھونسا پیشانی پر مارا۔ دو متضاد جھٹکا/جھٹکے اس کا ریوا اور ہاتھ سے چھوٹ کر نیچے گرا۔ موقع گنونا بے وقوفی تھی۔ تاہم توڑ دو گھونسنے چلائے۔ وہ الٹ کر زمین پر گرا۔ میں بھی اچھل کر بستر سے نیچے آ گیا۔ اتنی دیر میں وہ پھر کھڑا ہو چکا تھا۔ اس نے جھک کر پنڈلی پر بندھا خنجر نکال لیا۔

میں اچھل کر ایک طرف ہٹ گیا ورنہ اس کا وار سیدھے میرے سینے پر تھا۔ خنجر کا چمکدار پھل مجھ سے چند انچ کے فاصلے سے گزر گیا۔ اپنا وارنا کام جاتے دیکھ کر اس نے ایک مرتبہ پھر جھپٹ کر مجھ پر حملہ کیا۔ وہ خنجر کی نوک سے میرا حلقوم ادھیڑ دینا چاہتا تھا لیکن میں جھکائی دے کر خود کو بچا گیا اور ایک قدم پیچھے ہٹ کر کھڑا ہو گیا۔ مجھے احساس ہو رہا تھا کہ اب مجھے اسے قتل کرنا ہی پڑے گا۔ دوسری صورت میں وہ مجھے ختم کر دے گا۔

تیسری مرتبہ خنجر میرے چہرے سے صرف ایک انچ کے فاصلے سے گزرا تو میں تیار تھا۔ میرا بایاں ہاتھ اس کے خنجر والے ہاتھ پر پڑا۔ وہ تکلیف کی شدت سے بلبلا یا اور لڑکھڑاتا ہوا پیچھے ہٹ گیا، تاہم خنجر اب بھی اس کے ہاتھ میں تھا اور موت کی آنکھ بن کر مجھے گھور رہا تھا۔ اس سے پہلے کہ وہ سنبھل پاتا، میں نے دائیں ہاتھ سے کراٹے کی ایک بھر پور ضرب اس کی گردن پر لگا دی۔ ہڈی ٹوٹنے کی آواز صاف سنائی دی اور اس کی گردن ایک جانب لٹک گئی۔ وہ لہراتا ہوا زمین پر گر گیا۔

میں کچھ دیر تک اس کی لاش کو نکتا رہا پھر دروازے کی سمت بڑھا۔ مجھے حیرت بھی تھی کہ کمرے میں اتنی اٹھاٹھ ہوئی اور کسی نے آ کر پوچھا بھی نہیں کہ اندر کیا ہو رہا ہے؟

میں دھیرے دھیرے دروازے تک پہنچا اور ہینڈل گھمایا مگر یہ کیا؟ دروازہ لاک تھا۔ میں نے دوبارہ کوشش کی مگر دروازہ نہ کھلا۔ کیا میں قید میں ہوں؟ مجھے یہ سوال دہلانے لگا۔

میں نے دو تین بار پھر کوشش کی مگر جب نتیجہ بار آور نہ ہوا تو میں پلٹ آیا۔ لاش پر نظر ڈالی اور کھلی ہوئی کھڑکی تک پہنچا۔ کھڑکی کے باہر اندھیرا پھیلا ہوا تھا۔ لان میں صرف ایک بلب روشن تھا جو صرف گیٹ کے نزدیک کے اندھیرے کو دور کر رہا تھا۔ میں نے دونوں ہاتھوں پر وزن ڈالا اور کھڑکی پر چڑھ کر دوسری طرف اتر گیا۔

کھڑکی زمین سے بہ مشکل پانچ فٹ اوپر تھی اس لیے نیچے کودنے پر صرف ہلکی سی دھمک گونجی۔ میں سمجھ چکا تھا کہ میرے ساتھ دھوکا ہوا ہے۔ گلفام نے مجھے یہاں لاکر قید کر دیا ہے۔ پتا نہیں اس عمارت میں کتنے آدمی ہیں اس سے بھی بے خبر تھا اس لیے نہایت احتیاط سے آگے بڑھنے لگا۔ برآمدے کی طرف نظر ڈالی، وہاں بھی کوئی نہ تھا۔ بظاہر یوں محسوس ہو رہا تھا کہ یہاں کوئی نہیں ہے مگر میں احتیاط کا دامن چھوڑنا نہیں چاہتا تھا اس لیے پنے تلے قدم اٹھا رہا تھا۔ گیٹ سے متصل چوکیدار کا کمر تھا۔ کمرے کے اندر روشنی ہو رہی تھی اس لیے بھی میں گریہ پا چل رہا تھا۔

آہستہ آہستہ میں اس کمرے کے نزدیک پہنچ گیا، تبھی مجھے اندر سے آتی آواز سنائی دی اور میں مزید ہوشیار ہو گیا۔ میں نے رخ بدل دیا۔ اب میں اس کمرے کے دروازے کی بجائے عقبی کھڑکی کی طرف بڑھنے لگا۔

کھڑکی کے نزدیک پہنچ کر میں نے احتیاط کے ساتھ اندر جھانکا۔ اندر دو گارڈز بیٹھے تھے اور دونوں کی کمرے سے ”گھوکھری“ لٹک رہی تھی۔ یہ وزنی

چا تو نیپالیوں کا پسندیدہ تھیار ہے اس کا علم مجھے تھا۔

وہ دونوں چائے کا تھر ماس سامنے رکھے بیٹھے تھے شاید چائے پینے کے لیے اندر آئے ہوں گے۔ دونوں میں ایک نیپالی تھا دوسرا مقامی۔ وہ باتیں اردو میں کر رہے تھے۔ ایک بولا۔ ”لگتا ہے قیدی بہت اہم ہے اسی لیے اتنی احتیاط کی گئی ہے۔ ویکٹر صاحب کا حکم ہے لاش کو کنویں میں ڈال کر اچھی طرح مٹی ڈالی جائے۔“

اس کی بات سن کر میرا دماغ بھک سے اڑ گیا مگر توجہ ان کی باتوں پر رہی۔

”ہاں مجھے بھی بندہ بہت اہم لگتا ہے ورنہ قتل کرنے میں اتنی دیر نہ لگائی جاتی۔“ اس کے پہلے تو آٹافاناً کام کر دیا جاتا تھا۔“

پہلے والے نے جواب میں کہا۔ ”اتنی احتیاط نہ کی جائے تو ہمیں بھی سمجھ لینا چاہیے کہ بندہ بہت اہم ہے۔“

”اب باری اس اہم بندے کی ہے۔“ میں نے زیر لب کہا اور گھوم کر دروازے پر پہنچا پھر ایک ہی جھپ میں ان کے سر پر پہنچ گیا۔ میں نے ایک ساتھ دونوں ہاتھوں کو استعمال کیا تھا۔ داہنے ہاتھ کی کھڑی تھیلی نیپالی کی گردن پر پڑی تھی اور بائیں ہاتھ سے دوسرے والے کالے شخص کے کالر کو کھینچا تھا۔ وہ جھٹکے کی وجہ سے میرے سینے سے ٹکرایا تھا اور میں نے اس کے گلے میں بازو مائل کر دیئے تھے۔

نیپالی گردن پر ہاتھ رکھے رکھے ڈھے گیا تھا مگر سخت جان تھا کہ مغالطہ کا سلسلہ جاری کیے تھا۔ ادھر میرے بازو میں دبا شخص چھٹپٹا رہا تھا۔ مجھے/میں جھولنے کی سعی میں مصروف تھا مگر اس کا ہر جھٹکا اسی کے لیے تکلیف کا باعث بن رہا تھا۔ میں نے اسے زیادہ موقع دینا مناسب نہیں سمجھا اور پہلے ایک ٹھوکر گرے ہوئے نیپالی کے چہرے پر لگائی پھر داہنے ہاتھ کی مٹھی کو اس کے سر پر لگا جسے میں بازو میں جکڑے ہوئے تھا۔ وہ چاہہ کر بھی اپنی چیخ روک نہ سکا۔ اس کے ساتھ میں نے نیپالی کو ایک اور ٹھوکر ماری۔ میں اکیلا ان دونوں کی مزاج پر سی کیے جا رہا تھا۔ میرے دل سے یہ ڈر بھی نکل گیا تھا کہ کوئی اور بھی آ سکتا ہے کیونکہ بنگلے کے خالی ہونے کا اندازہ قوی ہو چکا تھا۔

میرے ہاتھ اور پیر دونوں یکساں رفتار سے چل رہے تھے اور وہ دونوں صرف اپنا بچاؤ کرنے میں منہمک تھے کہ میرے بازو میں پھنسے کا لیے کی گردن ڈھلک گئی۔ وہ پورے قد سے جھول گیا تھا۔ اسے تھامنے رکھنا بے وقوفی تھی اس لیے اسے نیچے چھوڑ دیا۔ وہ دھب سے گرا تھا کہ میں نیپالی کی طرف لپکتا ہی گیٹ کے باہر گاڑی رکنے کی آواز آئی۔ انجن کی آواز پر میں چونکنا ہو گیا تھا۔ میری نگاہ نیپالی پر تھی جو ادھ مرا ہو چکا تھا۔ اب بس اسے مر گھٹ تک پہنچانا تھا۔ وقت بالکل نہیں تھا۔ گیٹ پر پہنچنے والے اب تب میں دروازہ بجانے والے تھے تاکہ چوکیدار جان کر گیٹ کھول سکے۔ ایک چوکیدار موت کی گود میں سوچکا تھا۔ اب دوسرے کو بھی اس کی رفاقت کے لیے بھیجنا تھا۔ میں نے ایک لات اور ماری وہ لڑھک کر زمین پر لیٹ گیا۔ میں اپنی جگہ سے اچھلا اور پوری قوت سے اس کے گلے پر پیر سے ضرب لگائی پھر دباؤ ڈال کر کھڑا ہو گیا۔ صرف چند لمحے درکار تھے جس/جن کا میں نے بھرپور فائدہ اٹھا لیا تھا۔ نیپالی کی زبان منہ سے باہر لٹک آئی تھی۔ وہ چیخ بھی نہ پایا تھا۔ خاموشی سے موت کی بانہوں میں چلا گیا تھا۔

ان دونوں سے نمٹ کر میں دروازے تک آیا اور اس طرح سے آڑ میں کھڑا ہو گیا کہ اندر آنے والے کی سیدھی نظر مجھ پر نہ پڑے۔ میری زندگی میں ایسے کئی مواقع آچکے تھے کہ دشمن میری تلاش میں اس کمرے تک پہنچ گئے جہاں میں چھپا ہوا تھا اور میں نے اپنی عقل سے انہیں چت کر دیا۔ اب پھر سے ویسا ہی موقع آیا تھا۔ مجھے اسی عیاری سے آنے والوں کو گھیرنا تھا۔ گھیر کر ان کی اوقات بتانی تھی۔

میں نے دروازے کی اوٹ سے باہر جھانکا اور حیرت زدہ رہ گیا۔ آنے والے نے سیدھا راستہ اختیار نہیں کیا تھا۔ دوست ہمیشہ سیدھے راستے سیاتے ہیں۔ آنے کے لیے دروازہ استعمال کرتے ہیں مگر وہ دروازے سے نہیں دروازے پر سے آ رہا تھا۔ گیٹ پر چڑھ کر اندر کودا تھا۔ ایسے آنے والا دوست ہو ہی نہیں سکتا پھر کون ہے یہ سمجھنے کے لیے میں اس پر نظریں جمائے ہوئے تھا کہ اس نے گیٹ کھول دیا۔ ایک اور شخص اندر داخل

ہوا۔ گیٹ پر بلب روشن تھا اس لیے ان دونوں کے چہرے مجھے صاف دکھائی دیئے تھے اور میں خوش ہوا اٹھا تھا۔ میری رگ رگ میں زندگی کی لہر دوڑ گئی تھی کیونکہ بعد میں آنے والا اقبال تھا، میرا پرانا واقف کار جسے میری طرح قسمت نے بے وطنی کا دکھ دیا تھا۔ وہ شکاری کی طرح چوکنا انداز میں ادھر ادھر دیکھ رہا تھا کہ میں نے دروازے پر آ کر کہا۔ ”بندہ حاضر ہے اور اندر کوئی دشمن بھی نہیں ہے۔ ہاں، دونوں چوکیدار ضرور لاش بنے اندر کمرے میں پڑے ہیں۔“

”آپ واقعی انسان نہیں، جن ہیں جسے کوئی بھی قید نہیں کر سکتا۔ ہر بار قید ہوتے ہیں اور خود ہی آزاد ہو جاتے ہیں، واہ بھئی، واہ.....!“ اقبال نے قہقہہ لگا کر کہا۔

”یہ وقت قہقہہ لگانے کا نہیں ہے، نکلنے کی سوچو۔ کہیں ویکٹر کے آدمی پھر نہ آ جائیں؟“

”باہر ہمارے آدمی بھی موجود ہیں۔ ایک دو نہیں پورے بائیس آدمی ہیں۔“

”میرا خیال ہے چلے چلو کیونکہ یہاں اور کوئی نہیں ہے۔“ کہہ کر میں خود آگے بڑھا۔ اقبال نے کمرے میں جھانکنے پر اکتفا کیا اور باہر آ گیا۔

گیٹ کے باہر تین جیب کھڑی تھیں۔ کچھ لوگ اس پر بیٹھے تھے اور کچھ نیچے اتر کر ٹہل رہے تھے۔ میں نے ان سب پر نظر ڈالی اور جیب کی اگلی سیٹ پر سوار ہو گیا۔ اقبال بھی اسی جیب میں آ گیا۔

جیب آگے بڑھی تو میں نے پوچھا۔ ”بھئی اقبال، تم لوگوں کو پتا کیسے چلا کہ میں یہاں پر ہوں؟“

”کلفام بھائی کے سوسر بہت ہیں۔ انہوں نے ویکٹر کے آدمیوں میں بھی اپنے آدمی رکھ چھوڑے ہیں۔ انہی نے خبر دی اور بھائی نے یہ گروپ ترتیب دے دیا۔ اس گروپ میں سب کے سب ماہر چاقو زن ہیں۔ ان کا خیال تھا کہ یہاں جم کر مدافعت ہوگی مگر لگتا ہے ویکٹر خود پر بہت زیادہ اعتماد کرنے والا ہے۔ اس کے خواب و خیال میں بھی نہیں ہوگا کہ ہم اس جگہ کو ڈھونڈ لیں گے۔“

”پتا نہیں اس کم بخت کو مجھ سے ایسی کیا دشمنی ہو گئی ہے کہ وہ میرا پیچھا چھوڑنے پر آمادہ ہی نہیں؟“

”کلفام بھائی نے بتایا تو تھا کہ وہ سخت کینہ پرور ہے۔ اس نے ابو میاں کو اپنے گروہ میں شامل کیا اور اس کی مدد کی۔ آپ نے اس کے آدمیوں کو اوقات بتائی۔ بس وہ آپ کا دشمن بن گیا۔“

میں نے انگلیش میں سرگوشی کی۔ ”لغت بھیجو اور آگے نکل چلو۔ ہماری منزل یہ مار دھاڑ نہیں۔“

”ہاں، میرا خیال بھی یہی ہے۔“ اس نے بھی تائید کر دی۔ باتوں کے درمیان راستہ کٹ گیا اور ہم ایک جنگلے میں داخل ہو گئے۔

اندر پہنچتے ہی میری ”چوکن“ نے زبردست انداز میں میرا خیر مقدم کیا۔ ایسے کھل پڑی جیسے ہم برسوں کے بچھڑے آج ملے ہوں۔ اس کی بے تابی دیکھ کر اقبال بھی مسکراتے ہوئے دوسرے کمرے میں چلا گیا۔ باقی افراد تو پہلے ہی باہر والے کمرے میں رک گئے تھے۔ رات کا آخری پہر تھا۔ پوچھنے ہی والی تھی۔ میں کچھ دیر آرام کرنا چاہتا تھا اسی لیے دونوں ہاتھ جوڑ کر بولا۔ ”پلیز ریکھا، میں بہت تھکا ہوا ہوں۔ دشمنوں کی قید سے آ رہا ہوں اس لیے کچھ دیر سو لینے دو۔“

”ٹھیک ہے، تم سو جاؤ۔ میں تمہارا بدن دبا دے رہی ہوں۔“

یہ پیشکش بھی خطرناک تھی۔ میں اندر تک لرز گیا اس لیے گھبرا کر بولا۔ ”نہیں، مجھے نیند کی سخت ضرورت ہے۔ تم دوسرے کمرے میں چلی جاؤ۔“ پھر سر تا پا چادر اوڑھ کر لیٹ گیا۔

ریکھا شاید دوسرے کمرے میں چلی گئی تھی۔ آواز بالکل نہیں آرہی تھی۔ مجھے نیند بھی ستارہ ہی تھی اس لیے سونے کے لیے ذہن کو آزاد

چھوڑ دیا اور عادت کے مطابق گہری گہری سانسیں لینے لگا۔ اس طرح ذہن سے خیالات کا اثر بالکل ختم ہو جاتا ہے اور دماغ ہلکا ہو کر نیند کو آوازیں دینے لگتا ہے۔

ابھی آنکھوں میں نیند نہیں اتری تھی۔ کوشش کامیاب نہیں ہو پائی تھی کہ اقبال نے آ کر مجھے جھنجھوڑ دیا۔
”کیا ہوا؟“ میں نے اٹھ کر بیٹھتے ہوئے کہا۔

اقبال کا چہرہ دھواں دھواں ہو رہا تھا۔ وہ حد درجہ گھبرایا ہوا تھا۔ بے ربط لہجے میں بولا۔ ”ویکٹر کے آدمیوں نے عادل کو مار دیا۔ اس کی بیوی اور بچے بھی مارے گئے۔ صرف رشیدہ بچی ہے۔ پڑوس کے گھر میں شادی ہے، وہ ان کے ہاں ڈھولک بجا رہی تھی۔“
میں سوچ میں گم ہو گیا۔ پتا نہیں یہ میرے ستارے کی نحوست ہے یا کیا ہے کہ میں جس کے گھر بھی ٹھہرتا ہوں، وہ تباہی کا شکار ہو جاتا ہے؟ ریکھا کے ہاں ٹھہرا تو وہ خاندان تباہ ہو گیا۔ شیرو کے پاس رکا تو وہ مصیبت میں گرفتار ہو گیا۔ عادل کے ہاں گیا تو اس کا خاندان تباہ ہو گیا۔
”کیا سوچنے لگے؟ فوراً چلیں، گفام بھائی نے آدمی بھیجا ہے، وہ وہیں ہیں۔“
ہم دونوں باہر نکلے۔ دو چیمپیں تیار کھڑی تھیں۔ ہم بھی اس میں سوار ہو گئے۔



خبر سنتے ہی میرے دل میں درد کا طوفان کھڑا ہو گیا تھا۔ بے چارہ عادل مفت میں مارا گیا، نہ صرف وہ بلکہ اس کے بیوی بچے بھی مارے گئے۔ یہ ایک ایسی خبر تھی جسے سن کر میں گھر میں رک نہیں سکتا تھا، فوراً تیار ہو گیا۔ اقبال کا ہاتھ تھا اور باہر نکل آیا۔ باہر زندگی جواں تھی۔ لوگ آ جا رہے تھے۔ خوب گہما گہمی تھی۔ ٹیکسی کے ہارن رکشے کی ٹن ٹن اور خوانچہ فروشوں کی آوازوں سے علاقہ گونج رہا تھا۔ ہم اس علاقے سے باہر نکل آئے کیونکہ ایک بھی خالی ٹیکسی ملی نہیں تھی اور رکشے پر سوار ہونا حماقت تھی۔ یوں بھی کوئی رکشہ والا راجا بازار تک جانے کے لیے تیار نہ ہوتا کیونکہ راجا بازار اور علی پور میں بہت فاصلہ تھا۔ یہاں کار کشا انجن سے تو چلتا نہیں تھا۔ ہاتھ سے کھینچ کر چلتا تھا۔
کافی آگے جانے کے بعد ایک ٹیکسی نظر آئی۔ اقبال نے ہاتھ دیا تو وہ رک گئی۔ اقبال ہی نے سکھ ڈرائیور سے کہا۔ ”سردار جی، راجا بازار چلنا ہے۔“

”اوجی، بیٹھو جی، جہاں کہو گے، اتا دیں گے۔“ اس نے میٹر ڈاؤن کرتے ہوئے جواب دیا۔
ٹیکسی بھاگنے لگی تھی۔ میں نے سیٹ کی پشت سے پیٹھ لگا کر آنکھیں بند کر لی تھیں۔ بند آنکھوں میں عادل اور اس کی بیوی کا چہرہ نظر آنے لگا تھا۔ اس غریب کی موت کا مجھے بہت دکھ تھا۔ اب رشیدہ کا کیا ہوگا، یہ فکر بھی ستانے لگی تھی کہ وہ کس کے ساتھ رہے گی، کہاں جائے گی؟
ابھی ہم سینٹرل ایونیو تک پہنچے تھے کہ ٹریفک جام نظر آیا۔ عام طور پر ایسا بہت کم ہوتا ہے۔ جب سے یہاں آیا تھا، پہلی بار ٹریفک جام سے پالا پڑا تھا۔ یوں تو یہ شہر سیاست کا اکھاڑہ نظر آیا تھا۔ آئے دن جلسے جلوس نظر آتے تھے۔ جس سڑک پر بھی نکل جاؤ، کوئی نہ کوئی جلوس سرخ پرچم اٹھائے، نعرہ بازی کرتا ضرور نظر آ جاتا تھا مگر یہ جلوس فٹ پاتھ سے ہوتا ہوا گزرتا۔ ٹریفک میں خلل ڈالنے سے گریز کرتا۔ بہت کم ایسا ہوتا کہ کوئی جلوس سڑک پر آ کر خلل ڈالتا۔ شاید کوئی بڑی پارٹی جھنڈے اٹھا کر آ گئی ہو، میں سوچ رہا تھا کہ ٹیکسی ڈرائیور نیچے اتر گیا پھر کچھ دیر بعد ہنستا ہولوٹا۔
میں نے پوچھا۔ ”کیا بات ہے سردار جی، ٹریفک کیوں رکی ہوئی ہے؟“
”اوجی، سائنڈ جی مہاراج کو غصہ آ گیا ہے، اسی نے ٹریفک روک دی ہے۔“ وہ ہنسی روکتے ہوئے بولا۔

”سانڈ نے؟ میں سمجھا نہیں۔“ میرے لہجے میں حیرت تھی۔

”اوجی، آپ تو جانتے ہو یہ مارواڑی سیٹھ غریبوں کا خون چوس چوس کر بھی دھرم کھاتا کھولے رکھتے ہیں۔ پُن (ثواب) کے لیے سانڈ کو آزاد کرتے ہیں اسی لیے وہ ادھر ادھر اینٹھتا پھرتا ہے۔“

”تو کیا کسی گاڑی کے نیچے آ گیا؟“

”ارے بادشاہیہ گاڑی کے نیچے کب آتے ہیں ہاں، گاڑی الٹ ضرور دیتے ہیں۔ ہوا یہ کہ ایک سانڈ ادھر سے جا رہا تھا اور دوسرا سانڈ ادھر سے آ رہا تھا۔ دونوں ایک دوسرے کو دیکھ کر پھر گئے۔ گھمسان کارن پڑا ہے۔ گاڑیاں چھوڑ چھوڑ کر لوگ پیچھے ہٹ گئے۔ کسی میں ہمت نہیں ہے کہ انہیں روکے اس لیے سب فائر بریگیڈ والوں کا انتظار کر رہے ہیں۔ انہیں صرف پانی کی دھار مار کر الگ کیا جاسکتا ہے۔“

اس اطلاع پر مجھے عادل کی کہی بات یاد آ گئی۔ اس نے سانڈ دیکھ کر کہا تھا۔ ”یہ مارواڑی لوگ غریبوں کا خون چوس کر پُن کمانے کے لیے سانڈ کو کھلاتے ہیں اور جب یہ سانڈ کسی مسلم محلے میں گھس آئے تو ہم اسے کھا جاتے ہیں۔“

تقریباً آدھا گھنٹے میں مکمل والوں نے لڑائی ختم کرائی اور ٹریفک رواں دواں ہوئی۔ ٹریفک جام میں پھنسی ہماری ٹیکسی آگے بڑھی۔ سیالہ اسٹیشن کے سامنے سے گزرتی ہوئی راجا بازار پہنچی۔ ہمیشہ کی طرح اس وقت بھی وہاں گہما گہمی عروج پر تھی۔ اقبال نے ٹیکسی والے کو دہنی جانب مڑنے کو کہا۔ کچھ آگے جا کر ٹیکسی رک گئی۔

نیچے اتر کر میں نے میٹر دیکھا اور کرایہ ادا کرنے کے لیے پرس نکالنے لگا۔

اقبال رکا نہیں تھا، اترتے ہی سیدھا اس گلی میں داخل ہو گیا تھا جس گلی میں عادل کا گھر تھا۔ اس گلی کے سامنے پولیس کی کئی گاڑیاں کھڑی تھیں۔ کئی پراسراران کی نمبر پلیٹ لگی ہوئی تھی، گویا بڑے بڑے افسر آئے ہوئے تھے۔ میں نے چھٹا واپس لے کر جیب میں رکھا اور ابھی گلی میں داخل ہونا ہی چاہتا تھا کہ گفام کا دست راست کالا چان آتا نظر آیا۔ اس کی چال میں تیزی تھی۔ وہ دوڑنے کی حد تک تیز چل رہا تھا پھر وہ جیسے ہی میرے نزدیک پہنچا، سرگوشی میں بولا۔ ”آگے جائیں فوراً مڑ جائیں۔“

اس کے انداز اور لہجے نے مجھے ہوشیار کر دیا اور میں فوراً ہی مڑ گیا۔ واپس سڑک پر پہنچا۔ اتنی دیر میں کالا چان ایک ٹیکسی روک چکا تھا۔ اس نے پچھلا دروازہ کھولا اور مجھے بیٹھنے کا اشارہ کیا پھر خود بھی اندر آ گیا۔

اس کے بیٹھتے ہی ٹیکسی چل پڑی۔ کچھ دور جانے کے بعد کالا چان بولا۔ ”پولیس کا بڑا بڑا افسر آیا ہے۔ وہ سب بول رہا تھا کہ آپ کو پیش کیا جائے۔“

”تو انہیں کیا کہہ کر مطمئن کیا گیا؟“

”بھائی بولے کہ آپ کل سے لوٹے نہیں، کہاں ہیں، کسی کو بتایا نہیں؟“

”مجھے کس جرم میں ملوث کیا گیا ہے؟“

”یہ بھائی بتائیں گے۔ میرے لیے صرف اتنا حکم تھا کہ میں آپ کو اقبال پور پہنچا دوں۔“

”مگر پولیس والے تو عادل کے گھر قتل کے بارے میں تحقیق کرنے آئے ہوں گے؟“

”ہاں، وہ اسی لیے آئے تھے۔“

”تو کیا وہ قتل میرے حساب میں ڈال رہے ہیں؟“

”نہیں، اُن کو آپ پر شک ہے، وہی شک جو یہاں کے تمام مسلمانوں پر کیا جاتا ہے یعنی پاکستانی ایجنٹ.....“ اس کے لہجے سے نفرت ہوید ا تھی۔

اس کا درد میں سمجھ رہا تھا، صرف ہندو تنظیمیں ہی نہیں، عام ہندو بھی مسلمانوں سے کھل کر نفرت کا اظہار کرتا ہے۔ صاف صاف کہتا ہے کہ مسلمانوں نے اپنا حصہ مانگا، انہیں دے دیا۔ اب اُن کا یہاں کیا کام؟ اس کے علاوہ سوچی سمجھی اسکیم کے تحت مسلمانوں کی معاشی طور پر کمزور رکھا جاتا ہے۔ جس شہر کے بھی

مسلمان تھوڑی سی ترقی کرتے ہیں، وہاں ہندو مسلم فساد کرا دیا جاتا ہے اور فساد کی آڑ میں گھروں کے گھر لوٹ لیے جاتے ہیں۔ فساد کے خوف سے مسلمان اپنے علاقے سے باہر نہیں نکلتے۔ نتیجتاً ترقی کی دوڑ میں پیچھے چھوٹے جا رہے ہیں۔ پتلی پتلی گلیوں میں بڑے بڑے مسلمان عہدے دار رہنے پر مجبور ہیں۔ معاشی قتل کا شکار مسلمان غریب سے غریب تر ہوتا جا رہا ہے۔“

”کس سوچ میں ہیں؟“ کالا چان نے پوچھا تو میں چونک گیا۔ خیالات کے تانے بانے کھر گئے۔

”میں سوچ رہا ہوں، بیٹھے بیٹھے یہ کیسی مصیبت آپڑی؟“

”بھائی! یہ تو ہم مسلمانوں کی قسمت میں لکھ دیا گیا ہے۔ وہ دلی والا سید شہاب الدین صحیح کہتا ہے، ایک دم فسٹ کلاس نیتا (لیڈر) کہتا ہے مسلمانوں کو جبر دہشتی (زبردستی) ستایا جاتا ہے۔ پر اُن سال مسلمان لوگ پھر بھی جاگنے کو تیار نہیں۔“

”جاگ کر بھی کیا کر لیں گے؟ عنان حکومت تو انہی لوگوں کے پاس ہے۔“

”اپنا حک (حق) تو مانگ سکتے ہیں۔ اپنا کلیم الدین شمس بھی یہی کہتا ہے۔ اپنا حک مانگو مگر اُن لوگ کھالی (خالی) آپس میں لڑے گا۔ کسی کو کچھ نہیں بولے گا۔ دشمن کو بھی دوس (دوست) سمجھے گا۔“

ایسا لگ رہا تھا کہ وہ اندر سے جلا بھنا بیٹھا ہے۔ کاش، میرے ہاتھ وسیع ہوتے..... اس آگ کو میں جوالہ بھی بنا سکتا مگر اکیلا چنا کیا بھاڑے پھوڑے؟ میں تو خود پنہا کی تلاش میں بھٹک رہا تھا اس لیے خاموشی سے ٹیکسی کی سیٹ سے سرٹکائے خیالوں میں ڈوبتا بھرتا رہا۔

ٹیکسی سفر طے کرتی ہوئی علی پور پہنچ گئی۔ مجھے علی پور کے اس جنگلے میں پہنچا کر کالا چان لوٹ گیا۔ اس کے جاتے ہی ریکھا سر پر سوار ہو گئی کہ وہاں یہ سب کیسے ہوا، جلدی بتائیں۔

میں نے کہا۔ ”اس وقت مجھے آرام کی ضرورت ہے، مجھے اکیلا چھوڑ دو۔“

”تم مرد ہو کر لوٹ رہے ہو جبکہ وہ لوگ تمہارے رشتے دار بھی نہ تھے۔ میری طرف دیکھو، میں نے اپنے بھرے پرے گھر کو قتل ہوتے دیکھا اور ماضی کی قبر میں سب کو دفن کر دیا۔ بھگوان نے اسی لیے تو یادداشت کا خانہ چھوٹا رکھا ہے کہ لوگ واقعے کو جلد بھلا دیں، ہر غم کو بھلا دینا ہی عقل مندی ہے۔“

”میں دوسرے رخ پر سوچ رہا ہوں۔ عادل سے کسی کی کیا دشمنی تھی وہ بے چارہ میری وجہ سے مارا گیا۔“ میں نے دکھی دل سے جواب دیا۔

”غلط بالکل غلط۔ ابومیاں کی اس سے پرانی دشمنی تھی۔ وہ تو اس کی بیوی کو بھی اٹھا کر لے گیا تھا۔ تم نے تو اس کی لڑائی لڑی ہے اس لیے اپنے ضمیر پر بوجھ مت ڈالو، ادھر ادھر کی باتیں کرو تا کہ عادل کا واقعہ بھول سکو۔“

”چلو، تمہاری باتیں مان لیتے ہیں۔ یہ بتاؤ کہ ہم جس جگہ کھڑے ہوئے ہیں، اس کا نام مسلمانوں کے نام پر کیوں ہے جبکہ اس علاقے میں مسلمانوں کی کوئی بستی بھی نہیں ہے؟“

”ہمارے سلیبس میں تھا کہ کلکتے کا پرانا نام علی پور ہے، نواب سراج الدولہ کے باپ علی وردی خان کے نام پر۔ اُس وقت شہر بس یہیں تک محدود تھا۔ جب انگریزوں نے علی پور پر قبضہ کیا تو شہر کے باہر نئی بستی بسائی اور اس بستی کا نام ’کلکتہ‘ رکھا۔“

”واہ، تم تو تاریخ پر خوب دسترس رکھتی ہو۔“

”مگر تم پر دسترس پانے کی اتنی کوششوں کے بعد بھی کامیاب نہ ہو سکی۔“ اس کی آواز میں حسرت تھی۔

”نہ ہم بھاگے جا رہے ہیں اور نہ تم پھر اتنی جلدی کیا ہے؟“

”کہیں تمہارے دل میں کوئی اور نہ آ بیٹھے، یہی خیال مجھے بھٹکا رہا ہے۔“

”بے فکر ہو، اب کوئی نہیں، کوئی نہیں آئے گا۔ جو آئے گا، بے نیل و مرام واپس جائے گا۔“

ہم باتیں کر رہے تھے کہ باہر گیٹ پر گاڑی رکنے کی آواز آئی۔ آواز سننے ہی میں کھڑکی پر آ گیا۔ باہر جھانک کر دیکھا، ایمپیسڈر کار کھڑی تھی۔ اس کار میں کون آیا ہے، یہ میں دیکھ نہیں پایا تھا کیونکہ کار خالی تھی۔ اس میں آنے والے اتر کر برآمدے پہنچ چکے اور برآمدہ کھڑکی سے نظر نہیں آ رہا

تھا۔ میں لوٹ کر ریکھا کے پاس آ بیٹھا، تبھی دروازے پر دستک ہوئی، میں نے کہا۔ ”آ جائیں۔“
 دروازہ کھلا، سامنے اقبال کھڑا تھا۔ اس کے پیچھے غم و اندوہ کی تصویر بنی رشیدہ کھڑی تھی۔ میں نے دروازے سے ہٹ کر انہیں اندر آنے کا راستہ دیا۔ جب وہ لوگ اندر آ گئے تو میں نے پوچھا۔ ”یہ سب ہوا کیسے؟ گلفام کے آدمی مدد کو نہیں آئے؟“
 ”قاتل تعداد میں چھ تھے۔ وہ لوگ عقبی دروازے سے آئے اور بغیر ایک لمحہ بھی ضائع کیے انہوں نے باجی اور عادل بھائی کے گلے پر چھری پھیر دی۔ شاید بچی نے شور مچایا تھا اسی لیے اسے بھی ختم کر دیا۔ اگر میں گھر میں موجود رہتی تو میرا بھی یہی حشر ہوتا۔“ رشیدہ نے آنسو پونچھتے ہوئے بتایا۔
 ”لگتا ہے اب یہاں سے دانہ پانی اٹھ چکا ہے۔“ اقبال بولا۔ ”میرا تو خیال ہے کہ یہاں سے چل دینا چاہیے۔“
 ”میرا بھی یہی خیال ہے۔ گلفام آ جائے تو آگے کی سوچتے ہیں۔“
 ”آگے کی کیا سوچنا ہے یہاں سے واپس چلتے ہیں وہاں سے امرتسر پھر وہاں سے لاہور۔ یہی روٹ ہمارے لیے سودمند ہے۔“
 ”شیر کو میری حقیقت کا پتا ہے۔ اگر وہ آزاد ہوتا تو کوئی پریشانی نہ ہوتی۔ وہ نہ صرف روٹ بتاتا بلکہ ہمیں بارڈر تک پہنچانے بھی جانتا۔“
 ریکھا ہماری باتیں بغور سن رہی تھی، یقیناً سوچ بھی رہی ہوگی کہ ہم لاہور جانے کا پلان کیوں بنا رہے ہیں؟ وہ تو مجھے آنند کی حیثیت سے جانتی تھی، اپنا بہنوئی سمجھتی تھی اور آنند چلائی کوڑی کا تھا۔ اسے لاہور سے کیا مطلب؟
 میرا قیاس غلط نہیں تھا، سو فیصد صحیح اندازہ تھا۔ ریکھا خاموش نہ رہ سکی، اس نے پوچھ لیا۔ ”یہ تم لاہور جانے کا پلان کیوں بنا رہے ہو؟ لاہور تو پاکستان میں ہے اور پاکستان مجھڑن کا دلش ہے۔“
 میں چاہتا تو ایک جملے میں اسے خاموش کر دیتا مگر کچھ سوچ کر میں نے جلد بازی نہیں کی، دھیرے سے بولا۔ ”اگر میں یہ کہوں کہ میں مسلمان ہوں تو پھر؟“

”تم مسلمان ہو؟ ہا ہا ہا آئندہ باؤ آپ اچھا مذاق کر لیتے ہیں۔ آپ میرے جیسا ہو کر مسلمان کیسے ہو گئے؟“
 ”جیسے بھی مگر مسلمان ہوں۔ اسی لیے کہہ رہا ہوں کہ تم واپس چلی جاؤ۔“
 ”اب یہ ناممکن ہے، سنڈ کیٹ والے مجھے زندہ نہیں چھوڑیں گے۔“
 ”تب پھر میرے ساتھ چلو۔“

”تم تو مسلمان ہو گئے ہو۔ تمہارے ساتھ چلنے سے دھرم نشٹ ہو جائے گا۔“
 ”پھر جہنم میں جاؤ۔“ میں نے جھلا کر کہا۔

”راستہ بتا دو۔“ اقبال نے لقمہ دیا تو رشیدہ کے ہونٹوں پر پھر مسکراہٹ آ گئی۔ خود اقبال بھی ہنسنے لگا تھا مگر میرے اندر فکر نے پنچے گاڑ دیئے تھے۔
 ریکھا کا کیا کروں، سمجھ میں نہیں آ رہا تھا۔

.....

رشیدہ ہمہ وقت مغموم نظر آتی۔ بہن بہنوئی کی موت نے اس پر خاصا اثر ڈالا تھا۔ میری دلی تمنا تھی کہ وہ زندگی کی طرف لوٹ آئے اس لیے شگفتہ جملوں سے اسے بہلانے کی کوشش کرتا مگر وہ ہنسنا تو کجا، مسکرانے پر بھی تیار نہیں تھی۔ اس کا یہ مغموم حسن میرے لیے سوہان روح بنتا جا رہا تھا۔ میں چاہ کر بھی اس سے کتر انہیں پار ہاتا تھا جبکہ اس کے چہرے پر نظر پڑتے ہی مجھے میری بیوی یاد آ جاتی تھی۔ وہ بھی اسی طرح مغموم ہوگی۔ اس بے چاری کو تو یہ بھی پتا نہ ہوگا کہ میں زندہ بھی ہوں کہ مر گیا؟ اس نے اعلیٰ افسران سے رابطہ کیا ہوگا اور انہوں نے کہا ہوگا کہ تمہارا شوہر وطن کی خاطر قربان ہو گیا۔ اس نے چوڑیاں بھی توڑ لی ہوں گی۔ رنڈا پے کی دو سالہ اوڑھ لی ہوگی۔ بیوہ بن کر ایام زیست کاٹ رہی ہوگی اور یہاں میں..... میں وقت کاٹ رہا ہوں۔ دودو ٹکے کے سڑک چھاپ غنڈوں سے ٹکرا رہا ہوں۔

رات کا سایہ اتر آیا تھا مگر گلفام نہیں پہنچا تھا۔ مجھے فکر کھائے جا رہی تھی کہ اب کیا ہوگا؟ پولیس افسران نے کہیں اسے بھی گرفتار نہ کر لیا ہو۔ ریکھا

نے مجھے فکر مند دیکھ کر کہا۔ ”چلو باہر ہوا خوری کر آئیں۔“

ریکھا کی التماس پر میں نے مغموم چہرے والی رشیدہ کی طرف دیکھا پھر بولا۔ ”اے باہر چلو گی؟ ذرا دیر ہوا خوری کر آؤں۔“ میں نے اس کی دل بستگی کا سامان کرنا چاہا۔

”باہر جا کر کیا کروں گی؟“ اس نے مرجھائے لہجے میں جواب دیا۔

”بس یوں ہی آج میرا دل کر رہا ہے کہ تمہارے ساتھ کچھ دیر پارک میں بیٹھ لوں۔ حالات جس ڈگر پر بڑھ رہے ہیں اس میں پھر ایسا موقع ملے یا نہ ملے۔“

وہ کچھ دیر تک سر جھکائے بیٹھی رہی۔ اپنی ساڑی کے پلو کو مسلتی رہی۔

”کیا سوچ رہی ہو چلو ایک راؤنڈ لگا آتے ہیں۔“ کہہ کر میں کھڑا ہو گیا۔ بادل نا خواستہ وہ بھی تیار ہو کر آ گئی۔ مجھے اس کے ساتھ جاتے دیکھ ریکھا کی تیوری پر بل آ گئے۔ اس نے کوشش کی کہ وہ بھی ساتھ ہو لے مگر میں نے اسے جھٹک دیا تھا کہ وہ گھر میں رہے۔

اسے گرم لہجے میں جواب دیتے دیکھ رشیدہ کے چہرے پر چمک آ گئی تھی۔ ایک انار دُو بہار والی کیفیت تھی۔ دونوں میں سرد جنگ کی کیفیت تھی۔ ایک دوسرے کو دھکیل کر میرے قریب آنے کی کوشش جاری تھی۔ رشیدہ ایک بڑے سانچے سے گزری تھی اس لیے کچھ دبی دبی سی تھی مگر مجھ سے دستبردار نہیں ہوئی تھی اسی لیے تو ریکھا کو ڈانٹتے دیکھ کر خوش ہو گئی تھی حالانکہ مجھے وہ منظر بھی یاد تھا جب اس نے جم کر ریکھا کی کھنچائی کی تھی۔ دونوں میں دھواں دھارتو نکار ہوئی تھی اور مجھے مداخلت کرنا پڑی تھی۔ اس دن مجھے تسلیم کرنا پڑا تھا کہ واقعی کسی نے سچ کہا ہے کہ عورت کی زبان غسلِ آخر تک چلتی رہتی ہے۔ اس دن بھی دونوں کی زبان چلی تھی۔ اس وقت بھی رشیدہ کے چہرے پر ایسی ہی چمک آ گئی تھی۔ اس وقت بھی وہ ریکھا کو نیچا دکھانے کے لیے ہی میرے ساتھ چلنے پر تیار ہو گئی تھی۔

اپنے غم کو بھلا کر رشیدہ نے چادر لی تھی۔ سیاہ چادر میں اس کا گورا مکھڑا دمک رہا تھا۔ آنکھوں کو بھلا لگ رہا تھا۔ اسے ساتھ لے کر میں باہر نکلا۔ باہر خوب چہل پہل تھی۔ بازار کی رونق عروج پر تھی۔ اس ہنگامہ پر روز زندگی کا حصہ بننے کے لیے ہم بھی اس بھیڑ میں شامل ہو گئے۔ رشیدہ نے میرا ہاتھ پکڑ رکھا تھا۔ وہ اسی شہر کی تھی۔ اس میٹرو پولیٹن شہر کی مگر اس میں بے حیائی کا عنصر نہ تھا اس لیے میرے دل میں گھر کرتی جا رہی تھی۔ یوں بھی وہی لڑکیاں ہم جیسے مردوں کو بھاتی ہیں جن میں حیا ہو۔ رشیدہ مسلمان تھی۔ اس میں حیا تھی۔ حیا جو عورت کا اصل زیور ہے جو اس کی قدر و منزلت بڑھاتی ہے اسی لیے میں اسے ریکھا پر ترجیح دے رہا تھا۔ چلتے چلتے میں نے پوچھا۔ ”رشیدہ چاٹ کھاؤ گی؟“

”کھلا دیں۔“ اس نے ایسے کہا جیسے میرا دل رکھنے کو زبردستی تیار ہوئی ہے یوں بھی وہ ایک غریب گھر کی تھی جہاں دو وقت کی روٹی مشکل سے ملتی ہے چاٹ کھانا تو عیاشی تھی۔ میں اسے ساتھ لے کر چاٹ کی دکان پر پہنچا۔ وہاں اور بھی عورتیں تھیں جو سوکھے پتوں سے بنے دو نہ (پیالے) میں چاٹ لے کر کھا رہی تھیں۔ ہم بھی ایک طرف کھڑے ہو گئے۔ چاٹ پہنچانے والے لڑکے نے آ کر پوچھا۔ ”لوکن لیا؟ اگر نہیں لیا ہے تو کاؤنٹر سے لے لیں۔“ میں نے کاؤنٹر پر پہنچ کر رقم ادا کی اور لوکن لے کر رشیدہ کے برابر میں کھڑا ہو گیا۔ وہی لڑکا پھر آیا اور لوکن لے کر چلا گیا۔

چاٹ کھاتے ہوئے میں نے غور کیا کہ ایک نوجوان بڑے غور سے مجھے دیکھ رہا ہے۔ اس کا یوں دیکھنا خالی از علت نہ تھا۔ میں نے ارد گرد کا جائزہ لیا کہ کہیں اور بھی لوگ تو نہیں ہیں جو مجھے گھیرنا چاہتے ہوں؟ مگر کوئی دوسرا مشتبہ نہ نظر نہ آیا۔ برابر میں کھڑا دہرے بدن کا آدمی لا تعلق نظر آ رہا تھا۔ یہ شہر میرے لیے پھندا بنتا جا رہا تھا۔ ایک جھمیلے سے نکلتا تھا کہ دوسرا سامنے آ جاتا تھا۔ باریک بینی سے جائزہ لینے کے باوجود کوئی اور نظر نہ آیا اور میں کچھ حد تک مطمئن ہو گیا۔ میں نے سوچ لیا تھا کہ اگر اس نے پہل کی تو میں بھی کرارا جواب دوں گا۔ رشیدہ نے جیسے ہی چاٹ ختم کی میں نے بھی کھانے کی رفتار تیز کر دی۔ چاٹ ختم کر کے دو نہ پھینکا اور آگے بڑھ گیا۔ جب سے کلکتہ آیا تھا صرف ایک بار ٹرام میں سفر کیا تھا۔ اتفاق کی بات ہے ادھر ہم ٹرام ڈپو کی طرف بڑھے اور ادھر ٹرام آ کر کھڑی ہو گئی۔

”چلو ٹرام کا مزہ لیتے ہیں۔“ میں نے رشیدہ سے کہا۔

وہ تو منہ میں کنگھیاں ڈالے خاموش تھی، جواب دینے کی بجائے میرے ہاتھ کو پکڑ لیا۔ اس کے ہاتھ کا دباؤ بتا رہا تھا کہ وہ میرے خیال سے مطمئن ہے۔ میں نے ٹرام میں قدم رکھ دیا۔ سامنے ہی دو بیٹیں خالی تھیں۔ یہاں کار واج ہی کچھ اور تھا۔ عورتوں کے لیے ایک بھی مخصوص سیٹ نہ تھی۔ عورت، مرد کو اکٹھا بیٹھنا پڑتا تھا۔ میرے برابر میں اسے بیٹھنا پڑا۔ وہ بدن چرا کر بیٹھی تھی۔ اس طرح کہ اس کا جسم مجھ سے نہ ٹکرا جائے۔ ایسے وقت میں ریکھا یاد آ گئی۔ رشیدہ کی جگہ وہ ہوتی تو مجھ پر لڑ سی جاتی۔ اس کا یوں بیٹھنا مجھے اچھا لگا جبکہ ریکھا کا لد جانا مجھے ایک آنکھ نہ بھاتا تھا۔ میں نے عادتاً نظریں گھمائیں اور چونک گیا۔ وہی لڑکا گیٹ سے قریب کھڑا تھا۔ اس کی نظریں مجھی پر ٹپکی ہوئی تھیں۔ ”یہ کون ہے؟ کیا ارادہ رکھتا ہے؟“ اسی پر غور کرنے لگا، تبھی میری نظر دو سیٹ آگے بیٹھے شخص پر پڑی۔ اس پر وہی آدمی بیٹھا تھا جو چاٹ والے کی دکان پر میرے ہی برابر میں کھڑا تھا۔ اب مجھے لگا کہ یہ دونوں مل کر مجھے گھیر رہے ہیں۔ میں نے آگے کا سفر موخر کر دینا چاہا اور اٹھ کھڑا ہوا۔

ہمارے خیال سے دنیا کی سب سے سست سواری کا نام ٹرام ہے۔ اتنے دھیرے دھیرے چلتی ہے کہ آدمی باآسانی اتر جائے، چڑھ جائے۔ ٹرام سے اترنے کے لیے میں نے دروازے کی طرف قدم بڑھائے تھے کہ دہری جسامت والا شخص بھی اپنی سیٹ سے کھڑا ہو گیا۔ رشیدہ بھی میرے ساتھ ساتھ تھی۔ جیسے ہی ٹرام رکی، میں نے رشیدہ کو اترنے کا کہا اور نیچے اتر گیا۔ رشیدہ نیچے اتری، اس کے بعد وہ موٹا اتر ا۔ گیٹ پر کھڑا نوجوان بھی نیچے اتر گیا تھا۔ ٹرام سے اتر کر میں نے رشیدہ سے پوچھا۔ ”یہ کون سا علاقہ ہے؟ کیا تم پہچانتی ہو؟“

”ہاں، یہ ٹالی گنج ہے۔“ رشیدہ نے جواب دیا۔ کافی آگے جانے کے بعد ایک پارک نظر آیا جو ایک خوب صورت باغیچے کا منظر پیش کر رہا تھا۔ جگہ اوچی اوچی اپنی جھاڑیوں کی باڑ/باڑھ تھی۔ باڑ/باڑھ لگانے والے نے بہت محنت کی تھی۔ دو فٹ چوڑی اور بارہ، پندرہ فٹ لمبی باڑ/باڑھ پھر اس کو کراس کرتی اتنی ہی لمبی چوڑی دوسری باڑ/باڑھ۔ عجیب سی بھول بھلیاں بنی ہوئی تھی۔ درمیان میں پتھریلی سڑک، ایسی سڑک کہ اس پر گزرنے والا نظر بھی آئے اور چھپا بھی رہے۔ رشیدہ میرا ہاتھ پکڑے ہوئے تھی۔ ہم چھوٹے چھوٹے قدم اٹھاتے ٹہلنے کے انداز میں آگے بڑھ رہے تھے۔ یہ باڑھ اسی مقصد کے لیے بنائی گئی تھی کہ لوگ ٹہلنے کا شوق پورا کریں۔ ہم آگے بڑھتے بڑھتے دہنی جانب مڑ گئے تاکہ پھر ایک چکر لگالیں مگر مڑتے ہی ٹھٹک گئے۔ یکا یک ہی وہ سامنے آ گیا، وہی نوجوان جو تمام راستے ہمارے ساتھ ساتھ رہا تھا۔ شاید وہ باڑھ کی وجہ سے مجھے دیکھ نہیں پایا تھا اسی لیے سامنے آ گیا تھا مگر جس تیزی سے وہ سامنے آیا تھا، اسی تیزی سے مڑا بھی تھا اور بائیں جانب کی جھاڑیوں میں گم ہو گیا تھا۔ پتا نہیں کیوں میرے دل کی دھڑکن تیز ہو گئی تھی۔ میں نے اپنی رفتار بڑھا دی تھی اور اسی طرف مڑ گیا تھا۔

ہر طرف سنائے کا راج تھا۔ اکا دکا جوڑے ادھر ادھر بیٹھے نظر آئے، وہ بھی اس طرح کہ ایک نظر میں دکھائی نہ دیں۔ ان کا جائزہ لیتا ہوا میں جیسے ہی مڑا، میرے سامنے وہ موٹا آ گیا جسے میں نے چاٹ کی دکان پر اور ٹرام میں بھی دیکھا تھا۔ اس نے بھی مجھے دیکھ لیا تھا اور پھرتی سے مڑ گیا تھا۔ جن دونوں پر تعاقب کا شبہ تھا، وہ دونوں ہی مجھ سے کترارہے تھے، گویا مجھے گھیرنے کے لیے انہیں کچھ اور آدمیوں کا انتظار تھا۔ کچھ اور لوگ آئیں، اس سے پہلے مجھے یہاں سے فرار ہو جانا چاہیے، میرے دل نے مشورہ دیا اور میں نے پارک سے نکلنے کا فیصلہ کر لیا لیکن فیصلے پر عمل درآمد کا موقع نہیں ملا۔ اچانک ہی میرے عقب میں آہٹ ابھری تھی اور میں پھرتی سے مڑا تھا۔ میرے عقب میں دو افراد بڑھے آ رہے تھے۔ ان میں سے ایک تو وہی نوجوان تھا جبکہ دوسرا پہلی بار دکھائی دیا تھا۔ ان دونوں کے ہاتھوں میں استرا تھا/استرے تھے۔ نوجوان نے مجھے مڑتے دیکھ تیز آواز میں بولا۔ ”اگر تم واقعی سمجھ دار آدمی ہو تو ہماری ہدایت پر عمل کرو۔ سب سے پہلے جیب میں جو اسلحہ ہے اسے پھینک دو۔“

میں نہتا تھا، اس کا اظہار الفاظ میں کر دیا جسے سن کر وہ بولا۔ ”کوئی بھی چالاکی تمہارے لیے بے مقصد ثابت ہوگی۔ اپنے ہاتھ بلند کرو۔۔۔۔۔“ اس بار اس کی آواز میں بے پناہ سختی تھی۔ دوسرا شخص لمبے قد کا دبلا پتلا آدمی تھا اور خاصا خطرناک معلوم ہوتا تھا۔

میں ایک لمحے تک سوچتا رہا اور اس کے بعد ہاتھ بلند کر دیئے۔ اب صورت حال سے سمجھوتہ کرنے کے علاوہ کوئی طریقہ کار نہیں تھا۔ ”اچھے بچے ہو، اب یوں کرو کہ پارک سے نکل کر ایمپیسڈ کی طرف مڑو اور چلتے رہو لیکن خبردار ابھی ہم نے تمہاری تلاشی نہیں لی ہے۔ اگر تمہاری جیب میں کوئی ہتھیار ہے تو اسے نکالنے کی کوشش مت کرنا۔“ یہ لمبے قد والے کا حکم تھا۔

میں نے کوئی جواب نہیں دیا اور باہر کی سمت بڑھنے لگا۔ یوں بھی رشیدہ کے ساتھ ہونی کی وجہ سے میں فوراً کوئی قدم اٹھانا نہیں چاہتا تھا۔ یہ لمحات میرے لیے سوچنے کے لمحات تھے۔ اپنے آپ کو ان کی تحویل میں دے دوں یا پھر ان کے چنگل سے نکلنے کی کوشش کروں، دونوں میں سے کون سی راہ بہتر ہوگی؟ تبھی دماغ نے مشورہ دیا، کسی کے چنگل میں پھنس جانا مناسب نہیں ہے مگر کیسے پیچھا چھوٹے گا؟ ذہن الجھ سا گیا اور فیصلہ کرنا مشکل ہو گیا۔ وہ لوگ میرے پیچھے پیچھے آرہے تھے اور شاید اس دوران میرے بارے میں یہ اندازہ لگانے لگے تھے کہ میں ایک بزدل آدمی ہوں اور خاموشی سے ان کے احکامات پر عمل کروں گا۔ یہ بہتر موقع تھا کہ میں انہیں ڈانچ دوں، چنانچہ میں نے ایک لمحے کے لیے حالات کا تجزیہ کیا۔ وہ لوگ آہستہ آہستہ اپنا فاصلہ کم کر رہے تھے اور اب مجھ سے اتنے پیچھے تھے کہ اگر میں ایک الٹی چھلانگ لگاتا تو ان تک پہنچ جاتا۔ ان کے ہاتھوں میں دبے ہوئے استرے بھی بے پروائی کے انداز میں پکڑے ہوئے تھے اور وہ باآسانی مارکھا سکتے تھے۔ اب پارک کا گیٹ قریب تھا کہ اچانک میں نے اپنے بدن کو تولا اور الٹی چھلانگ لگا دی۔ میں اس شخص پر جا پڑا جو نسبتاً آگے تھا، نو جوان اس سے پیچھے تھا۔ ایک لمحے کے لیے میں اس کے شانے پر رکا اور دوسرے لمحے میں نے ایک زوردار لات اس کے پاس ہاتھ پر لگائی جس میں استرا تھا۔ چونکہ میرا عمل غیر متوقع اور انتہائی سخت تھا اس لیے وہ کچھ نہ سمجھ سکا اور نہ صرف میری لات بلکہ میرے بقیہ وزن کو بھی برداشت نہ کر سکا اور پتھر پلے زمین پر بری طرح گرا۔ میرے پورے بدن کا بوجھ اس وقت اس کی گردن پر تھا۔ چنانچہ اس کا سر اس قوت سے زمین سے ٹکرایا کہ خاصی زوردار آواز ہوئی۔ پیچھے موجود نو جوان جو اس صورت حال کو سمجھ نہیں پایا تھا، ہوشیار ہو کر مجھ پر لپکا۔ میں تو کروٹ بدل کر ایک طرف ہو گیا لیکن اس بد بخت کی شامت ہی آگئی جواب میری بجائے اپنے ساتھی کے بوجھ تلے دب گیا تھا۔ چونکہ نیچے پتھر پلے سرک تھی جس کے نوکیلے پتھر بھی اسے چھ رہے ہوں گے، اوپر دو افراد کا بوجھ، نیچے نوک دار پتھر، اس کے حلق سے ایک دلدوز چیخ نکلی۔ دوسری چیخ نو جوان کی تھی جس کے سر پر میں نے اٹھتے ہی ٹھوکر ماری تھی۔ پتا نہیں رشیدہ کو کیا سوچھی کہ وہ بھی اس لڑائی میں کود پڑی، اس نے وہیں پڑی ایک اینٹ اٹھالی اور پہلے اس نے اسے ہاتھوں پر تولا پھر اسے اس نو جوان کے سر پر دے ماری۔ سر پر اینٹ پڑے اور سر سلامت رہ جائے، یہ ناممکن سی بات تھی۔ نو جوان کا سر پھٹ گیا۔ ضرب اتنی شدید تھی کہ وہ اٹھ بھی نہ سکا۔ بے ہوش کی بانہوں میں سو گیا۔ یہ صرف چند منٹوں کی کہانی تھی، جس تیزی سے شروع ہوئی تھی، اسی تیزی سے ختم ہوئی تھی۔

دونوں بے ہوش ہو کر زمین پر سیدھے سیدھے پڑے تھے کہ وہی موٹا سامنے آ گیا۔ اسے دیکھ کر میں پھر ہوشیار ہو گیا۔ خود کو تیار کر لیا تھا کہ جیسے ہی وہ حملہ کرے گا، میں اسے بھی گٹری مار کر گرا دوں گا مگر ایسا موقع نہیں آیا۔ وہ سنبھل سنبھل کر قریب آیا، قریب پہنچتے ہی بولا۔ ”جتنی جلدی ہو سکے، یہاں سے نکل پارک میں بھگدڑ مچ گئی ہے۔ چوکیدار نے پولیس کو فون کر دیا ہوگا۔ وہ اب پہنچنے ہی والی ہوگی۔“

”مگر تم کون ہو؟ ان کے ساتھی نہیں ہو؟“ میں نے پوچھا۔

”نہیں، یہ دونوں مجھے گھیر رہے تھے شاید مجھے قتل کرنا چاہتے تھے۔ اپنا تعارف راستے میں کرادوں گا۔ تمہارے ساتھ لڑکی ہے، اس لیے جلدی باہر نکلو۔“

میں نے اس کا کہا مان لیا اور بھاگنے کی رفتار سے باہر نکل آیا۔ رشیدہ نے میری تقلید کی تھی۔ موٹا مجھ سے پہلے باہر نکلا تھا۔ اس نے ایک ٹیکسی روک لی تھی۔ دروازہ کھول کر اندر بیٹھ چکا تھا اور اب مجھے اندر آنے کا اشارہ کر رہا تھا۔ میں نے رسک لینے کا تہیہ کر لیا اور اس کے برابر میں بیٹھ گیا۔ راشدہ بھی اندر آ گئی تھی۔

ہمارے بیٹھے ہی ٹیکسی چل پڑی۔ کچھ دور جانے کے بعد اس نے کہا۔ ”اب بتاؤ، تم کون ہو اور ان سے کیوں بھڑ گئے تھے؟“

”ابتدا انہوں نے کی تھی، ہم لوگ تو سیر کرنے نکلے تھے۔ راستے میں رک کر چاٹ کھانے لگے، تبھی میری نظر اس نو جوان پر پڑی جو مجھے بڑے غور سے دیکھ رہا تھا۔ میں سمجھ گیا کہ یہ رہزن ہے اور مجھے لوٹنا چاہتا ہے اسی لیے سامنے سے آتی ٹرام میں چڑھ گیا۔ وہ اس میں بھی آ گیا پھر میں ٹالی گنج میں اترا تو وہ بھی اتر گیا پھر جب پارک میں پہنچا تو وہاں بھی وہ پہنچ گیا۔“

میری بات ختم ہوتے ہی اس نے زوردار قہقہہ لگایا اور ٹیکسی والے کو رکنے کا اشارہ دیا۔ ٹیکسی رکتے ہی وہ نیچے اتر گیا پھر کرایہ دیتے ہوئے بولا۔

”دوست، آؤ جدا ہونے سے پہلے ہم ایک ایک کپ چائے پی لیں۔ وہاں کینن میں جا کر اپنا حلیہ بھی درست کر لینا۔ بال نکھرے ہوئے اور شرٹ مسلی

ہوئی ہے۔ پینٹ پر بھی دھبے نظر آ رہے ہیں۔“

میں نے اس کی پیشکش قبول کر لی اور اس کے ساتھ سامنے والے ہوٹل میں داخل ہو گیا۔ وہ ہمیں ساتھ لے کر ایک فیملی کیمپن میں پہنچا۔ ٹیبل کی دوسری طرف میں اور رشیدہ بیٹھ گئے۔ اس نے ہپ پاکٹ سے کنگھی نکال کر دی۔ میں نے جلدی جلدی بال سیدھے کیے پھر شرٹ کے / کریمز درست کر لیے۔ / کر لیں۔ اتنی دیر میں بیرا چائے اور کچھ اسنیکس لے آیا تھا۔ چائے کاسپ لیتے ہوئے وہ بولا۔ ”کہاں سے آئے ہو؟ کیونکہ بول چال سے یہاں کے نہیں لگتے۔“

”لکھنؤ سے آیا ہوں، محمد حسین نام ہے۔“

”اچھا..... تو محمدن ہو۔ میرا نام کیلاش سنگھ ہے، سی آئی ڈی افسر ہوں۔ وہ لڑکا جسے تم نے بے ہوش کیا ہے، پلوی دیسائی کا آدمی ہے۔ پلوی کے بارے میں تحقیق چل رہی ہے۔ ہمیں شک ہے کہ وہ نقلی نوٹ چھاپتا ہے۔ میں اس پر نظر رکھے ہوئے تھا کہ تم بیچ میں آ گئے۔ تمہارے ساتھ لڑکی تھی اس لیے جلدی نظروں میں آ گئے۔ اسے اتفاق کہوں گا کہ وہ چاٹ والے کی دکان پر پہنچا تو تم وہاں آ گئے۔ جب وہ ٹرام میں چڑھا تو وہاں بھی تم پہنچ گئے۔ وہ پارک میں پہنچا تو تم وہاں بھی موجود تھے اسی لیے اس نے سمجھا ہو گا کہ تم اس کا پیچھا کر رہے ہو جبکہ اس کا تعاقب میں کر رہا تھا۔“ اس نے ہنستے ہوئے کہا۔

”گویا مغالطے میں اتنا کچھ ہو گیا؟“ میں بھی ہنس کر بولا۔

”اور کیا کیا جاسکتا ہے، ویسے یہ کلکتہ ہے، یہاں قدم قدم پر ہنگامے ہوتے رہتے ہیں۔ جب تک یہاں رہو، پوری طرح ہوشیار رہو ورنہ انجانے میں ہی زندگی سے ہاتھ دھو بیٹھو گے۔“ پھر اس نے رشیدہ کا جائزہ لے کر کہا۔ ”ایسا لگتا ہے ان کی شکل میری کسی جاننے والی سے ملتی جلتی ہے، دیکھا دیکھا سا چہرہ ہے۔“

”ہو سکتا ہے، ایسا اکثر ہوتا ہے کہ کسی انجان آدمی کو دیکھ کر لگتا ہے کہ کہیں دیکھا ہے۔“

”خیر، یہ فون نمبر رکھ لو، یہاں رہتے ہوئے کبھی میری ضرورت پڑے تو فون کر لینا۔ اگر میں موجود نہ بھی ہوں تو پیغام مجھے مل جائے گا۔“ کہہ کر وہ کھڑا ہو گیا۔

اس کے باہر نکلتے ہی ہم بھی باہر آ گئے، باہر آ کر ٹیکسی پکڑی اور علی پور پہنچ گئے۔

.....

علی پور کے اس بنگلے میں داخل ہونے تک میں سوچ میں گم رہا۔ میری سمجھ میں نہیں آ رہا تھا کہ یہ سب کیا ہو رہا ہے؟ میں جہاں بھی جاتا ہوں، میرے جلو میں ہنگامے پہنچ جاتے ہیں۔ ایسا لگنے لگا ہے کہ میری زندگی کا محور ہنگامہ آرائی ہے۔ اچھا خاصا گلگت میں زندگی گزار رہا تھا کہ فوج میں جانے کی سنک سوار ہوئی۔ فوج میں آیا تو میدان جنگ میں (.....؟.....) کر دیا گیا۔ ایک فوجی کی زندگی کا سب سے بڑا خواب میدان جنگ ہوتا ہے مگر مجھے تو جنگ سے اس طرح دور رکھا گیا تھا کہ ایک بھی گولی چلا نہیں پایا تھا اور جب جنگ کا اختتام ہوا تو دشمن ملک کا مہمان تھا، ایسا مہمان جو خود اپنے لیے وبال جان بنا ہوا تھا۔ پہلے ہی دن سے زندگی فلمی کہانی بن گئی تھی۔ بغیر شادی کے ایک بیوی کا شوہر اور ایک پلی پلائی بیٹی کا باپ بن گیا تھا۔ اس کے بعد تو زندگی کا ہر لمحہ ہنگامہ پر ورثا بت ہونے لگا۔ ابھی بھی جو کچھ ہوا، وہ بھی بھلانے کے قابل نہیں۔

میں سوچ کے گرداب میں غوطہ زن تھا کہ ریکھا کی آواز نے چونکا دیا۔ ”آ گئے؟“ وہ تپتی بیٹھی تھی۔ جتنی دیر میں گھر سے باہر رہا تھا، یقیناً وہ بیچ و تاب کھاتی رہی ہوگی۔

”منہ میں کیا کنگھیاں ڈال رکھی ہیں؟ بولتے کیوں نہیں ہو؟“ اس نے تقریباً چیخ کر کہا۔

میں نے اس کی ذہنی حالت کا اندازہ لگا لیا تھا۔ مجھے ڈر تھا کہ کہیں وہ رشیدہ پر نہ پل پڑے۔ رشیدہ ایک بڑے سانچے کا شکار ہے، اتنی مشکلوں سے تو اس کی ذہنی رو کو بدلا ہے۔ کہیں وہ بھی لڑنے پر آمادہ نہ ہو جائے؟ دونوں لڑنے بیٹھ جائیں تو میرے لیے مزید مشکلات پیدا ہو جائیں، یہی سوچ کر میں نے ریکھا کو منانا چاہا۔ ”کیا بات ہے، اتنی عمدہ ساڑی، ساڑھی، یہ جوڑے میں جو ماپھول، یہ ہاتھوں میں بھر بھر چوڑیاں، یہ چہرے پر غازے کی تہہ، کیا شہر بھر میں

بجلی گرانے کا ارادہ ہے؟“

عورت کو چپٹ کرنے کا سب سے بڑا ہتھیار تعریف حسن ہے، ریکھا بھی فوراً جال میں آ گئی۔ اس نے غصہ بھول کر کہا۔ ”میں اس انتظار میں تھی کہ تم آؤ گے تو میں بھی کچھ دیر کے لیے تمہارے ساتھ سیر کو جاؤں گی۔“

”ایسا کیا، یہی بات میں بھی سوچ رہا تھا۔“

”اسی لیے اتنی دیر میں آئے؟“ اس نے منہ پھلا کر کہا۔

ایسا لگتا تھا جیسے وہ سچ مچ میری بیوی ہو، ایسی بیوی جو شوہر کو انگلیوں پر نچاتی ہو مگر میں جانتے بوجھتے کا سہ لیس کر کے لگا۔

”تو کیا ہوا؟“ چلو، کچھ دیر ہر فکر سے آزاد ہو کر باہر سے ہو آتے ہیں۔“

میری بات سن کر اس نے تیکھے انداز میں مجھے گھورا جیسے بہ زبانِ نحوشتی کہہ رہی ہو، مجھے بے وقوف بنا رہے ہو مگر وہ تو یہی چاہتی تھی، اسی لیے

بولی۔ ”پھر دیر کس بات کی؟“

”دیر میں نہیں، تم کر رہی ہو۔“ کہہ کر میں دروازے کی طرف بڑھا۔ بڑھتے ہوئے میری نظر اس کمرے کی طرف اٹھ گئی جس میں رشیدہ کوٹھہرایا

تھا۔ وہ کمرے کے دروازے پر کھڑی تھی۔ اس نے اس طرح سے منہ بنا رکھا تھا جیسے کڑوی گولی منہ میں ہو۔ ان دونوں کی رسہ کشی نے مجھے گھن چکر بنادیا

تھا۔ میں نے جلدی سے نظریں موڑیں اور باہر نکل آیا۔ بنگلے کے پورچ میں پہنچا تھا کہ ریکھا بھی نکل آئی۔ اس نے دائیں بائیں دیکھا پھر میری طرف

دیکھ کر بولی۔ ”وہ تمہاری دلاری نظر نہیں آ رہی، کیا اٹو اسی کھٹو اسی / اٹو اٹو کھٹو اٹو لیے پڑی ہے؟“

”میرے خیال سے وہ اندر ہی ہوگی۔ گولی مارو اسے، چلو، اندھیرا ہو جائے گا۔“ میں نے ایسے انداز میں کہا جیسے اس کے علاوہ میں کسی اور کی طرف

دیکھنے کی جسارت نہیں کر سکتا۔

”مزرہ تو اندھیرے میں ہی ہے.....“ کہتے ہوئے وہ (.....؟.....) سی گئی۔ اس نے تیز پر فیوم لگا رکھا تھا۔ پر فیوم اچھی چیز ہے، لگانا چاہیے مگر

پوری بوتل الٹ لینا بھی مناسب نہیں، مجھے وحشت سی ہونے لگی۔ ”میں نے درمیان میں فاصلہ رکھنے کے لیے بازو چھڑانا چاہا مگر وہ چمٹ سی گئی تھی۔ اس کی

ہر حرکت مجھے لگتا تھا کہ وہ سکی ہے۔ بہ حالتِ مجبوری میں خود کو گھسیٹتا ہوا گیٹ سے باہر نکلا۔ شاید میرے چہرے پر ایسا کچھ تھا کہ باہر پہرے کے لیے بیٹھے

گلا فام کے آدمی مسکراتے نظر آئے۔

سرک پر آتے ہی میں نے ٹیکسی کے لیے ادھر ادھر نظریں دوڑائیں۔

”ایڈن گارڈن چلنا ہے، وہ لورا سپاٹ ہے، پیار کرنے والے وہیں جاتے ہیں۔“ ریکھا نے مجھ پر پورا وزن ڈال کر کہا۔ میرے دل میں گونج سی

پیدا ہوئی، میاں جی، آج خیر نہیں، ایڈن گارڈن کیسی جگہ ہے، اس کا اندازہ ہے۔ وہاں یہ کچھ کر نہ بیٹھے، میں اسی خیال میں تھا کہ سامنے سے ٹیکسی آتی نظر

آئی۔ میں نے اسے رکنے کا اشارہ دیا۔ نزدیک آ کر رک گئی۔ میں نے ڈرائیور سے پوچھا۔ ”ایڈن گارڈن چلو گے؟“ ٹیکسی والا فوراً راضی ہو گیا، یوں بھی

یہاں کی یہ بات مجھے بہت زیادہ پسند آتی تھی کہ ٹیکسی میٹر سے چلتی اور میٹر زیادہ تیز بھی نہیں چلتا تھا پھر جہاں کے لیے کہیں ڈرائیور فوراً راضی ہو جاتا تھا۔

ہم ٹیکسی میں سوار ہو گئے۔ ٹیکسی چل پڑی مگر میرے ذہن کی گرد کم نہ ہوئی۔ میں کھڑکی سے لگا باہر کا نظارہ کرتے ہوئے بھی سوچ میں غرق رہا۔

باہر زندگی پوری طرح جوان تھی۔ دکانوں پر بھیڑ تھی۔ فٹ پاتھ بھرے ہوئے تھے اور لوگوں کا ریلہ سا چل رہا تھا۔ عورتیں بھی تھیں اور مرد بھی۔ مجھے یہاں کی

ہر سڑک ایسی ہی بھری پری نظر آئی مگر یہ گہما گہمی زیادہ دور تک پھیلی نظر نہ آئی۔ بازار سے باہر نکلتے ہی بنگلوں کی قطار نظر آئی۔ یہاں لوگ کم کم تھے پھر کچھ

آگے جانے کے بعد تو بالکل ویرانہ سا نظر آ لگا۔ پوش علاقے کی ایک یہ بھی خرابی ہے کہ سڑک پر لوگ نظر نہیں آتے۔

”بس ادھر موڑ کر کھڑی کر دو۔“ ریکھا نے کہا۔ ”ہم پیدل چلنا چاہتے ہیں۔“

ٹیکسی والے نے حکم مان لیا اور ٹیکسی کھڑی کر دی۔ میں نے کرایہ ادا کیا پھر اس کے ساتھ آگے بڑھنے لگا۔ اس نے میرے بازو میں اپنا بازو پہنا

رکھا تھا، یہ اس لیے کہا کہ اس نے میرے بازو میں اپنا بازو ڈال کر جکڑ رکھا تھا، اسی حالت میں ہم آگے بڑھتے جا رہے تھے۔ یہاں اسٹریٹ لائٹ بھی نسبتاً

کم تھی۔ ایسا ماحول محبت کرنے والوں کے لیے آئیدیل ہوتا ہے اسی لیے وہ مسلسل اپنے بدن کی گرمی کا احساس مجھے کر رہی تھی۔ ابھی ہم کچھ ہی دور گئے تھے کہ میری نظر سڑک کے ایک موڑ پر ایک عجیب منظر پر پڑی۔ ہم ادھر ادھر کی باتیں کرتے ہوئے بڑھتے چلے جا رہے تھے۔ دراصل میں ریکھا کو خوش رکھنے کے لیے دل لگی کی لایعنی گفتگو کر رہا تھا۔ سڑک پر ایک طرح سے سناٹا طاری تھا۔ کبھی کبھی ہی کوئی گاڑی گزر جاتی تھی۔ اسٹریٹ لائٹ روشن تھی۔ اسی لائٹ میں وہ منظر نظر آیا تھا۔ پہلے میں نے اسے واہمہ سمجھا تھا مگر وہ بصارت کی عدولی نہیں تھی واقعی وہاں وہ بھیا نک کھیل ہو رہا تھا۔ اس کھیل کو دیکھ کر میری سانس اوپر کی اوپر نیچے کی نیچے رہ گئی تھی۔ اچھا ہوا کہ ریکھا اپنے / اپنی دھن میں تھی ورنہ وہ چیخ پڑتی۔ دائیں جانب بس اسٹاپ تھا اسٹاپ کی بیچ پر ایک فریبہ عورت بیٹھی تھی۔ اس کی آنکھیں دہشت سے یقیناً پھٹی ہوئی ہوں گی کیونکہ منہ بھی کھلا ہوا تھا جیسے وہ چیخنا چاہتی ہو مگر چیخ نہیں پار رہی تھی۔ شاید خوف کی وجہ سے اس کا حلق بند ہو گیا تھا۔

ایک دوسری عورت نے اس عورت کے ہاتھ پیچھے سے پکڑ رکھے تھے اور ایک آدمی اس کے پیٹ پر خنجر سے وار کرنے والا تھا۔ اس نے وار سے پہلے اس کے منہ پر ہتھیلی رکھی اور پیٹ میں خنجر اتار دیا۔ پے در پے اس نے کئی وار کیے پھر وہ مڑا تھا کہ میری نظریں اس کی نظروں سے مل گئیں۔ شاید اسے احساس ہو گیا تھا کہ میں نے اسے قتل کرتے دیکھ لیا ہے لہذا وہ خنجر لہراتا ہماری طرف دوڑا۔ خون آلود خنجر کی جھلک ریکھا نے بھی دیکھ لی تھی کیونکہ اس کی پکڑ میرے بازو پر سخت ہو گئی تھی۔ میں نے کہا۔ ”ریکھا..... دوڑو.....“ اور وہ دوڑنے لگی تھی۔ اس کی وجہ سے میں تیز دوڑ نہیں پار رہا تھا پھر بھی بھاگ رہا تھا۔

ہم بھاگتے ہوئے ایک عمارت میں داخل ہو گئے۔ انسان ہی انسان کا سہارا ہوتا ہے۔ اس قاتل سے بچنے کے لیے عمارت کے بکینوں کا سہارا مل سکتا تھا مگر یہ خیال بھی خام ثابت ہوا۔ کھلے ہوئے بڑے گیٹ سے اندر آتے ہی مجھے اپنی غلطی کا احساس ہو گیا۔ وہ عمارت گودام کے طور پر استعمال ہوتی ہوگی کیونکہ تمام دروازے بند نظر آئے سب کے سب مقفل تھے۔ ہم سیڑھیوں کے نیچے جا کر دبک گئے۔ ہمیں چھپتے ہوئے ایک نوجوان نے دیکھ لیا تھا۔ شاید وہ وہاں کا چوکیدار تھا۔ ”کون ہے بے؟“ کہتا ہوا ہماری طرف لپکا تھا۔ اس کی وجہ سے ہمیں پناہ گاہ چھوڑنا پڑی۔ ہم باہر نکلائے۔ اس نے ایک نظر ریکھا پر ڈالی ریکھا کا چہرہ خوف سے سپید پڑ گیا تھا۔ وہ کچھ کہتا کہ میری نظر اس کے عقب میں پڑی اور میں نے زور سے کہا۔ ”بچنا.....“ میری آواز پر وہ جھٹکے سے بیٹھ گیا۔ اس کا بیٹھنا اس کی زندگی کی ضمانت بن گیا۔ عقب میں کھڑے شخص نے بھجالی چلا دی تھی۔ نینالیوں کا مخصوص وزنی خنجر اس کے سر کے اوپر سے ہوتا ہوا پانی کے پائپ پر پڑا اور پائپ میں سوراخ کر گیا۔ سوراخ ہوتے ہی تیز شور کے ساتھ پانی کی دھار خنجر والے کے چہرے پر پڑی اور وہ (.....؟.....) کے پیچھے ہٹ گیا۔

”آ..... آ..... بچاؤ.....“ ریکھا حلق پھاڑ کر چیخی اور سیڑھیوں پر چڑھنے لگی۔ اسی دوران وہ عورت بھی جس نے قتل میں معاونت کی تھی اندر آ گئی۔ وہ بھی تیزی سے ریکھا کے پیچھے لپکی۔ ریکھا خوف کے عالم میں اتنی تیزی سے سیڑھیاں چڑھ رہی تھی جیسے ہوا میں اڑ رہی ہو۔ نوجوان اس چاقو والے سے کھم گتھا تھا۔ میں نے ایک نظر اس پر ڈالی تھی پھر اس عورت کی طرف لپکا تھا۔ جھٹی، ساتویں سیڑھی پر میں نے اسے جا لیا تھا اور ہاتھ بڑھا کر پوری قوت سے اسے نیچے کھینچ لیا تھا۔ وہ لڑھکتی ہوئی نیچے گری تھی اور اٹھنے کی کوشش کر رہی تھی کہ میں نے ایک زوردار لٹ مار دی۔ وہ لڑھک کر دور جا گری۔ ریکھا نے آگے بڑھنے کا راستہ مسدود پا کر دوبارہ نیچے آ رہی تھی۔ تیسری سیڑھی پر پہنچ کر اس نے ہمت دکھائی اور سیدھا اس عورت پر کود گئی۔ اس کا پیر عورت کے چہرے پر پڑا تھا۔ سینڈل کی ہیل سے اس کے ہونٹ پھٹ گئے تھے۔ ریکھا بھی گری تھی۔ میں نے اسے سہارا دے کر اٹھایا تھا اور باہر بھاگنے کو کہا تھا پھر نوجوان کی مدد کے لیے آگے بڑھا تھا مگر وہ میری مدد کا محتاج نہیں رہا تھا۔ خنجر والے نے اس کی شہ رگ کاٹ دی تھی اور اب وہ تڑپ رہا تھا۔ ریکھا باہر نکل چکی تھی اسی لیے میں نے بھی باہر کی جانب دوڑ لگا دی۔

باہر نکل کر دیکھا، ریکھا کافی آگے جا چکی تھی۔ وہ جی جان لگا کر دوڑ رہی تھی۔ میں نے چیخ کر کہا۔ ”اور تیز دوڑو.....“ پھر خود بھی طوفانی رفتار سے دوڑنے لگا تھا۔ اسے اتفاق کہیے یا قسمت کی ستم ظریفی، وہ بھاگتے بھاگتے لڑکھڑا کر گری۔ اس کے گرتے ہی دو تین آدمی اندھیرے سے نکل کر اس کی طرف لپکے۔ مجھ میں اور اس میں ساٹھ ستر میٹر کا فاصلہ تھا۔ اتنا ہی فاصلہ مجھ میں اور اس قاتل میں تھا۔ میری نظر ریکھا پر تھی جو شاید بے ہوش ہو کر گر پڑی

تھی۔ جہاں وہ گری تھی وہاں ہلکے پاؤر کا بلب روشن تھا۔ بلب کی روشنی میں نے دیکھ لیا تھا کہ وہ سینٹ جونز ایسبوی لینس سروس کا بوتھ ہے۔ اسے اٹھانے والوں نے بغیر ایک لمحہ ضائع کیے اسے ایسبوی لینس میں ڈالا تھا اور ایسبوی لینس شور مچاتی ہوئی دوڑ گئی تھی۔

ریکھا کو کہاں لے جایا جا رہا ہے یہ پوچھنے کا موقع نہیں تھا۔ خود میری جان خطرے میں تھی اس لیے میں آگے کی طرف دوڑتا چلا گیا تھا۔ دوڑتے دوڑتے پیچھے مڑ کر دیکھا تھا۔ وہ قاتل ہنوز تعاقب میں تھا۔

بھاگتے بھاگتے میں ایک چورنگی پر پہنچ گیا تھا۔ وہاں زندگی جاگ رہی تھی۔ کئی دکانیں کھلی ہوئی تھیں۔ ایک ہوٹل بھی نظر آیا۔ ہوٹل میں بہت سارے لوگ تھے۔ میں نے ہوٹل کے سامنے رک کر دیکھا، پیچھے آنے والا اسی سڑک پر رک گیا تھا۔ شاید وہ بھیڑ میں آنے سے کتر گیا تھا۔

میں کیا کروں؟

کیا اسے گھیروں؟

اس خیال کو عملی جامہ پہناتا کہ پیچھے سے آنے والی ٹیکسی کا ہارن سنائی دیا۔ میں نے ہاتھ اٹھا کر اسے روکا اور پچھلا دروازہ کھول کر اندر بیٹھ گیا پھر ڈرائیور سے کہا۔ ”نزدیک میں جو اسپتال ہے وہاں لے چلو۔“

ڈرائیور نے شاید مجھے مریض سمجھا اور ایکسیلیٹر پر دباؤ بڑھاتے ہوئے پوچھا۔ ”دل میں تکلیف ہے کیا؟“

”نہیں.....“ میں نے مختصراً کہا۔

”پیٹ میں؟“

”نہیں.....“

”زخمی ہیں؟“

”نہیں.....“

”پھر کیا مرض ہے؟“

”مرض نہیں.....“ میں کچھ اور کہتا کہ اس نے بریک دبا دیا۔ سامنے اسپتال کا بورڈ نظر آیا۔ میں نے نیچے اتر کر کرایہ دیا پھر دوڑتا ہوا اسپتال میں داخل ہو گیا۔

اسپتال میں آنے والے اکثر لوگ گھبرائے ہوئے ہوتے ہیں شاید اسی لیے کسی نے میری تیز رفتاری پر توجہ نہ دی۔ میں سیدھا ریسیپشن پر پہنچا۔

”میں آئی ہیلپ یو؟“ ریسیپشن پر بیٹھی لڑکی نے شستہ انگریزی میں کہا۔

”کیا ابھی سینٹ جونز ایسبوی لینس کے ذریعے کوئی مریضہ آئی ہے؟“

”جی نہیں..... یہ سرکاری نہیں، پرائیویٹ اسپتال ہے۔ آپ نے کیا مریض کو یہاں بھیجا تھا؟“

”جی نہیں، وہ لوگ خود لے گئے ہیں۔“

”تب تو سرکاری اسپتال لے گئے ہوں گے۔“

”سرکاری اسپتال کدھر ہے؟“ میں نے پوچھا۔

”سڑک پر نکل کر ڈھائی تین فرلانگ آگے جائیے گا، لٹے ہاتھ پر سڑک مڑے گی، اس پر چلتے چلے جائیے گا۔ کچھ دور جانے کے بعد ایک اور

سڑک اس سڑک کو کراس کرتی ہوئی ملے گی۔ آپ پھر بائیں جانب مڑ جائیے گا۔ اسی سڑک پر گورنمنٹ اسپتال ہے۔“

”ٹھیکس.....!“ کہہ کر میں واپس ہوا اور بتائی ہوئی سمت میں چلنے لگا۔ آگے بڑھتے ہوئے میں ادھر ادھر بھی دیکھتا جا رہا تھا کہ کہیں وہ قاتل

اب بھی گھات میں نہ ہو کر ایسا کوئی مشکوک بندہ نظر نہیں آیا تھا۔

میں تیز تیز قدموں سے بڑھتا چلا جا رہا تھا۔ ہدایت کے مطابق سڑک بھی بدلتا جا رہا تھا۔ کافی آگے جانے کے بعد گورنمنٹ اسپتال کا بورڈ نظر آ

گیا۔ میں اس اسپتال میں داخل ہوا ہی تھا کہ ہر طرف گھنٹیاں بجنے لگیں۔
گھنٹیاں بجنے کی وجہ مجھے بعد میں پتا چلی، کچھ وہاں کے لوگوں نے بتائی اور کچھ دیکھانے۔ کہانی کا تسلسل برقرار رکھنے کے لیے وہ باتیں پہلے بتا
دوں۔

وہ پیشہ ور قاتل تھا۔ کئی بٹو اس نام تھا۔ اسے کسی نے ٹاسک دیا تھا اس عورت کو مارنے کا۔ اس نے اپنا کام بخوبی انجام دے دیا تھا مگر یہ اس کی
بدقسمتی تھی کہ ہم نے قتل ہوتے دیکھ لیا۔ ہم یعنی شاہد تھے اس لیے اس نے ہمیں بھی ختم کرنے کا سوچا مگر اس کے ہاتھ نہ آیا۔ دیکھا کہ اس نے سینٹ جون کی
ایمبولینس میں سوار کراتے دیکھ لیا تھا اس لیے وہ سیدھا اسپتال پہنچا۔ اسپتال پہنچا۔ اسپتال میں سوائے اسٹاف کے کوئی بھی بلا وجہ ادھر ادھر نہیں گھوم سکتا تھا
اس لیے وہ سیدھے ایک ڈاکٹر کے ریست روم میں داخل ہوا تھا۔ اس وقت ڈاکٹر اسوتوش روم میں تھے۔ اس نے اندر داخل ہوتے ہی ان کے/کی شررگ
پر چھری پھیر دی تھی پھر ان کی لاش کو ہاتھ روم میں ڈال کر اس نے ان کا سفید کوٹ پہن لیا تھا۔ آنکھوں پر ان کا چشمہ بھی چڑھا لیا تھا پھر اسٹیتھو اسکوپ
ہاتھ میں لے کر کمرے سے باہر آ گیا تھا۔ کوٹ اور چشمے کی وجہ سے اس کی شخصیت میں نمایاں تبدیلی آ گئی تھی۔ اس نے کاؤنٹر سے معلوم کر لیا تھا کہ ابھی
ایمبولینس سے جوڑ کی آئی ہے، اسے چوتھی منزل کے ایک کمرے میں رکھا گیا ہے۔ وہ نپے تلے قدم اٹھاتا ہوا لفٹ کی طرف بڑھا۔ اتفاق سے اس وقت
وہاں کوئی ڈاکٹر یا نرس آ جا نہیں رہا تھا ورنہ اس کے لیے مصیبت کھڑی ہو جاتی۔
اس نے لفٹ کا بٹن دبایا مگر لفٹ اوپر تھی اس لیے اسے انتظار کرنا پڑا۔

آدھے منٹ بعد لفٹ نیچے آئی اور دروازہ کھل گیا۔ وہ اندر چلا گیا پھر اس نے چوتھی منزل کا بٹن دبایا۔ لفٹ کا دروازہ بند ہو گیا اور وہ ایک جھٹکے
سے اوپر اٹھی مگر فوراً ہی رک گئی۔ اس نے پینل بورڈ کی طرف دیکھا۔ 2 کا ہندسہ روشن تھا۔ اس کا مطلب یہ تھا کہ اسے دوسری منزل پر کسی نے روکا تھا۔
دروازہ کھلا تو قاتل کے بقول اس کے عصاب میں کھنچاؤ پیدا ہونے لگا۔ اگر آنے والا مزاحمت کرتا تو اسے بھی ٹھکانے لگانا ضروری تھا مگر داخل
ہونے والی ایک نرس تھی، خوب موٹی تازہ نرس۔ اس کے آتے ہی دروازہ بند ہو گیا۔
وہ نرس باتونی معلوم ہوتی تھی، وہ بڑ بڑا رہی تھی۔ ”جان مصیبت میں آ گئی ہے، جسے دیکھو، معائنہ کرانے چلا آ رہا ہے۔ سفارش نے گویا گھر دیکھ لیا
ہے۔ جو آتا ہے کسی نہ کسی منتری (وزیر) کا آدمی ہوتا ہے۔“

نرس کی بڑ بڑاہٹ اسے ناگوار لگ رہی تھی۔ اس کے دل میں آیا کہ وہ نرس کی زبان کاٹ کر پھینک دے۔ جیب میں رکھے دو دھاری خنجر کے
دستے پر اس کی پکڑ مضبوط ہو گئی تھی مگر دو منزل بعد لفٹ رکی تو وہ نرس اتر گئی اور کئی کے اطمینان کی سانس لی مگر اترنے سے احتراز کیا۔ وہ نرس کو کسی شک و
شبہ کا موقع دینا نہیں چاہتا تھا۔ چھٹی منزل پر لفٹ رکی تو وہ باہر آ گیا۔ اس نے اسی منزل کا بٹن دبایا تھا۔ وہ لفٹ سے باہر آ گیا۔
وہ نرسنگ فلور تھا۔ وہاں بہت سی چھوٹی چھوٹی ٹرالیاں رکھی تھیں۔ سامنے ہی نرسوں کا کمر تھا۔ وہاں تک جانا خطرے سے خالی نہ تھا اس لیے اس
نے قطار میں سے ایک ٹرالی نکالی اور دوبارہ لفٹ میں سوار ہو گیا۔

وہ چند منٹ بعد چوتھے فلور پر تھا۔ بائیں جانب چار کمرے دکھائی دیے۔ اسے جس کی تلاش تھی وہ انہی میں سے کسی ایک میں تھی۔ وہ ابھی فیصلہ
نہیں کر پایا تھا کہ کدھر جائے، تبھی کمر نمبر ایک کا دروازہ کھلا اور ہیڈ نرس باہر آئی۔ وہ یقیناً وہاں مریضوں کا معائنہ کر رہی تھی اور اس کے وہاں موجود ہونے
کا کوئی جواز نہیں تھا۔ نرس کی نظریں اس سے چار ہوئیں تو اس کے چہرے پر حیرت کے آثار نمودار ہوئے۔

”ایمر جنسی۔“ اس نے نرس کی طرف دیکھتے ہوئے کہا۔ ”نمبر چار نے بلایا ہے۔“ اور وہ چار نمبر کمرے کی طرف بڑھ گیا پھر چار کمرے کا دروازہ
کھول کر اندر چلا گیا۔ اتفاق سے وہ کمرہ خالی تھا اور وہاں اس وقت کوئی مریض نہیں تھا۔ اس نے دروازے میں درز پیدا کی اور اس سے نرس کو دیکھنے لگا۔
وہ سیڑھیوں کی طرف جا رہی تھی۔ وہ لپک کر تیرے کمرے میں داخل ہوا۔ اس کمرے میں ایک بوڑھی عورت بستر پر دراز تھی۔ وہ کوئی اور ہے یہ دیکھ کر وہ
واپس مڑا پھر دو نمبر کمرے میں داخل ہوا۔ بستر خالی تھا۔ ابھی وہ کھڑا کمرے کا جائزہ لے ہی رہا تھا کہ ہاتھ روم کا دروازہ کھلا اور دیکھا باہر آئی۔ دیکھانے
بھی اسے دیکھ لیا تھا۔ اس نے چیخ ماری اور واپس ہاتھ روم میں داخل ہو گئی۔ اس نے دروازہ لگانے کی کوشش کی تھی کہ وہ قاتل اس تک پہنچ گیا اور دروازے

کو دھکیلنے لگا۔ دونوں طرف سے زور لگایا جا رہا تھا۔ اندر سے دیکھا تو ت لگاری تھی اور باہر سے قاتل، پھر اس قاتل نے خنجر نکالا اور دروازے پر مارنے لگا۔ ریکھا مسلسل چیخ رہی تھی۔ اس نے دیکھ لیا تھا کہ خنجر بار بار پلائی اوڈ کے دروازے میں سوراخ بنا رہا ہے۔ پھر قاتل نے بھاری بوٹ سے ٹھوکر مارنا شروع کر دیا۔ اس کی ٹھوکر سے ہاتھ روم گونج رہا تھا۔

بے پناہ خوف کی وجہ سے ریکھا دوسرے دروازے کو دیکھ نہیں پاتی تھی۔ یہ دو کمرے کے درمیان میں بنا ہوا تھا روم تھا لیکن جیسے ہی اس کا دھیان دوسرے دروازے کی طرف گیا، وہ ادھر لپکی اور اس دروازے کو کھولنے کی کوشش کرنے لگی۔ اس دروازے کے باہر کوئی بھاری چیز رکھی تھی اس لیے دروازہ کھل گیا۔ وہ دروازے سے اڑے ہوئے اسٹریچر کے نیچے سے ہو کر نکل گئی اور پھر گلیارے میں نکل گئی۔ وہ بہت تیز دوڑ رہی تھی۔ چکنے فرش پر طوفانی رفتار اس کا پیرو پٹ گیا اور وہ پھسلتی چلی گئی مگر موت کے خوف نے اسے پھر سے کھڑا کر دیا اور وہ دوبارہ دوڑنے لگی، تبھی اس کی نظر الارم پر پڑی اور اس نے سینڈل اتار کر ہاتھ میں لیا پھر زور زور سے شیشے پر مارنے لگی۔ شیشہ ٹوٹے ہی اس نے بٹن دبا دیا۔ پورا اسپتال الارم سے گونجنے لگا۔ کون سا خطرہ ہے یہ جاننے کے لیے تمام کمرے کھل گئے۔ لوگ گلیارے میں نکل آئے۔

میں اسی وقت میں اسپتال میں داخل ہوا تھا اور افراتفری کی وجہ جاننے کے لیے گلیارے میں آ گیا تھا۔ ریکھا کی نظر مجھ پر پڑی تو وہ تیر کی طرح میری طرف لپکی اور میری گردن میں بائیں ڈال کر جھول گئی۔ وہ بے ہوش ہو چکی تھی۔ اسے اٹھا کر میں ڈیوٹی روم کی طرف بھاگا تھا کہ شور سنائی دیا۔ میں نے مڑ کر دیکھا۔ قاتل کوئی چھ سات وارڈ بوائے گھیر کر ڈنڈوں سے پیٹ رہے تھے، تبھی ایک شخص دوڑتا ہوا میرے برابر سے گزرا اور ڈیوٹی روم میں داخل ہو گیا۔ جب میں اس کمرے میں داخل ہوا تو وہ ڈاکٹر سے کہہ رہا تھا۔ ”گنیش کو ایک شخص نے چاقو مارا ہے۔ چاقو والے کو گنیش کے ساتھی مار رہے ہیں۔ ڈاکٹر اپنی جگہ سے اٹھا تھا کہ میں نے کہا۔ ”سر پہلے اسے دیکھ لیں۔“

ڈاکٹر نے معائنہ کرتے ہوئے کہا۔ ”یہ تو روم نمبر پرائیویٹ ونگ کی مریضہ ہے اسے ہوا کیا ہے؟“

”کسی نے اسے خوفزدہ کر دیا ہے۔“

ڈاکٹر نے ضروری انجکشن لگا کر کہا۔ ”انہیں کمرے میں پہنچا دیں۔“ مگر جیسے ہی وہ ہوش میں آئی، میں نے سرگوشی میں کہا۔ ”میں نکل چلو۔“ پھر ہم دونوں سب کی نظریں بچا کر بغیر ڈسچارج لیے باہر نکل آئے قسمت اچھی تھی خالی ٹیکسی بھی مل گئی۔

”اسے کہتے ہیں قسمت کی خوبی، خواہ خواہ کی دوڑ لگ گئی۔“

”یہ سب تمہاری قسمت کا قصور ہے۔“ ریکھا نے تپے ہوئے لہجے میں کہا۔ ”ایسا لگتا ہے حادثات تمہارے تعاقب میں چلتے ہیں۔“

اسی لیے تو کہتا ہوں، میرا پیچھا چھوڑا اور واپس چلی جاؤ۔“ میں نے چٹکی لی۔

”اب کیا جانا، اپنا مرنجانیتا تو اب تمہارے ساتھ ہے۔“ اس نے ٹھنڈی سانس لے کر کہا۔

”یہ جانتے ہوئے بھی کہ میں مسلمان ہوں؟“

”پھر بکواس کی تم میرے جی جا (بہنوئی) ہو محمد ان کہاں سے ہو گئے۔“

”ہو سکتا ہے میں نے دھرم بدل لیا ہو۔“

”ایسی باتیں کر کے تم میرے جسم میں آگ لگا دیتے ہو۔ بھگوان کے لیے اب اس بات کو مت چھیڑو۔“ کہہ کر وہ کھڑکی سے باہر دیکھنے لگی۔

ٹیکسی پوری رفتار سے دوڑ رہی تھی۔ فاصلہ طے ہوتا رہا اور ہم علی پور پہنچ گئے۔

”بنگلے میں پہنچ کر میں سیدھا اپنے روم میں داخل ہوا اور چٹنی بند کر کے لیٹ گیا۔ ریکھا سے بچنے کا یہی ایک طریقہ تھا۔ مجھے یقین تھا۔ وہ خود بھی

بہت تھکی ہوئی ہے اس لیے بستر پر گرتے ہی سو جائے گی مگر تیس فیصد یہ بھی چانس تھا کہ وہ سونے کے لیے میرے کمرے میں گھس آئے مگر ایسا کچھ نہ ہوا۔ بستر پر گرتے ہی میں خود بھی بے خبر ہو گیا۔

اگلی صبح جب آنکھ کھلی تو فون کی گھنٹی کو بجتے ہوئے پاپا کسمندی سے کروٹ بدلتے ہوئے میں نے ریسیور اٹھا لیا۔ دوسری جانب گفام تھا۔ اس نے

بغیر سلام دعا کے کہا۔ ”تم جتنی جلدی ہو سکتے کلکتہ سے نکل جاؤ۔“

”خیریت؟“ میں نے پوچھا۔

”خیریت ہی تو نہیں ہے۔“ سی بی آئی والے تمہارے بارے میں تفصیلات معلوم کرتے پھر رہے ہیں۔ میں نے اقبال کو ٹکٹ لانے بھیج دیا ہے۔

تم سیدھا ہاؤز اسٹیشن پہنچو۔“

”مگر مجھے جانا کہاں ہے؟“ میں نے پوچھا۔

”بمبئی، بھنڈی بازار میں میرا رسلماں ہے، وہ تمہیں منزل تک پہنچانے کا انتظام کر دے گا۔ وقت کم ہے۔“ کہہ کر اس نے لائن ڈسکنٹ کر دی۔

میں ایک نئی الجھن میں پھنس گیا تھا۔ سی بی آئی والے پیچھے لگے ہیں تو اتنی آسانی سے جان نہیں چھوڑیں گے۔ ان سے بچے رہنا ہی عقلمندی ہے مگر

اس سے بھی اہم مسئلہ ہے لڑکیوں سے چھٹکارہ۔ ان دونوں کا کیا کروں؟“ بھی دماغ نے مشورہ دیا۔

ان دونوں کو لے جا کر کرسمس ہال میں بٹھادوں گا اور درمیان میں کسی بہانے سے باہر آ جاؤں گا۔ جب تک فلم ختم ہو گی وہ لوگ وہیں بیٹھیں رہیں

گی۔ اتنی دیر میں میں کہیں سے کہیں پہنچ جاؤں گا۔ سیدھا ہاؤز اسٹیشن پہنچوں گا۔ اقبال کو گلفام نے ہاؤز بھیج ہی دیا ہے وہ اسٹیشن پر ٹرین پر سوار ہو جائیں

گے۔ جاتے جاتے گلفام کو کہہ جائیں گے کہ ان دونوں کو وہ کہیں سیٹ کر دے۔ کسی سے شادی کرادے۔ ریکھا اگر مسلمان سے چاہے تو مسلمان سے ورنہ

کسی ہندو کو اسے سوئپ دے اس لیے 9 سے بارہ والے شو میں چلنے کے لیے کہا وہ تیار ہونے لگی مگر تمام پلاننگ دھری کی دھری رہ گئی۔

رشیدہ تیار ہو گئی تھی۔ اسے تیار ہونے کے لیے ریکھا سے کپڑے دلوادیئے تھے۔ ریکھا نے ناک بھنوں چڑھا کر ساڑی بلاؤز دیئے تھے۔ اسے

میک اپ کا شوق نہیں تھا اس لیے ذرا کی ذرا دیر میں تیار ہو گئی تھی جبکہ ریکھا ابھی بھی سنگھار میز کے سامنے بیٹھی تھی۔ ابھی میک اپ جاری تھا کہ باہر سے

دھماکے کی آواز آئی۔ یہ گولی چلنے کی آواز تھی۔ اسی وقت باہر والے کمرے میں متعین گلفام کے ایک آدمی نے اندر آ کر کہا:

”بھائی! ویکٹر کے آدمی اندر گھسنے کی کوشش کر رہے ہیں۔ آپ لڑکیوں کے ساتھ کچھلی طرف سے نکل جائیں۔ ہمارے پاس نفری کم ہے پھر بھی

انہیں الجھانے کی کوشش کرتے ہیں۔

میں نے فرار کی بجائے مقابلے کا کہا تو وہ بولا۔ ”نہیں جناب، بھائی کو پہلے ہی اندازہ تھا کہ ایسا کچھ ضرور ہوگا اسی لیے ہم دونوں کو یہاں بٹھرایا تھا۔

ان کا حکم ہے کہ آپ کو پہلے فرار کرایا جائے کیونکہ آپ کے لیے ٹرین میں سیٹ ریزرو کرادی گئی ہے۔ آپ سیدھا ہاؤز اسٹیشن۔“

اس کے زور دینے پر ہم عقبی دروازے سے لان میں نکلے۔ میرے ساتھ ریکھا اور رشیدہ بھی تھیں۔ ریکھا مطمئن جب کہ رشیدہ گھبرائی ہوئی تھی۔

اسی وقت پھر فائر ہوا تھا۔ یہ فائر کمرے کی کھڑکی سے کیا گیا تھا۔ جواب میں بھی گولیاں چلی تھیں۔ دونوں طرف سے ہیڈ میڈ پستول سے گولیاں چلائی

جاری تھیں جس سے ایک وقت میں ایک ہی فائر ہوتا ہے۔ مجھے ٹھٹکتے دیکھ ریکھا نے ٹھوکا دیا۔ ”کھڑے کیوں ہو گئے آگے بڑھو۔“

میں نے عقبی دروازہ کھولنے والے سے کہا۔ ”تم جا کر مین گیٹ کو سنبھالو، ہم خود نکل جائیں گے۔“

وہ واپس دوڑ گیا۔ ہم عقبی گلی میں نکلے اور تیز تیز قدموں سے آگے بڑھے۔ یہ ایک لمبی گلی تھی۔ گندی گلی جس میں لوگ کچھرا پھینکتے ہیں اس گلی سے

ایک عمودی گلی مل رہی تھی۔ ہم اس گلی میں داخل ہو گئے۔ وہ گلی نسبتاً چھوٹی تھی جلد ہی مرکزی سڑک پر آ گئے۔ اس سڑک پر ٹریفک رواں دواں تھی۔ میں نے

ایک خالی ٹیکسی کو اشارہ دیا۔ وہ فوراً نزدیک آ کر رک گئی۔ میں نے پچھلا دروازہ کھول کر ان دونوں کو بٹھایا پھر ڈرائیور کے برابر میں خود بیٹھ گیا۔

”ہاؤز اسٹیشن۔“ میں نے کہا۔

ٹیکسی ڈرائیور نے ایکسی لیٹر پر دباؤ بڑھا دیا۔ میں جس مہم کو اتنا اہم سمجھ رہا تھا، وہ اتنی آسانی سے سر ہو جائے گا/گی اس کی امید نہیں تھی۔ میں

ایک بار پھر ایک بڑے خطرے سے نکل آیا تھا۔ یہ بھی میری خوش قسمتی کی دلیل تھی۔ اب ان دونوں کا کیا کروں؟ یہ سمجھ نہیں آ رہا تھا۔ ایک بار پھر نئے شہر، اجنبی

شہر کو منتخب کیا تھا۔ اس شہر میں کتنے دن ٹھہرنا ہے اس کا بھی نہیں تھا جو فیصلہ کرنا تھا جلد کرنا تھا کیونکہ ٹیکسی ہاؤز ابرج پر پہنچ چکی تھی۔ پل پار کرتے ہی اسٹیشن

آ جاتا۔ دونوں لڑکیاں بھی خاموش تھیں۔ ایسا لگ رہا تھا کہ وہ دونوں بھی سوچ و فکر کے گرداب میں ہیں۔ میں ان کو مخاطب کرتا کہ ٹیکسی رک گئی۔ میں نے

نیچے اتر کر کرایہ ادا کیا اور گیٹ کی طرف بڑھا۔ خاصی گہما گہمی والا ماحول تھا۔ اتنی بھیڑ تھی کہ میلے کا گمان ہو رہا تھا۔ ایسی ہی بھیڑ کو کھوئے سے کھویا چھلنا کہتے ہیں۔

میں ان دونوں کو لے کر گیٹ کی طرف بڑھا، تبھی دیکھنے پوچھنے۔ ”کیا ہم کسی دوسرے شہر جا رہے ہیں؟“
 ”ہاں۔“ میں نے مختصر سا جواب دیا۔

آگے بڑھتے ہوئے میں ادھر ادھر کا جائزہ بھی لیتا جا رہا تھا، تبھی میری نظر انڈر پاس کے گیٹ پر کھڑے اقبال پر پڑی وہ بھی تجسس نظروں سے ادھر ادھر دیکھ رہا تھا۔ جیسے ہی ہماری نظر ٹکرائیں، وہ مسکراتا ہوا میری طرف بڑھا اور میرا ہاتھ تھام کر پلیٹ فارم کی طرف بڑھتا چلا گیا۔
 ہم چاروں ویٹنگ روم تک پہنچے۔ اس نے وہاں رکھی کرسیوں میں سے ایک پر بیٹھتے ہوئے کہا۔ ”یہ بھی اچھا ہوا کہ آپ روانگی پر آمادہ ہو گئے جس طرح آپ ہر پھڑے میں ٹانگ اڑا رہے تھے، مجھے لگ رہا تھا کہ آپ ہمیشہ کے لیے یہیں رہ جائیں گے۔“
 میں نے جواب دینے کی بجائے مسکراتے ہوئے پراکتفا کیا۔

”اب مجھے امید ہو چلی ہے کہ اپنی سرزمین پر بحیریت پہنچ جاؤں گا ورنہ تو میں ناامید ہو چلا تھا کہ نہ اتنے پیسے ہوں گے اور نہ میں کبھی پاکستان پہنچ پاؤں گا۔“

ہم دونوں بہت نیچی آواز میں باتیں کر رہے تھے اور دونوں لڑکیاں سر جھکائے بیٹھی تھیں، بالکل خاموش۔ ابھی باتوں کا سلسلہ جاری تھا کہ میں بری طرح چونک گیا۔ ویٹنگ روم کے کھلے ہوئے دروازے سے دیبائی داخل ہوا۔ یہ کہاں سے مرنے آ گیا، میں نے دل ہی دل میں کہا۔ اس نے بھی مجھے دیکھ لیا تھا اور اب سیدھے میرے پاس آ رہا تھا۔ میں نے کھڑے ہو کر اس سے ہاتھ ملایا اس نے مصافحہ کرتے ہوئے پوچھا۔ ”واپس لکھنؤ جا رہے ہیں؟ مگر کا کا میل کا ٹائم تو گزر چکا ہے۔ اب تک وہ گاڑی بردوان بھی پاس کر چکی ہوگی۔“

”نہیں، میں آپ..... جا رہا ہوں۔“ میں نے جواب دیا۔

”یکایک یہ پروگرام خیریت تو ہے۔ چار گھنٹے پہلے تو ملاقات ہوئی تھی۔ تب تو آپ نے یہ کچھ نہیں کہا تھا۔“

”بس پروگرام بن گیا۔ بیگم خوفزدہ ہو ہو گئی ہیں۔“ میں نے رشیدہ کی طرف اشارہ کیا۔

”دوسری عورت کون ہے؟ کیا وہ بھی آپ کے ساتھ ہیں؟“

”جی ہاں، وہ میرے دوست کی بیگم ہیں۔“ میں نے اقبال کی طرف اشارہ کیا۔

”یہ مجھن ہیں؟“

”جی ہاں!“

”مگر ان کی بیوی نے تو ہندوؤں کے انداز میں ساڑی باندھی ہے؟“

”بس سنیما کا اثر ہے۔ کون سا پہناؤ کس کا ہے، یہ فرق سنیما والوں نے بالکل مٹا دیا ہے۔“

”ہاں جی، سچ کہتے ہیں۔“ کہہ کر وہ برابر والی کرسی پر بیٹھ گیا۔ میں نے اقبال سے کہا۔ ”چائے لے آتے تو مزہ آ جاتا۔“

اقبال کھڑا ہو گیا۔ ابھی وہ دروازے تک پہنچا تھا کہ میں نے کہا۔ ”سنو!“ پھر جیب سے روپے نکالتے ہوئے میں بھی دروازے پر جا پہنچا اور روپے گنتے ہوئے سرگوشی میں بولا۔ ”یہ سی آئی ڈی کا بندہ ہے۔ مجھے شک ہے کہ یہ میرا پیچھا کر رہا ہے۔ یہ فرسٹ کلاس ویٹنگ روم ہے ادھر کم لوگ آتے ہیں۔ میں اسے یہیں بے ہوش کر کے ہاتھ روم میں بند کر دیتا ہوں۔“ پھر اسے روپے تھما کر اپنی سیٹ پر لوٹ آیا۔

ڈیبائی بڑے غور سے میرا جائزہ لے رہا تھا۔ میں نے پوچھا۔ ”خیریت! اتنے غور سے کیا دیکھ رہے ہیں؟“

”نہیں، کچھ نہیں، کچھ سوچ رہا تھا پھر وہ اپنی جگہ سے کھڑا ہوا اور ہاتھ روم کی طرف بڑھنے لگا۔ یہ میرے لیے نادر موقع تھا، میں بھی کھڑا ہو گیا۔

جیسے ہی وہ ہاتھ روم میں داخل ہوا، میں اس کے سر پر پہنچ گیا اور بغیر کچھ بولے اس کی کپٹی پر گھونسا مارا۔ میرا ایک ہی گھونسا کافی ثابت ہوا اور گھٹی گھٹی سی چیخ

کے ساتھ وہ بے ہوش ہو کر لڑھک گیا۔ میں نے جلدی جلدی اس کی تلاشی لی۔ بغلی ہولٹر میں ریوا لور تھا اور جیب میں وائرلیس سیٹ، شاید وہ وائرلیس پر کسی کو پیغام دینے آیا تھا۔ ہو سکتا ہے میرے بارے میں بتانے آیا ہو۔ میں نے وائرلیس سیٹ کو زمین پر دے مارا پھر دروازے کی چٹخنی لگائی اور باہر آ گیا۔ اقبال چائے لے کر لوٹ آیا تھا۔ جلدی جلدی چائے ختم کی پھر ہم پلیٹ فارم پر آ گئے۔ گاڑی بھی آچکی تھی۔

”میاں اقبال، جتنی جلدی ممکن ہو تم کمپارٹمنٹ تلاش کرو۔ پلیٹ فارم پر رہنا خطرناک ہے۔“

”نکٹ پر بوگی نمبر لکھا ہوگا دیکھ لیں۔“

میں نے نکٹ پر لکھا بوگی نمبر دیکھا۔ وہ بوگی بالکل سامنے تھی۔ ہم سب داخل ہو گئے۔ اندر پہنچتے ہی میں نے اقبال سے کہا۔ ”جب تک گاڑی چلتی نہیں، میں واش روم میں بیٹھا رہوں گا۔ تم بھی عورتوں سے دور کسی آڑ میں رہو۔ رشیدہ کو بھی ہوشیار رہنے کو کہہ دینا۔“

☆.....☆

جیسے ہی وہ باتھ روم کی طرف بڑھا، میں نے سرگوشی میں ریکھا سے کہا۔ ”صورتِ حال خطرناک ہے، تم دروازے پر پہنچ جاؤ۔ کسی کو اندر آنے نہیں دینا۔ جو بھی اندر آنا چاہے اس سے کہنا یہ ریزرو ہے۔“

ریکھا دروازے کی طرف بڑھی اور میں باتھ روم کی طرف وہ دروازہ بند کرنا چاہتا تھا کہ میں نے پھرتی سے داہنا پیر بڑھا دیا۔ دونوں پلڑے کے درمیان پیر آ جانے سے دروازے خاک بند ہوتا۔ شاید اسکے پاس کوئی ہتھیار تھا کیونکہ اس نے دروازہ چھوڑ کر اپنی کمر میں ہاتھ ڈالا تھا کہ میں نے ہاتھ پکڑ کر جھٹکا مارا۔ وہ کھینچ کر مجھ سے ٹکرایا۔ میں نے بائیں ہاتھ کا پنچ اس کے چہرے پر مارا اور تیزی سے اس کے گلے میں بازو ڈال کر کہا میرا پیچھا کیوں کر رہے تھے۔“

”یہ میری ڈیوٹی ہے۔“ کہہ کر اس نے پھر کمر کی طرف ہاتھ بڑھایا۔ میں نے دوبارہ خالی ہاتھ سے پنچ مارا۔

”میں اسی طرح مارا کرتا ہوں جان نکال دوں گا۔ سچ بتاؤ، تم میرا پیچھا کیوں کر رہے تھے؟ یہ تعاقب تمہاری طرف سے تھا یا محکمہ جاتی تھا؟“

وہ کچھ بولنے کی بجائے غصیلی نظروں سے مجھے گھورے جارہا تھا، تب میں نے مزید دو پنچ رسید کیے۔ اس کے ہونٹ پھٹ گئے تھے۔ چہرے پر کئی نیلے نشان ابھر آئے تھے۔

”اگر اب زبان نہ کھولی تو گلابا دوں گا؟ میں نے پہلے ہی اسے گردن میں بازو کا حلقہ بنا کر بے بس کر رکھا تھا۔ ذرا ساد باؤ بڑھایا۔ اس کی سانس رکنے لگی تو وہ آزاد ہونے کے لیے ہاتھ پیر چلانے لگا۔ میں اس کے عقب میں تھا اس لیے وہ کچھ کر نہیں پارہا تھا۔ میں نے پھر پھنکارتی ہوئی آواز میں کہا۔

”فٹاؤں بتاؤ ورنہ میں گلابا دوں گا۔“

اس بار دباؤ بڑھایا تو وہ چلا یا۔ ”بتا رہا ہوں ہاتھ ڈھیلا کرو۔“

میں نے تنگ حلقے کو ڈھیلا کر دیا۔ وہ بولا۔ ”یہ اتفاق ہے کہ میں اس جعلی نوٹ چلانے والے گروہ کی نگرانی کر رہا تھا اور تم درمیان میں آ گئے۔ تمہارا کیس ہمارے ڈیپارٹمنٹ میں آچکا ہے۔ رپورٹ میں تمہاری تصاویر بھی ہے۔ ایک دن یوں ہی تمہاری فائل دیکھ لی تھی اس لیے تمہیں دیکھ کر میں سوچ میں پڑ گیا مگر جب رشیدہ کو دیکھا تو سب کچھ یاد آ گیا لیکن تم نے ایک طرح سے میری لڑائی لڑی تھی اور جس بہادری سے لڑی تھی وہ قابلِ تعریف تھی اس لیے میں نے تمہیں کچھ نہیں کہا اور فرار ہونے کا موقع دے دیا کہ جس کے پاس تمہارا کیس ہے وہ خود سمجھے۔ تمہارا کیس سولیش بھومک کے پاس ہے۔“

”وہ کس رخ پر تفتیش کر رہا ہے؟“

”ہمارے محکمے کو شک ہے کہ تم تخریب کاری کے لیے یہاں آئے ہو۔“

”میرے بارے میں کتنی پیش رفت ہوئی ہے؟“

”کوئی خاص نہیں، تمہارا صحیح نام تک پتا نہیں چل پایا ہے۔ بھومک کے اشارے پر ویکٹر تمہارا دشمن بنا ہے۔ یہ تو اتفاق تھا کہ میں ایک ضروری کام

سے اسٹیشن آیا تھا کہ تم نظر آ گئے۔ یہاں نظر آنے کا مقصد ہے کہ تم فرار ہو رہے ہو۔ اپنی سروس سے ایماندار ہوں اس لیے میں نے سوچا کہ بھوک کو آگاہ کر دوں۔ یہی سوچ کروائز لیس کرنے یہاں آیا تھا۔

مجھے جو پوچھنا تھا پوچھ لیا، اس لیے گلے پر دباؤ بڑھا دیا۔ اس سے چھٹکارا پالیا۔ اتنے میں گاڑی کا وقت ہو گیا۔ میں نے سب کو ساتھ آنے کا اشارہ دیا۔ اقبال نے بوگی ڈھونڈ لی تھی۔

ٹرین کا یہ کمپارٹمنٹ ایک چڑیا گھر تھا۔ بھانت بھانت کے لوگ، بھانت بھانت کی بولیاں۔ ایسا لگ رہا تھا جیسے پر صوبے سے ایک ایک نمونہ اکٹھا کیا گیا ہے اور انہیں اتحاد کی علامت کے طور پر اس ڈبے میں بھر دیا گیا ہے۔ حالانکہ یہ اظہر من الشمس ہے کہ ہر ایک کے دل میں دوسرے کے لیے نفرت بھری ہے۔ آسام والے بنگالی کو پسند نہیں کرتے۔ بنگالی ہندی بولنے والوں کو حقیر سمجھتے ہیں۔ ہندی بولنے والے ساؤتھ انڈین سے نفرت کرتے ہیں اور ساتھ انڈین تو کھلم کھلا کہتے ہیں۔ "Kick Hindi, love English." مگر اس وقت یہاں سب کمزور تھے۔ گھر سے دور تھے۔ اپنوں سے الگ تھے اس لیے اپنے آپ میں محصور تھے اور ایک دوسرے کے لیے زبردستی کی مسکراہٹ سجائے تھے۔ برابر والے سے اخلاقاً پوچھ رہے تھے۔ کوئی ضرورت؟

سفر میں ضروریات کی ایک طویل فہرست ہوتی ہے اس کا حل شکریہ ہے اور لوگ شکریہ کہہ کر منہ موڑ لیتے تھے۔ یہ کوپا سلیپر کا تھا۔ دن کے وقت جنرل مکررات ہوتے ہی ایک سیٹ ایک آدمی کے نام ہو جاتی۔ ایک پورشن میں چھ بیٹیں تھیں۔ تین ایک طرف کی تین اور دوسری طرف کی ایک۔ ابھی دن باقی تھا اس لیے نیچے کی سیٹ پر سب بیٹھے تھے۔ ریکھا کھڑکی سے لگی بیٹھی تھی اس کے برابر میں رشیدہ پھر اقبال اور اقبال کے برابر میں بیٹھا تھا۔ ریکھا بالکل خاموش تھی۔ وہ کھڑکی سے پیچھے بھاگتے مناظر پر نظریں ڈکائے تھی جبکہ رشیدہ اور اقبال دھیمی آواز میں باتیں کر رہے تھے۔ میں نے وقت گزاری کے لیے ایک فلمی پرچہ خرید لیا تھا اور اس کی ورق گردانی کیے جا رہا تھا۔ انگلش کا یہ پرچہ خوب چلتا ہوگا، تبھی تو ایسا اعلیٰ کاغذ اتنی عمدہ چھپائی کا حامل تھا۔ میرے خیال میں اس میں ایک بہت بڑی برائی تھی۔ عورتوں نے دعوتِ نظارہ کا جواب خوب اہتمام کیا تھا۔ ایسی تصویریں بکثرت تھیں جنہیں دیکھ کر لاحول پڑھا جائے، لوگ ایک اور صفحہ پر چھتے چھتے بار لاحول پڑھتے ہوں گے پھر ٹھہر کر دوبارہ سہ بارہ لاحول پڑھنے کے لیے پرچہ کھول لیتے ہوں گے کیونکہ انہی تصویروں کی بدالت یہ پرچہ بکتا ہوگا۔

کچھ دیر تک ورق الٹنے کے بعد میں نے پرچہ بند کر دیا کیونکہ خبروں میں بھی خوب خوب چاشنی تھی۔ زیادہ تر بیڈرومزی خبریں تھیں۔ میں نے پرچہ بند کر کے گھٹنوں پر رکھ دیا اور آنکھیں بند کر کے سیٹ کی پشت سے سر ٹیک دیا۔ تبھی میرے برابر میں بیٹھے نوجوان نے کہا۔ ”ایکسکوز می سر! کیا میں یہ پتھر کا دیکھ لوں۔“

میں نے پہلے رسالے پر نظر ڈالی پھر اس کا جائزہ لیا اور مسکرا کر بولا۔ ”کیوں نہیں! ضرور دیکھیں۔“

اس نے میگزین اٹھا لیا اور فلم بوٹی کے فوٹویشن کو بغور دیکھنے لگا۔ ایسا لگ رہا تھا جیسے وہ ڈمپل کپاڈیہ کے سراپے کو آنکھوں سے چوس رہا ہو۔ ہر تصویر کو اس طرح سے دیکھ رہا تھا جیسے حافظے میں حفظ کرنا چاہتا ہو۔ میں کن آنکھوں سے اس کے چہرے پر پھیلتی پھیلتی چمک دیکھ رہا تھا۔ ایسے وقت میں مجھے ایک دوست یاد آ گیا۔ وہ کہا کرتا تھا۔ ”ریل میں سفر کرتے ہوئے کتاب کا مطالعہ فضول ہے۔ اس کی بجائے پڑھنے والے کا چہرہ دیکھنا چاہیے، خاص کر ناول بین کا۔ جب دکھ درد بھرا باب آئے گا تو اس کا سیدھا اثر چہرے پر پڑھ لیں۔ عجیب عجیب انداز میں چہرہ سکڑے گا آنکھیں کبھی چھوٹی ہوں گی کبھی بڑی اور جب مزاج یا خوشی بھرا منظر آئے گا تو چہرہ لال ہو جائے گا۔“ بالکل وہی کچھ اس نوجوان کے چہرے پر نظر آ رہا تھا۔ میں نے نظریں ہٹا کر ریکھا کو دیکھا۔ وہ شاید کسی گہری سوچ میں ڈوبی تھی۔ کھڑکی سے در آنے والی ہوا میں اس کے بال اڑ رہے تھے مگر انہیں سنبھالنے کا اسے ہوش نہ تھا۔ میں نے اسے ٹوکنا مناسب نہیں سمجھا۔ یوں بھی وہ ان دنوں کچھ الجھی الجھی سی نظر آ رہی تھی۔ شاید رشیدہ کی وجہ سے الجھ رہی تھی۔ سمجھ رہی ہوں گی کہ میں رشیدہ کو اس پر ترجیح دے رہا ہوں۔ بات کچھ حد تک صحیح بھی تھی۔ وہ دونوں ہی میری وجہ سے اپنے اپنے رشتے داروں سے محروم ہوئی ہیں۔ دونوں کے سہارے میری وجہ سے بکھرے ہیں۔ اب انہیں سنبھالنا میری ذمہ داری ہے۔ میں ان کا کیا کروں یہ بھی میری سمجھ سے باہر تھا۔ گاڑی بھاگتی رہی اور رات گزر گئی۔ صبح کے

آثار نمودار ہو گئے۔

صبح ہوتے ہی کمپارٹمنٹ پھر سے چڑیا گھر بن گیا۔ وہی دھکم پیل شروع ہو گئی۔ لوکل پسرخون کی یلغار ہو گئی۔

☆.....☆

دورات اور ایک دن کا سفر طے کر کے ہم بمبئی وی ٹی پر اترے۔ نیا شہر نئے لوگ گویا پھر سے ایک چیلنج میرے سامنے تھا۔ اسٹیشن سے باہر نکلتے ہی ٹیکسیوں کی قطار نظر آئی۔ میں نے لائن میں کھری پہلی ٹیکسی والے سے کہا۔ ”بھنڈی بازار۔“

”لیس سر.....!“ اس نے جھٹ کہا اور دروازہ کھول دیا۔

ریکھا، رشیدہ اور اقبال بیٹھ گئے جب کہ میں نے ڈرائیور کے برابر والی سیٹ پسند کی۔ ٹیکسی چل پڑی۔ مختلف راستوں سے گزرتی ہوئی ایک ایسے علاقے میں داخل ہوئی جسے دیکھ ہی کر لگتا تھا کہ یہ علاقہ مسلمانوں کا ہے۔ ہوٹل اور دکانوں کے بورڈ بھی اردو میں نظر آئے۔ چائے خانوں پر تیز آواز میں گراموفون بج رہا تھا۔ ڈرائیور نے پوچھا۔ ”لو جی، بھنڈی بازار آ گیا۔ اب بولو جی، کدھر جانا ہے؟“

”مغل مسجد کے پاس۔“

”یہ لو جی.....!“ اس نے بائیں طرف ٹیکسی موڑ دی۔ کچھ آگے جانے کے بعد ایک نہایت اعلیٰ شان بلند مینار والی مسجد نظر آئی۔ اسی مسجد کے سامنے ٹیکس رک گئی۔ ہم نے نیچے اتر کر اطراف کا جائزہ لیا۔ ٹیکسی والا کرایہ لے کر جا چکا تھا۔ میں نے اقبال سے کہا۔ ”کسی سے پوچھو، مسلمان بھائی کہاں ملیں گے؟“

ابھی میری زبان سے یہ نام نکلا ہی تھا کہ برابر سے گزرنے والے نوجوان نے رک کر میرا جائزہ لیا پھر پوچھا۔ ”کس سے ملنا ہے؟“

”جی! بھائی مسلمان سے!“

”کس لیے؟“

”کچھ کام ہے۔“

”کہاں سے آئے ہو؟“

”باہر سے آیا ہوں۔“

”کس نے بھیجا ہے؟“

”ان کے ایک دوست نے مگر آپ اتنی جرح کیوں کر رہے ہیں؟“

”اس لیے کہ بھائی سے ملنا اتنا آسان نہیں ہے۔“

”آسان ہے یا نہیں یہ بعد کی بات ہے فی الحال آپ مجھے ان کی رہائش گاہ تک پہنچادیں۔“

”آؤ۔“ کہہ کر اس نے ہمیں ساتھ لیا اور پتلی پتلی گلیوں سے ہوتا ہوا کافی دور لے آیا پھر ایک پرانی طرز کی عمارت کے دروازے پر پہنچ کر بولا۔

”بھائی یہاں رہتے ہیں۔ دروازے پر دستک دیں، اندر سے جو آئے، اسے اپنا مقصد بتادیں۔“

میں نے آگے بڑھ کر دستک دی پھر مڑ کر دیکھا۔ وہ نوجوان واپس جا رہا تھا۔ اس گلی میں کئی دکانیں تھیں۔ دکانوں کے باہر لوگ کھڑے بھی تھے اور بیٹھے بھی مگر سب کی نظریں ہم پر مرکوز تھیں۔ میں نے ادھر سے نگاہیں ہٹا کر دوبارہ دستک دی۔ دروازہ کھل گیا۔ دروازہ کھولنے والا ایک قد آور شخص تھا۔ اس کے چہرے پر بلا کی کرتختی تھی۔ اس نے میری طرف دیکھ کر کہا۔ ”جی، فرمائیں۔“

”میں کلکتہ سے آ رہا ہوں۔ مجھے گلغام بھائی نے بھیجا ہے۔ مسلمان بھائی کے نام خط بھی ہے۔“

”عمورتیں آپ کے ساتھ ہیں؟“

”جی ہاں!“

”یہاں عورتوں کو آنے کی اجازت نہیں ہے کسی ہوٹل میں انہیں ٹھہرا دیتے۔“
 ”میں بالکل نیا ہوں اسٹیشن سے سیدھے آ رہا ہوں۔“
 ”اواچھا۔“ کہہ کر وہ باہر نکلا پھر سامنے والی دکان کی طرف دیکھ کر بولا۔ ”اوشہراتی ادھر آئیو!“
 ایک کالا بھنگ لڑکا آکر سامنے کھڑا ہو گیا۔
 ”انہیں بھابی کے پاس پہنچا دو۔ کہنا یہ بھائی کے مہمان ہیں۔“ پھر وہ مجھ سے بولا۔ ”خط آپ کے پاس ہے؟“
 ”جی ہاں۔“

”آئیے۔“ اس نے دروازے سے ہٹ کر مجھے راستہ دیا لیکن جیسے ہی میں اندر داخل ہوا اس نے نہایت سرعت اور مشاقی سے میری تلاشی لے لی۔ شاید اسے خطرہ ہو کہ میرے پاس کوئی ہتھیار ہوگا۔ میں نے کوئی اعتراض نہیں کیا تھا۔
 ”یہ یہاں کا قاعدہ ہے۔“ وہ یہ کہہ کر مجھے ساتھ لے کر آگے بڑھا۔ میں نے اندازہ لگا لیا کہ یہ گھر کسی قلعہ سے کم نہیں ہے۔ جگہ جگہ مسلح لڑکے بیٹھے تھے۔ میں ان کے سامنے سے گزرتا ہوا آگے بڑھتا چلا گیا پھر ایک دروازے پر پہنچ کر اس نے مخصوص انداز میں دستک دی حالانکہ وہ دروازہ مکمل طور پر شیشے کا تھا۔ ونڈو گلاس اندر سے باہر صاف دکھائی دیتا ہوگا پھر بھی دستک کی ضرورت؟ ضرور اندر والے کو میرے دوست ہونے کا اشارہ دیا ہوگا۔
 دروازہ کھلتے ہی اس نے مجھے اندر جانے کا اشارہ دیا میں اندر داخل ہوا تو سامنے بیٹھے شخص نے کہا۔ ”سیدھے چلے جائیں، دہنی طرف والے کمرے میں جا کر بیٹھ جائیں۔“

اب میں اکیلا تھا۔ مجھے یہاں تک پہنچانے والا شخص وہیں رہ گیا تھا۔ میں اکیلا ہی آگے بڑھتا رہا۔ اس مخصوص کمرے کے سامنے پہنچتے ہی اس کا دروازہ کھل گیا۔ دروازہ کھولنے والے نے صوفے کی طرف اشارہ کر کے کہا۔ ”یہاں بیٹھ کر انتظار کریں۔ بھائی کو خبر دے دی گئی ہے۔ وہ آپ کو خود بلائیں گے۔“

میں نے صوفے پر خود کو گرادیا۔ سفر کی تھکن نے پہلے ہی جسم کو چور چور کر رکھا تھا مگر ابھی ایک منٹ بھی نہیں گزرا تھا کہ اسی شخص نے کھڑے ہو کر کہا۔ ”جائیں بھائی آپ کے منتظر ہیں۔“

اس نے دوسری طرف کے دروازے کی طرف اشارہ کیا تھا۔ میں ادھر بڑھ گیا۔ دروازہ کھول کر سامنے دیکھا تو ایک شخص صوفہ کم بیڈ پر نیم دراز تھا۔ دو چھوٹے بچے اس کے پیروں کی مالش کر رہے تھے۔ ”کیا یہی ہے سلمان؟“ اسے دیکھ کر میرے ذہن میں جملہ گونجا کیونکہ وہ ایک دبلا پتلا خنسی سا آدمی تھا۔ ایسا آدمی اور اتنا بڑا غنڈہ عقل تسلیم کرنے سے انکاری مگر میں کیا کہہ سکتا تھا۔ اس کی حقیقت کو تسلیم کر لیا۔ اس نے مجھے دیکھ کر مسکراتے ہوئے کہا۔ ”آؤ شیرجوان، گفام کا فون آ گیا تھا۔ اس نے سب کچھ بتا دیا ہے۔ بولو کب جانا چاہتے ہو؟“
 ”جتنی جلدی ممکن ہو مجھے پہنچا دیں۔“

”آج رات یہاں ٹھہر جاؤ، کل ایک لانچ دہی کے لیے جارہی ہے اس پر میں سوار کرا دوں۔ وہ لانچ راستے میں ایک پاکستانی لانچ سے کچھ سامان لے گئی، تمہیں اس لانچ پر منتقل کر دیا جائے گا۔ اس طرح بڑی آسانی سے بغیر خطرہ مول لیے تم پاکستان پہنچ جاؤ گے۔“
 ”شکریہ بہت بہت شکریہ!“ میں نے جلدی سے کہا۔

”تمہارے ٹھہرنے کا انتظام کر دیا ہے۔ آرام سے رات گزار لو۔“ پھر اس نے ریسیور اٹھا کر کسی سے کہا۔ ”ان صاحب کو بھابی کے ہاں پہنچا دو۔“
 میں واپس ہو گیا۔ عمارت سے ہی ایک نوجوان میرے ساتھ تھا۔ میں اس کی معیت میں چلتا رہا۔ کچھ گلیوں کو پار کر کے وہ ایک خستہ حال بلڈنگ میں پہنچا۔ اندر پہنچتے ہی میری نظر ایک موٹی عورت پر پڑی۔ مجھے دیکھ کر اس نے پوچھا۔
 ”تم ہی کلکتہ سے آئے ہو؟“
 ”جی ہاں۔“ میں نے جواب دیا۔

”ٹھیک ہے، اس کمرے میں چلے جاؤ۔ تمہارے ساتھی سو رہے ہیں۔ تم بھی تھکے ہوئے ہوں گے، آرام کرو۔ کسی چیز کی ضرورت ہو تو بلا تکلف مانگ لینا۔ یہ بھابی کا گھر ہے یہاں آکر لوگ اپنی ہر ضرورت پوری کر جاتے ہیں۔“

میں نے جواب دینا مناسب نہیں سمجھا اور اس کمرے کی طرف بڑھ گیا۔ کمرے میں سب کے سب بے سدھ پڑے تھے۔ ایک بیڈ خالی تھا۔ شاید میرے لیے میں بھی دراز ہو گیا۔

کھانے کے لیے اٹھایا گیا تو میں نے آخری بار دیکھا سے پوچھا۔ ”دیکھا، ہم سب پاکستان جا رہے ہیں۔ ابھی بھی وقت ہے اگر تم یہاں رہنا چاہو تو بول دو۔ میں یہیں تمہیں چھوڑ دوں گا۔“

”یہاں اب میرا کون ہے، کس کے سہارے پر رہوں گی۔ اب جو کچھ ہے، تمہی ہو۔“

رشیدہ کا جواب یہی تھا، سو اسی صبح ہم لاٹچ پر سوار ہو گئے۔ ایک دن کا سفر کرنے کے بعد اس لاٹچ سے آکر دوسری لاٹچ ملی۔ وہ فشنگ ٹرالر تھا۔ ہمیں اس ٹرالر پر پہنچا دیا گیا۔ یہاں سے میری کہانی نے بہت تیزی سے پلٹا کھایا۔ اس لاٹچ نے مجھے ابراہیم حیدری کے ساحل پر اتارا تھا۔ وہاں سے ہم کراچی آئے تھے۔ ان لوگوں کو پہنچا کر میں گلگت جانے کے لیے راولپنڈی پہنچا تو وہاں میرے ایک دوست سے ملاقات ہو گئی۔ اس نے جو کچھ بتایا اسے سن کر میں نے گھر جانے کا ارادہ موخر کر دیا۔

میرے دوست نے بتایا کہ میرے گھر والوں نے مجھے شہید سمجھ لیا ہے اور تمام رسوم بھی ادا ہو گئی ہیں۔ سب سے اہم بات یہ ہے کہ میری بیوی نے خود کو بیوہ سمجھ کر دوسری شادی بھی کر لی ہے۔ اب میرا وہاں جانا فضول تھا۔ اس طرح کئی زندگی تہ وبالا ہو جاتی اس لیے میں نے دوست کو قسم دے دی کہ وہ کسی کو کچھ نہ بتائے اور میں واپس کراچی آ گیا۔ کراچی آکر پھر اسی فشنگ ٹرالر والے سے بات کی اور اس کے ساتھ ہم سب دبئی آ گئے تاکہ سب کے ذہنوں میں یہ بات رہے کہ میں شہید ہو چکا ہوں۔ میرے والدین خود پر غور کرتے رہیں کہ وہ ایک شہید کے والدین ہیں۔ ان سے یہ عزت میں چھیننا نہیں چاہتا تھا۔

اب دبئی میں برابر برابر فلیٹ میں اقبال اور میں رہتا ہوں۔ مزید بات یہ ہے کہ دیکھا جو میری دیوانی تھی، وہ مجھ سے پردہ کرنے لگی ہے۔ صوم و صلوٰۃ کی پکی بن چکی ہے اور اقبال کی منکوحہ ہے جبکہ رشیدہ میرے عقد میں آ گئی ہے۔ ہم سب بہت خوش ہیں لیکن جب کبھی وہ ایام مصیبت یاد آتے ہیں تو دل کانپ جاتا ہے۔